



LIBRARY

NAME

891.3

D. Y. 123A

340f

अन्धेरा-सवेरा

यादवचन्द्र जैन एम० ए०

राजहंस प्रकाशन, दिल्ली ।

मुद्रक :
राजहंस प्रेस,
सदर बाजार, दिल्ली ।

[सर्वाधिकार प्रकाशकाधीन]

मूल्य चार रुपये
प्रथमावृत्ति

प्रकाशक
राजहंस प्रेस
सदर बाजार, दिल्ली

सुबह ९-५२ मिनट पर 'पंजाब मेल' ने 'विक्टोरिया-टर्मिनस' का प्लेट-फार्म चूमा ।

"फर्स्ट क्लास" के निकटवर्ती 'सर्वेन्ट' से रामू ने उतरते ही खिड़की खोली और अक्षय से पूछा—“क्यों, बाबू जागा ?”

“नही तो, आकर तुम जगाओ और मैं सामान उतरवाता हूँ,” कहते हुए अक्षय 'प्लेट फार्म' पर उतरकर कुली को पुकारने लगा ।

डब्बे की बर्थ पर सोये अपने साहब को जगाते हुए रामू ने पुकारा—“साहब... बम्बई ।” किन्तु इस आवाज का कहीं कोई श्रेभाव वहाँ नहीं दिखाई दिया । यों उस 'कम्पाटमेंट' में केवल एक वही यात्री था जो उस गहराई में डूबा पड़ा था ।

बोतल और कट-ग्लास के सुनहले प्यालों को बेंत की अटची में सम्भाल कर रखता हुआ रामू पुनः पुकार उठा—“साहब, बम्बई आ गया....,” और वह वहाँ बिखरे अन्य सामान को ठीक करने व बांधने में लग गया ।

ट्रेन को 'प्लेटफार्म' पर लगे अब तक लगभग बीस मिनट हो चुके थे । उस डब्बे का सारा सामान उतरने के साथ ही प्लेटफार्म भी प्रायः रिक्त हो रहा था किन्तु उम 'फर्स्ट-क्लास' में चित लेटे मुसाफिर ने यह सोचकर गहरी नींद ले रखी थी कि बम्बई आकर तो उसने अपनी

यात्रा का प्रारम्भ ही किया है। अभी तो....। हाँ, “ल....ता, ल....ता आ,” की ध्वनि रामू के कानों में एक दो बार गूँज गई।

“साहब,....बम्बई, अब उठिये,” की तीसरी पुकार ने ‘कम्पार्टमेंट’ के बातावरण को अब बदला।

शीघ्रता में अपनी गर्दन किंचित उठाते हुए, यह जानकर कि “विक्टोरिया-टर्मिनस” पर गाड़ी आ लगी है और रामू बड़बड़ा रहा है कि देर से वह पुकार रहा है, निद्रा—निमीलित सज्जन भ्रष्टकर उठ बैठे और पल भर में ‘नाइट-सूट’ उतारकर, पहले से ही पास के हैंगर पर टंगे सफेद पेन्ट व बुशर्ट को पहनते हुए उन्होंने प्रश्न किया—
“सा....मान ?”

“हाँ, उतर गया,” रामू ने उनकी ओर बढ़ते हुये उत्तर दिया।

नीलम के रंगीन ‘ग्लासों’ व सुनहली-फ्रेम का चश्मा चढ़ाते हुए, लड़खड़ाता-सा दिनेश, कम्पार्टमेंट से उतरते-उतरते, अक्षय को ‘प्लेटफार्म’ पर पहले से ही टहलते देखकर चिल्ला उठा—“हल्लो ! अक्षय,.... नाउ....यू, आर रिसीविंग मी....एट दी....विक्टोरिया-टर्मिनस, ओ.... थैंक यू, थैंक यू।”

उँगलियाँ उठा-उठाकर कहते और बारम्बार लड़खड़ाते हुये दिनेश को देखकर अक्षय ने पहले तो अपने चारों ओर एक दृष्टि फेंकी और तब आगे बढ़कर उसे सँभाला।

“आओ,” कहते हुए सहारा देकर उसने दिनेश को ‘प्लेटफार्म’ का अनुभव कराया।

अधिक सामान व सामान वालों के हाव-भाव को देखकर कुली भी समझ व सोच रहे थे कि उन्हें आज दिन भर के पैसे एक ही बार में मिल जावेंगे। और मिलने भी चाहिए थे। रंगीनियों में डूबे इन्सान की इन्सानियत ‘पैसा’—वास्तव में उसके नहीं दूसरों के काम का है।

दिनेश अपने सेक्रेटरी अक्षय बन्धु व नौकर रामू को लेकर आगे बढ़ा। उनके पीछे अपने सिरों पर सामान लादे कई कुली साथ चब

रहे थे। खाली से प्लेटफार्म पर यह जलूस अपना अलग रंग दिखा रहा था।

प्लेटफार्म से बाहर आने पर दिनेश ने अनायास जोर से आवाज़ दी—“अक्षय, टैक्सी....।”

इस तेज़ पुकार ने अक्षय का ध्यान भंग किया। यों तो, अक्षय दिनेश को सहारा दिये चल रहा था किन्तु उसका अपना सहारा भी उनके आगे जाती हुई एक युवती बनी हुई थी। अपने मित्र के सहयोगी के रूप में अक्षय की दृष्टि सदैव ही कुछ खोजने, कुछ परखने में लगी रहती थी।

स्त्री की छाया दूर नहीं पास ही हो, तब पुरुष जी भर देखे नहीं, ऐसा क्यों ?

इसी उधेड़बुन में पुकार सुनकर अक्षय अस्थिर-सा आगे बढ़ा और कुछ मिनटों में ही टैक्सी लाकर दिनेश के सामने खड़ी कर दी। सब लोग उसमें बैठकर चल दिये।

दिनेश पहली बार बम्बई आया था, ऐसी बात नहीं थी। किन्तु इस बार आने में कुछ विशेषतायें उसके साथ थीं। ठाट-बाट में उसे ‘हिज-हाइनेस’ प्रदर्शित करना था और साज-सामान में एक करोड़पति सेठ। फलतः आवश्यकता से अधिक सामान उसके साथ था। और इस सबको लादे टैक्सी तेजी से आगे भाग रही थी। सीट पर रह-रहकर वह ठीक से बैठने की चेष्टा करता किन्तु रंगीन् पानी में तरंगित उसका मस्तिष्क इस क्षण भी डूबता ही चला जा रहा था।

टैक्सी के ‘होटेल-ग्रीन’ के राज-प्रासाद से भव्य-भवन के नीचे रुकते ही दिनेश चौंका और वह कार में सतर्क होकर बैठ गया।

दिनेश के आदेश पर ड्राइवर ने टैक्सी भव्यद्वार के सामने से हटाकर किनारे की ओर ला खड़ी की।

अक्षय कार से उतरा और कमरा ठीक करने के उद्देश्य से आगे

बढ़ने लगा। जाते-जाते वह बोला—“अच्छा मैं कमरा ठीक कर आऊं।
हाँ, वह नम्बर”.....।”

“अट्टाइस”.....सेकंड फ्लोर। देखो ‘फर्स्ट’ या ‘थर्ड-फ्लोर’ का
‘डबल-बेड-रूम’ ठीक करके आना। ऐ.....अ, मैं यहीं बैठा हूँ।
देखो,.....“जल्दी आना”, दिनेश ने अक्षय से कहा और धम्म-से सीट की
पीठ पर उड़ककर उसने अपनी पलकें मूंद लीं।

अति शीघ्र अक्षय ने लौटकर सूचना दी कि वह तीसरी मंजिल पर
कोने का कमरा ठीक कर आया है।

“और वहाँ.....?”, प्रयत्न करके सीधे बैठते हुए दिनेश ने प्रश्न
किया।

“पूरी चहल-पहल है.....।”

“तुम्हें....., तुम्हें किसी ने देखा तो नहीं.....।”

“ये डर और हिम्मत—और चले हैं रोमान्स.....”

अपने ओठों पर एक उंगली टिकाते हुए दिनेश ने अक्षय को चुप
करने का संकेत किया और वह कार से उतर पड़ा। कार को विदाकर
वे दबे पांव आगे बढ़े। रामू सामान ऊपर पहुँचवाने लगा।

मुख्य-द्वार के सामने ही किनारे की ओर ‘लिफ्ट’ था।

“थर्ड-फ्लोर”; कहकर ये ‘लिफ्ट’ पर चढ़ गये।

लिफ्ट ऊपर रुकते ही दिनेश व अक्षय उससे बाहर आये, तभी
सामने से ‘लिफ्ट-ड्राय’ ने सलाम ठोकी।

“अक्षय, एक क्षया.....”, कहकर दिनेश एक थिरकन के साथ
आगे बढ़ गया।

बकिंघम—पैलेस अथवा महाराज सिधिया के राजमहल सरीखे
धे भव्य-विश्राम-गृह न जाने किस अतीत का इतिहास, किस वर्तमान की
गति व किस भविष्य की चिन्ता को अपने में छिपाये—नित्य ही नवीन
पृष्ठांकन करने में संलग्न रहते हैं। इच्छाओं की पूर्ति एवं वासना की
तृप्ति में, तरलता और सरलता का सागर लिये; भयानकता का भी

कभी अलक्षित चित्र प्रकट करने को आतुर बने रहकर अपनी व्यवस्थाओं और विवशताओं में उलझे मानव की समस्याओं को..... सुख, शान्ति, दुःख, विद्रोह, क्षोभ, क्लेश, दम्भ, अनाचार, वैभव, विलास.....ये अपने में सदैव सजग रखते हैं । ये ऊंची अट्टालिकायें अथवा इनका कोई दवा छिपा कोना कभी किसी प्रेमी-जीवन के पूजा-गृह भी बन जाते हैं—प्रणय—की केन्द्र-स्थली बने रहते हैं तो कभी श्मशान सदृश भयावह स्थान भी ।

और बम्बई ऐसे विश्व-विख्यात नगर में—हिज हाइनेस ताज तथा उसके अन्य युवराज सहयोगी जहाँ एक ओर आनन्द-उपभोग की रम्य—क्रीड़ा-स्थली बने हुए हैं वहाँ दूसरी ओर इनमें विश्व की सम-विषम परिस्थितियों का निर्माण व संहार भी होता है । उस विशाल नगरी में—प्रतिस्पर्धा के क्षेत्र में—कभी इन्हीं कमरों में रेस-कोर्स का प्रत्यक्ष अनुभव होता है तो कभी वासना की रंगीनियों में मानव तप्त अंगारे-सा तित्त बना रहता है । और इसी सब में ये चटखती-दीवारें मानव को अपने में ऐसा जकड़ती हैं कि वह न उस मोह को छोड़ता है न उस भूत भविष्य व वर्तमान को; जिसके आधार पर वह वहाँ तक जा पहुँचा है ।

तब चौपाटी की हहरती लहरों से भी उद्दाम घहरन में, उभर कर, व्यक्ति जीवन के मधु-तित्त सत्य को पहचान कर भी—नैतिक विनाश की नींव पर प्लास्टर करता रहकर भी—मगन बना रहता है ।

इसी प्रकार के विशाल 'होटेल ग्रीन' में हमारे हिज-हाइनेस रूपधारी मि० दिनेश, अपने प्राइवेट-सेक्रेटरी मि० अक्षय व सेवक रामू के साथ 'कॉफ लेदर' के एक से अधिक सूटकेस, किडवैग, ५-७ अटैचियाँ, टिफन-केरियर, पोर्टेबिल रेडियो, थर्मस, बेताकुलर, केमरा, बेंत की 'बास्केट्स' और न मालूम क्या-क्या लिये उस तीसरी मंजिल के सुसज्जित कमरे में पधारे ।

बीसवीं शताब्दी का युवक दिनेश—साँवली किन्तु मनहर मुखाकृति लिये; नशीली रसीली चितवन घुमाते; लम्बे छरहरे वदन के सलोने तेवर में दबा-उभरा, चौबीस घंटों में अट्टारह घंटे आँखों में रंगीन चद्रमा चढ़ाये; हर समय नौ सौ निन्यानवे का डिब्बा बायें हाथ में तथा दाहिने हाथ में सदैव एक सिगरेट लिये; पल-पल में सिगरेट का कश खींचते रहकर जब जिधर गर्दन घुमाता लगता मस्ती और रूप जैसे उससे लिपटकर कृत-कृत्य होना चाहते हों। लिपटने, चिपटने की आदत में वह भी पल भर में सामने बैठने.....के गले में दोनों हाथ डालकर ऐसी चतुराई से निकल भागता कि फिसलन के क्षोभ या प्रायश्चित्त में, कोई भी, बस तड़पकर रह जाता। और तब अगला कदम, कहीं और होता। घर फूंक तमाशा देखना जैसे उसके जीवन का पूर्व-निश्चित लक्ष्य हो; इस पर औरों के माल को भी सहानुभूति पूर्ण दृष्टि से देख लेने में उसे कोई आपत्ति नहीं होती। पूर्वजों की लाखों की सम्पत्ति को रात-दिन के पहिये में घुमा फिराकर सड़कों की मौज और पलक मारते-मारते भले घरों में डोरे डालकर उनमें पूरा और खरा उतरना बस उस मधु-भाषी दिनेश की अपनी विशेषतायें थीं।

विलासिता में चूर, ऐश्वर्य में ओत-प्रोत दिनेश आधुनिक अच्छाइयों के आडम्बर में दबे समाज की खाइयों की कगारों पर खड़ा हीकर रूप ही रूप....रस ही रस खोजता फिरता। वह वैभव-विलास और 'रोमान्स' के सतरंगी चित्रों को चूमना और अपनी सुसज्जित वेशभूषा में, पतली-सी कमर लिये, लोल-यौवन की परागमय-मधुरिमा के प्रेरक....अनगिन, छलकते जाम पीता....छलकाता और मस्त भूमता। तभी आज भी वह 'होटेल ग्रीन' के लचकते सोफे की ओर बढ़ आया। छरहरा लोचदार वदन, चढ़ती जवानी और रंगीन बुनियाँ के रसमय अनुभव समेटे, अपने नेत्रों, मन मस्तिष्क को—चमकते प्यालों की रंगीन अंगूरी के कपड़े शरबत में ढालता, दिल्ली से 'विक्टोरिया टर्मिनस' तक और फिर सहमा-सा किन्तु प्रतीक्षा और आगामी कार्यक्रम की उबेड़बुन में

अक्षय कभी गुसलखाने में घुसा तो कभी बाहर बालकनी से भाँककर, सामने डोलते चेहरों को निहारता रहा ।

मि० अक्षय भी अपना जोड़ नहीं रखते । चाँदी की चम्मच मुँह में डालकर तो परमात्मा ने इन्हें नहीं पैदा किया किन्तु जब से संसार और अपने आपको इन्होंने जान पाया था, साथ कुछ ऐसों से ही निभता रहा कि बड़े-बड़े लखपति पानी भरते रहे—उनकी बेश-भूषा, वार्तालाप, रंगीन-तबियत, अनुभवों और तरकीब-तरकीबों के सामने । चाहें उनका दोस्त पचास कस चुका हो अथवा अट्टारह से पच्चीस तक की उभरती आयु में, गरदन उठाये, संसार को उचक-उचक कर देखने को लपक रहा हो—उनके समक्ष सब समान थे । जब से भरे-भरे, रंगीनियों में चढ़ते नवजवानों से मिनटों में उनका परिचय होता; सेकेण्डों में उन्हें दुनियाँ दीखनी शुरू हो जाती और पलक मारते उसकी कलाबाजी से पंछी फँसते और उड़ते भी । इन्हीं अनेक सद्गुणों के तमगे लगे होने के कारण इधर अक्षय दिनेश के अभिन्नतम मित्र थे और अनुभवों के गहरे दोस्त ।

अब तक के इतिहास में मि० अक्षय ने दिल्ली नगर में अच्छा नाम कमाया था । सात महीने में ही उनके सहयोग से आनन्दमोहन ने सात लाख की सम्पत्ति व दो कारें मेरठ की रैसों, चावड़ी की गलियों और न्यू-देहली के क्लबों में, बिना कष्ट के, बराबर की थीं ।

नलिन के पिता अभी जीवित थे; किन्तु मि० अक्षय ने उसे सलाह दी कि ढलती उम्र में हरिद्वार का वायु सेवन पिता जी को बड़ा लाभकारी होगा । बात ठीक हो गई और नलिन इतना सरंजाम बाँधने के लिये छत्तीस हजार की एक कोठी हरिद्वार में खरीद आया ! दो-तीन महीने में भूमिका बनाकर उसने अपने पिता सेठ विन्देश्वरी-प्रसाद को हरिद्वार पहुँचा दिया । यों सुख-शान्ति पाकर उसने अक्षय के साथ—धीरे-धीरे चाँदनी चौक की दूकान, सदर की दो कोठियाँ, बारखांबे के पीछे का एक बंगला, ४॥ लाख के विभिन्न शेयर देखते-

देखते किनारे लगा दिये और तब आराम से अब वह पहुँचा हरिद्वार; इस चिन्ता में कि हरिद्वार की कोठी उसी ने तो अपने हाथों खरीदी थी, आवश्यकता आने पर उसे निकाल देना क्या बुरी बात है ? पिता जी कोठी में बने ही रहे और उसके स्वामी अब एक सरदारजी थे जो अपने साफे और कपड़ों में १२॥ लाख के नोट रावलपिंडी से भागते समय बाँध लाये थे । अक्षय वहाँ भी साथ था ।

और आज के इस आधुनिकता की खोल चढ़ाने वाले समाज में, विशेषतः अभिजात—बर्गीय—युवक—समुदाय में, आधुनिकता के वेष्टन में लिपटकर जो अनैतिक व्यापार, जो रसमय अनुराग, जो भोग-विलास अपनी चरम-सीमा पर प्रकट-अप्रकट रूप से चलते चले जा रहे हैं—उनमें अक्षय के-से परम-बन्धुओं की विशेष आवश्यकता रहती है । नवीन खोजों और तदनन्तर के सहयोग पूर्ण वातावरण में गाड़ी ऐसों के बिना आगे नहीं बढ़ती और तब वह बढ़ती रहती है, तब तक जब तक मुफलिसी का 'हाल्ट' या 'जंकशन' नहीं आ जाता ।

इसी तरह वीरेन्द्र, वैरिस्टर घोष का इकलौता लड़का था । थर्ड-ईयर में पहुँचते-पहुँचते उसे 'एम्बेसेडर' में शाम बिताने का शौक नित्य ही उकसाता । अपने साथी राजे के साथ अपनी रेसिंग-कार लेकर वह नित्य सायंकाल, फीरोजशाह रोड पर स्थित अपने बंगले से निकलता, न्यू-देहली का एक राउंड लगाता, फुटपाथ पर चलने वाली अकेली-दुकली तितलियों से, दूर से ही 'टा-टा' करता और तब 'एम्बेसेडर' में आ बैठता ।

'रेस्ट्रॉ' में यों नित्य उठने बैठने वालों से कुछ काल में परिचय हो जाना स्वाभाविक होता । तभी सौभाग्यवश उसकी निकटता मि० अक्षय से हो गई । आरम्भ में एक-दो दिन तो ऊपरी 'नमस्ते' और 'शेक-हैंड' चला तदनन्तर एक ही सप्ताह में दो अपरिचित निकटतम मित्र बन गये ।

राजे दूर हो गया—क्यों ? यही कि ऐसे में ऐसों का सम्पर्क अवाञ्छनीय जो ठहरा । यही नहीं, स्थायी मित्र यों स्वयं दूर होते चले जाते हैं । मैत्री आज व्यक्ति की नहीं सहयोग की ही टिक पाती है ।

तो, एक दिन संध्या समय मि० अक्षय के साथ एक नवयुवती को देखकर वीरेन्द्र संकोचपूर्वक दूसरी मेज पर जा बैठा । परन्तु अक्षय ने उसे ज्यों ही देखा वह उठा और तपाक् से वीरेन्द्र को अपनी ही मेज पर ले आया क्यों कि इस एक सप्ताह में अक्षय ने वीरेन्द्र की स्थिति का कच्चा-पक्का चिट्ठा, परिश्रम करके उतार लिया था ।

“आप हैं मि० वीरेन्द्र, नगर के प्रसिद्ध वैरिस्टर घोष के एक मात्र पुत्र और ‘थर्ड-ईयर’ के स्टूडेंट”, वीरेन्द्र का परिचय देते हुये अक्षय ने कहा ।

रूप और यौवन की नव-विकसित कलिका समक्ष बैठी मुस्करा रही थी, इठला रही थी; किन्तु वीरेन्द्र जैसे सहम रहा था, डर रहा था । कार को झाड़व करते समय केवल ‘टा-टा’ या कालेज में किसी के पास से निकल जाने पर पास खड़े किसी मित्र को ढकेल देने के अति-रिक्त अभी तक उसने किया ही क्या था ? इससे आगे के अनुभव के लिये वह, आवश्यकता से अधिक, आवेश में—लालायित अवश्य था किन्तु पहले पहले यों सामने आकर कांप जाना, ऐसा बहुतां से हो जाता है ।

वीरेन्द्र ने एक उचटती-सी दृष्टि सामने के उस मांसल-उभार पर फेंकी और कॉफी के प्याले भरने लगा तभी अक्षय की योजना के आरम्भिक कार्य प्रारम्भ हो गये ।

“और हां, मि० वीरेन्द्र, आप हैं मिस नलिनी, सेठ रामकिशोर की एकलौती बेटा । पिताजी ने अशोक रोड पर अकेले इनके रहने के लिये ही एक कोठी दे रखी है । क्यों नलिनी ?,” मुसकराते हुये अक्षय ने नलिनी का ‘इंट्रोडक्शन’ कराया ।

उस शाम के बाद, शीघ्र, एक मास में ही वीरेन्द्र की कार ‘एम्ब्रसेडर’ न जाकर अशोक रोड पर घूमने लगी । रेसिंग-कार की

दो सीटों पर प्रारम्भ में तो एक सीट अक्षय की रहती थी किन्तु अति शीघ्र अब हर बार उछलकर, फुदककर नलिनी उस पर आकर बैठने लगी ।

‘टिप-टाप’ रहने से कहीं अधिक खर्च, प्रतिमास नहीं प्रतिदिन अक्षय नलिनी से झटक लाता । वह कमीशन नहीं था, न । वह तो परोपकार का प्रसाद था जो उसे नलिनी और वीरेन्द्र दोनों से समान रूप में प्राप्त होता था । होना भी चाहिये, उस बेचारे के कौन से ‘फार्म’ चल रहे थे ?

और सुख-दुःख दोनों ही में ‘परमात्मा’ कभी-कभी सहयोग दे डालता है, न । बैरिस्टर साहब की मृत्यु—“वह आई और अगले ही मास नई ‘शेवरलेट’ नलिनी के ‘पोर्टिको’ में गनगनाने लगी । शनैः-शनैः इन श्रीमान्जी का बैंक बैलेंस लाखों से घटकर हजारों और तब सैंकड़ों पर इस हेतु पहुँच गया कि अक्षय महोदय के पूर्ण सहयोग से उन्हें नित-नूतन नलिनियों के सहवास और साहचर्य का परमानन्द प्राप्त होने लगा ।

वीरेन्द्र और नलिनी की ‘एम्बेसेडर’ की जान-पहचान के कुछ ही मास बाद उसी प्रकार ‘एम्बेसेडर’ में बैठे एक शाम को राजे ने वीरेन्द्र को सूचना दी कि उसने सुना है कि मिस नलिनी कल से गायब हैं ।

“मैं जान चुका हूँ”, वीरेन्द्र ने कष्ट के स्वरोँ में कह डाला ।

“किन्तु इन अनेक महीनों में बैरिस्टर साहब के साहबजादे यह क्यों न जान पाये कि मिस नलिनी सेठ रामकिशोर की ही एक मात्र, एकलौती बेटी नहीं हैं अपितु वे ऐसे कितने ही सेठों की बैठकें आबाद कर चुकी हैं और हैं नई-चावड़ी की मशहूर जेबुन्निसा की एकलौती लाड़ली—”

“राजे, क्या चुप नहीं रहोगे ?”

“भई, मैं तो चुप हूँ परन्तु कार के पास जो ‘गुडले’ का आदमी खड़ा चिल्ला रहा है ।”

और वीरेन्द्र की आकृति का रंग कोहरे की शाम-सा कुम्हला गया ।
 बाहर आवाज़ आ रही थी—“बाबू, सत्तरह हजार का बिल है ।
 परसों ही बाबू साहब एक सैट खरीद लाये थे अपनी माचूका के
 लिये और चैक दे आये थे । वह अभी-अभी बैंक से लौटकर आया है ।
 यह कार बाहर खड़ी है और आप अन्दर बैठे हैं । कहा तो कहते हैं—
 ‘चलो आता हूँ ।’ खैर, अभी प्रवन्ध हुआ जाता है”, आस-पास खड़े
 दस बीस व्यक्तियों से ‘गुडले’ ज्वैलर्स का सेल्समैन खड़ा कह रहा था ।

वहीं निकट राजे खड़ा था । वह समझ गया और आगे बढ़कर
 बोला—“इस तरह यहाँ तुमसे क्या बनेगा ? मामला सत्तरह हजार
 का है । जाकर अपने मैनेजर को जल्दी से बुला लाओ । यहाँ ये जनाब
 मिल भी गये हैं, फिर कहाँ दीखेंगे ?”

राजे का रंग काम कर गया । अन्दर आकर राजे ने इसकी सूचना
 वीरेन्द्र को दी ।

‘गुडले’ का मैनेजर व सेल्समैन जब तक आये, वीरेन्द्र की कार
 जगह छोड़ चुकी थी ।

अब न अक्षय को वीरेन्द्र से मिलने की आवश्यकता थी न ही उसे
 उसकी प्रतीक्षा । हाँ, अब वह नलिनी के लिये तड़प रहा था और पुलिस
 उसके लिये ।

और ऐसी-सी कलावाजियां, मि० अक्षय को लेकर दिल्ली के रसज्ञ-
 समाज में प्रसिद्ध थीं । न पुराने दोस्त तिलमिलाकर उसका कुछ बिगाड़
 पाते न नयों को मिलने में ही कोई हिचक होती । हाँ, ऐसी कहानियां
 बीरबल के किस्सों की भांति हर ओर मज्जों में सुनी सुनाई जाती थीं ।

मि० अक्षय इतने ऊँचे स्तर के व्यक्ति थे कि उनकी मित्रता किसी
 से साल-छैं महीने से अधिक नहीं निभ पाती थी । हाँ, इधर दिनेश से
 उनका साथ हुए, न जाने कैसे, कई वर्ष हो गये थे । अब तक जितने भी
 शिकार अक्षय को मिले थे उनमें से दिनेश का नम्बर इक्कीस था । धन

की समानता-असमानता का प्रश्न जाने दीजिये, दिनेश स्वयं ही इतना दिलेर था कि कभी-कभी अक्षय उससे पनाह मांग लेता था ।

रूप के नये ेर जो अक्षय, दिनेश के सामने लगाता था; दिनेश उसमें से अपने मतलब के छांटकर, 'और' अपने से आगे अथवा अपने से ऊँची और बड़ी समाज में सरका देता था ।

× × × ×

अक्षय ने चूड़ीदार पाजामे पर रेशमी कुरता व जाकट चढ़ाते हुये पुकारा—“उठो जी, कुछ दाना-पानी होगा या यों ही फ्राके-मस्ती में भूलेस्वर की घुमाइयाँ होंगी ।”

तब आगे बढ़कर उसने दिनेश को हिलाना प्रारम्भ किया ।

अंगारे-सी लाल आँखें खोलता दिनेश उठा और सोफे पर तुरन्त सीधा होकर बैठ गया । एक तीव्र-दृष्टि अक्षय पर फेंककर उसने तुरन्त उसके गले में बाहें डाल दी ।

“अक्षय, उठें.....।”

“अरे भई हाँ, हाँ, फोरन ।”

“द्विस्की.....।”

“अच्छा जी, नो द्विस्की, गेट-अप ।”

“ई...ई...ई”, की चीख के साथ दोनों एक-दूसरे से चिपट गईं और हाँफ कर सीधे होते हुये जब वे एक-दूसरे से पृथक हुईं तो, एक, आवेश में कह गई—

“ऐ जनाब आप क्या अन्धे हैं। दिखाई नहीं देता कि साढ़े पाँच-पाँच फीट की दो लड़कियाँ आपकी खोपड़ी पर सैडलें उड़ाने को सामने खड़ी हैं।” और दूसरी मौनस्थ हो तिरस्कार-भाव से दूसरी ओर देखते हुये बड़ गई।

“माफ कीजियेगा, माफ कीजियेगा, ग़लती हो गई। ये ब्रोक रुका नहीं, क्लच दबा नहीं और हैंडल थमा नहीं, [और...बस, आप श्रेकार बिगड़ गई”, कार को निकट ही रोककर दिनेश उतरा और उस लड़की के पास आकर अपनी सफाई देने लगा।

“और अगर हमारे भी...”

“तो खालेंगे...”, कार से एक और महाशय उतरकर दिनेश के निकट आते आते कह गये।

“वेहूदे कहीं के...”, कहते हुये लड़की आगे बढ़ गई।

कार लेकर धूमते हुये ये युवक मुस्कराकर रह गये और सोचने लगे कि अब किधर बढ़ें। कार लेकर चलायें या यों ही पास की दुकान में जाकर पुनः छेड़छाड़ शुरू करें क्योंकि इन बड़े-बड़े और चहल-पहल

से घिरे नगरों के मदमाते युवकों में जिस प्रकार जीवन की मस्ती और विषाक्त-मन की उच्छृंखलता हवा के साथ तैर रही है वह आज की इस आधुनिक सभ्यता में भारत के नगरों के अतिरिक्त विश्व के किसी देश या नगर में देखने को नहीं मिलेगी। यों—यह आधुनिक सभ्यता जिन देशों में पनप कर इस ऋषियों के देश में फैली है उनमें भी 'सेक्स' और 'सोसाइटी' के आधार पर कुछ मान्यतायें हैं, कुछ सीमायें हैं—जो दूर से हमें भ्रष्ट लगते हुए भी हमारे अपने कर्मों से लाख गुना भली और अच्छी हैं। आज व्यक्ति कहीं इतना उद्दण्ड नहीं जितना भारत की सरसिज जलवायु में। वैयक्तिक स्वतन्त्रता का जितना अपमान, जितना तिरस्कार हम आज अपने चारों ओर के दूषित वायुमण्डल में देखते हैं वैसा तो विलासिता में डूबे लन्दन, न्यूयार्क, पेरिस, वेनिस, टोकियो.... आदि कहीं नहीं।

अस्तु अनुपम-लावण्यमयी-लता तो उदासी और तिरस्कार की मुद्रा में आगे बढ़कर एक दूकान पर "ब्रैसियर्स" देखने लगी और उसकी सहेली अमिता भी बक-भक्त कर उसके निकट आ लगी।

दिनेश ने अपनी कार का 'क्लच' पुतः दाब और सामने से आवेश-पूर्ण और कटु-दृष्टिपात के सौन्दर्य के भोंके को पीछे छोड़कर जाते-जाते भी "टा-टा" कहकर आगे बढ़ गया।

सेठ शान्ति स्वरूप दिल्ली के ख्यातिनामा नागरिक थे। सामाजिक, व्यापारिक व राजनैतिक क्षेत्रों में उनका मान, सम्मान व प्रसिद्धि पैतृकरूप में एक प्रकार से पारिवारिक थी। उनके पिता सेठ कमलस्वरूप ने अपने समृद्धि-काल में दान-दाक्षिण्य एवं सार्वजनिक कार्यों में सक्रिय सहयोग प्रदान करके नगर में उच्च-पद प्राप्त किया था। पिता के अनुरूप ही और किन्हीं अंशों में कुछ अधिक ही प्रभावशाली स्थान, नागरिक जीवन में शान्तिस्वरूप ने पाया था। वे अपने सहज-स्नेह, सरल-स्वभाव और उदार-हृदय के साथ-साथ गम्भीर व्यक्तित्व द्वारा सर्वप्रिय थे।

उदारता के प्रति उनके अपने कुछ मत व सिद्धान्त थे। आवश्यकताओं से खदेड़े व्यक्ति को समक्ष देखकर उन्होंने उसे कभी विमुख करना जाना ही नहीं। शक्ति भर वह प्रत्येक का मन भरते। शक्ति से परे होने पर वे नाना युक्तियाँ सोचकर प्रकट करते और घर आए व्यक्ति को ढाढ़स व सन्तोष देते, स्वयं कुछ करते; अपने समकक्ष लोगों से कुछ कराते। भौतिकवाद के इस संघर्षमय युग में भी पूंजी की आस्था के विपरीत वे पूंजीपति उसके प्रति अनास्था में किसी भी लाल-भंडों वाले से अधिक जागरूक थे। वे सक्रिय थे—चिल्लाने वाले नहीं।

सहज-स्मित से उनकी मुद्रा सदैव मुखरित रहती और वे सार्वजनिक अथवा राजनीतिक संस्थाओं को भी—बिना उनके नारे देखें, बिना उनके लाल-पीले भंडों से प्रभावित हुए—सहायता देते, धन देते किन्तु प्रकाशन से दूर रहकर, स्वगत अभिनन्दन से दूर रहकर।

अपनी मित्र-मण्डली में वे सम्मान व मनोरंजन के समान रूप से अधिकारी थे और तब मन बहलाव के समय के हास्य व मनोरंजन की नित-नूतन योजनायें सामने लाने में वे विशेष चातुरी का परिचय देते।

व्यापारिक सूझ-बूझ और दक्षता में भी उनको वैसा ही अधिकार प्राप्त था किन्तु खादी पहन कर; सफेद टोपी लगाकर औरों की भाँति उन्होंने काले-बाजार के सफेद कोढ़ के आकर्षण में कभी कुछ नहीं किया। यों आदत के काम में, लाखों रुपये साल का इधर-उधर उनके द्वारा होता था। धन-वैभव सभी से सम्पन्न शक्तिस्वरूप के यहाँ कार, गाड़ी, घोड़े, टमटम, जोड़ियाँ सभी कुछ था। और वे अपने मोहक व्यक्तित्व में उभरकर जब जिधर जाते, दृष्टियाँ उधर उठतीं, सम्मान उधर उठता।

स्वरूपरानी के सुरुप में उनकी पत्नी स्वरूपवती होने के साथ-साथ भले ही गृह-कार्य की दायेदार न हों किन्तु उनको सार्वजनिक व्यवहार, आदान-प्रदान व कार्यों में विशेष उत्साह रहता। पति के मौन अथवा उदार दृष्टिकोण के आधार पर सरल व सहज-स्मित के परिचित-

अपरिचितों को सहज ही अपना भक्त व प्रिय बना लेती । सौहार्द-पूर्ण व्यवहार से बड़ों व छोटों सभी को उनसे समान संतोष व एकरसता प्राप्त होती । सार्वजनिक कार्यों में संलग्नता व आकर्षण की गतिविधि में बिना अवरोध के वे निरन्तर अग्रसर बनी रहीं और उनमें वे सभी मोहक गुण विद्यमान थे जिनके द्वारा समानता की दौड़ में सचेत और विचारशील रमणियों को सार्वजनिक जीवन में सफलता प्राप्त हो सके । अतः वे नगर की अनेक सार्वजनिक संस्थाओं की सदस्या थीं ।

आचार-व्यवहार व रहन-सहन में सम्पूर्ण परिवार एक प्रकार से आधुनिक कह दिया जावे तो अत्युक्ति न होगी । लिटन रोड पर राज-प्रासाद के-से एक भव्य बंगले में वे रहा करते थे । आधुनिक आवश्यकताओं की पूर्ति से सज्जित वह बंगला अपने में एक सुखी परिवार, एक सुखी दम्पति व एक वैभव-सम्पन्न नागरिक को समेटे समयानुसार आनन्द उपभोग कर रहा था ।

शान्तिस्वरूप की पोडसी पुत्री लता अपने अप्रतिभ रूप-सौन्दर्य के साथ-साथ बड़ी भली-भोली, बड़ी सलोनी, बड़ी मुखरित, बड़ी सरल, बड़ी सुशील व बड़ी भावुक लड़की थी ।

अपने रूप के ओज की जिस प्रचुरता में वह तैर रही थी तथा गात के गौरवर्ण में छिटकी सौम्यता में जैसा प्रस्फुटन उसमें प्रत्यक्ष था उसके अनुरूप अलहड़ता व उच्छ्वलता के स्वाभाविक अतिरेक के विपरीत उसके व्यवहारों में गम्भीरता, वातालाप में सीमायें एवं विचारों में वैसा ही संतुलन भी था ।

लता सदैव अपने में सीमित रहा करती । साथ की अन्यान्य फुदकती कुमारियों की भाँति वह वैसी उड़ती हुई, वैसी तेज, कनखियों से राह-चलते छेड़ने वाली, हाव-भाव से व्यर्थ ही आकाश में परित्ये उड़ाने वाली, उछल-कूद में पड़ोस के उठते कुमार को 'साइनाइट' का स्वाद कराने

वाली, चाय की ट्रे लाकर मेहमान के हाथ में चाय के प्याले के स्थान पर अपनी गदेलियाँ रख देने वाली नहीं थी ।

अपने प्राकृतिक रूप की आभा में उसने न कभी नेत्रों की कोरों में कान को छूता सुरमई काजल लपेटा, न अपने गुलाबी ओठों पर कभी दिल के शीशे-सी बन्द लाली को फेरा, न.....। वह लावण्य था, वह स्निग्धता थी, वह भूमते बादलों-सी गात की गुदगुदी श्रुभ्रता थी, वह दुग्ध-धवल चाँदनी-सी श्वेत मुखाकृति थी, जिसमें दुधमुँहे वच्चे-सी मासूम और भोली और बड़ी श्राँखें, काली पुतलियों को डुलाया करती थीं । उनमें के रेशमी लाल डोरे, रतनारे या लाल, हवा की भोंक से कभी उड़ते नहीं थे । जीवन की मांसलता जितनी उभर आई थी तन और मन उतना ही दवा, वैसा ही सीमित था ।

स्फुट वाक्यों में वार्तालाप समाप्त करके मौन हो लेना—यह स्वभाव केवल बाहर वालों के प्रति ही नहीं उसका अपने घर में भी था ।

संगीत व साहित्य में पिता के अनुरूप मोह रखकर, अनेक स्वरों व वाद्यों का उसने ज्ञान प्राप्त किया । साहित्य के विविध-वादों में न डूब कर सरल भाव से वह दिन भर कुछ न कुछ पढ़ती ही रहती । किन्तु खुलकर स्कूल या कालेज में वह नहीं पढ़ी । शान्तिस्वरूप के-से खुले विचारों के व्यक्ति के यहाँ शिक्षा के प्रति उदासी कुछ आश्चर्य-सा व्यक्त करती । फिर भी उन्होंने लता को घर पर ही हिन्दी.....अंग्रेजी का पर्याप्त ज्ञान कराने के लिए कई शिक्षक नियुक्त किये ।

मुगन्धि से रूप की गन्ध के प्रसार का घेरा असीम-व-प्रभाव उससे उसकी कोई तुलना नहीं, उसकी कोई भाप नहीं ।

किन्तु रूप पर मंडराने वालों....., अनायास इठला-इतरा कर अपने को आरोपित करने वालों, छेड़-छाड़ में फाँद पड़ने वालों....., का ही तो युग है, न । अतः न जाने कितने मसोस-मसोस कर, धक्-धक् पर कसकर हाथ दाबने वालों ने देखा और.....

पर सीमा की मान्यताओं में बंधे रहकर लता के पलक भूमि की गहराई में ही खोजते रहे, वे कभी उठते ही न थे। जब भी वैसे से उग्र-प्रहारों की तीक्ष्णता प्रकट होती तब या तो वह जड़ता-सी उदासी से टकरा कर स्वतः विलीन हो जाती या रूप-शिला के सम्मुख आकर चूर-चूर हो जाती। अनेक और अन्तर्द्वन्द्व उठे, पनपे, उभरे पर थक कर चुप हो गये। कहीं कोई टिकाव आने का प्रश्न ही न उठा, लता ने कभी जाना भी नहीं।

किन्तु '.....किन्तु 'आज', 'कल' नहीं और 'कल' वह निश्चित बदलेगा।

किन्तु 'आज' को सम्भाले रहने में लता पूर्ण सजग, पूर्ण सचेष्ट, पूर्णतः खुरदरी थी। 'कल' सरसता आवेगी, तो '.....तो देखा जायगा।

सौन्दर्य के आधिक्य में दबे-उभरे उसके तन पर जब जो वेश लिपटता वही सुहावना लगता और वही रूप को निखार कर आकर्षण को ललकारता।

किन्तु रूप या यौवन '.....वह डब्बी में, सन्दूक में, कमरे में '.....या कहीं बन्द कर देने की बात तो नहीं '.....वस्तु तो नहीं। हाँ, उसकी सम्भाल '..... वह उसका मालिक स्वयं करे, कर भी लेता है।

तो लता विभिन्न वेश-भूषा और शृङ्गार में दबी ढकी, दूसरे चौथे, केनाट-प्लेस की सन्ध्या में घूम-फिर आती। कभी उसकी साथिनें उसके साथ होतीं, तो कभी स्वरूपरानी या कभी शान्तिस्वरूप सहित सम्पूर्ण पारिवारिक सदस्य छोटे-बड़े बालक भी नई हवेलियों की भरी दूकानों के बाहर फुटपाथों पर फुदकते चलते और खिलौनों से, खिलौने लिये, उछलते।

और तभी अनेक दृष्टियों के बीच में, कतराती हुई लता, एक ओर से दूसरी ओर निकल जाती उसी प्रकार जिस प्रकार वह अपने वैयक्तिक जीवन में इन अनेक दृष्टियों से कतरा रही थी। उसकी उदासीनता ने साहस के दाँत तोड़ रखे थे। पुरुषोचित-अधिकार की धृष्टता, सिंघट

कर अनेक मन रूपी काँटों में छिपी या दबी पड़ी थी। उभरने का अवसर आने के पूर्व ही प्रत्युत्तर का अंगार या शीतलता अनेक भावना-पूर्ण साधकों को शान्त किये थी।

लता अपने आप में, तन्हे-मुन्ने भाई बहनों में, मातृ-पितृ स्नेह में, सहज मोह में, पढ़ाई-लिखाई, संगीत और अपने सितार के तारों में जलभी रहकर 'स्व' में मगन थी।

किन्तु 'कल' वह आवेगा—यह तो निश्चित ही है, न।

और रूप...और यौवन, वह कहीं टकरावेगा, न। यह तो निश्चित है, न। उससे कोई उलझेगा। यह तो निश्चित है, न। वैसे ही जैसे, सूरज का उगना। चाँद का प्रकाश होते-होते विलीन हो जाना... जागरण में लुप्त हो जाना।

रूप वह रिक्त कैसे और कब ?

यौवन वह सुप्त कैसे और कब ?

तभी भावी...आह्वान के रिक्त प्याले को मधुशाला की सुरीली तानों ने सिक्त कर दिया। अनायास प्याला भर उठा...छलक जाने को आतुर हो उठा।

फूल...उसकी सुगन्धि फैली ही जो थी। उसकी कोमल पंखुरियों में...वह एक कांटा गड़ कर ही जो रह गया। स्वरूप की सांवली मूर्ति और उसकी भूमती आभा मन में समाकर ही जो रह गई। उसने एक विलोडन, एक आकर्षण, श्वासोच्छ्वास में एक तीव्रता जो ला दी।

मन-भावन, एक शिकारी आया और मधुशाला के तीखे बाणों को लेकर उसकी सुनहली-रूपहली नोकों से उसने विजड़ित-हृदय के भाव-प्रसूनों को कुरेदना आरम्भ किया।

वह, नित्य आता। सुबह हो, वाम या रात छाई हो; वह आता और दिशायें इतराने लगतीं।

तब लान पर पड़ी कुर्सियों पर अन्य पारिवारिक सदस्यों के साथ बैठकर अनिन्द्य-सौन्दर्य की उस मूर्ति की मन-रूपी-वीणा के नव-यौवन

प्राप्त प्रत्येक तार, मधुशाला की इन पंक्तियों के साम्य में 'भन्न्'... 'भन्' करके बज उठने को मचल पड़ते ।

आज सजीव बना लो, प्रेयसि !
 अपने अधरों का प्याला,
 भरलो, भरलो, भरलो इसमें
 यौवन मधुरस की हाला,
 और लगा मेरे अधरों में
 भूल हटा ना मत जाओ,
 अथक बनूं मैं पीने वाला
 खुले प्रणय की मधुशाला ।

लान में छिटकी हरी डूब के नीचे दबी मिट्टी की मंद-सुवास और दूर बैठे गायक के कपड़ों से फूटकर आती 'कान्ति' सेन्ट की मनहर 'गन्ध' ने केलि के प्रांगण के द्वारों को हिलाया... 'डुलाया'; प्राकृतिक-हरियाली में चित्रित-वातावरण ने उस भावी कल्पना-प्रासाद को संवारा, सजाया; सुरीले कण्ठ से प्रस्फुटित लोल-संगीत की ध्वनियों से 'निखरी मधुशाला से प्रत्येक मन... पर हूँ, सर्वाधिक उसका मन उमड़ उठा... 'पिपासाकुल हो उठा ।

और फेनक से श्वेत-गात की मधुरिमा में अछूता तन व मन लिये लता विलोइन में सिहर उठी ।

उस अबोध-यौवन से खिलवाड़ का उससे उपयुक्त साधन, उस क्षण, अन्य अथवा अन्यत्र न था ।

× × × ×

ये कवि, गीतकार, शिल्पी, लेखक... और कान्तिकारी, समाज-सेवक, विज्ञान-वेत्ता... देश-कल्याण के नेता... ये सब जो मित्र थे— शान्तिस्वरूप के झाड़ू-रूम में मैत्री-गोष्ठियों का आनन्द लेते । कुछ शान्तिस्वरूप के वैभव-विलास से टकराते ; कुछ आवश्यकताओं की

गूँज में उनके धन से टकराते; कुछ संस्थाओं की दुहाई में उपदेश पिलाते; साधारण किन्तु स्पष्ट मन व स्वभाव रखने वाले, साधारण रूप में मिलते, सुख-दुःख की कहते, सुनते, ताश-पत्तों, सिनेमा या अनिर्दिष्ट धुमाइयों तक सीमित रहकर मैत्री-सुख प्राप्त करते-कराते। और इस सब में स्वभावतः शान्तिस्वरूप और उनका समस्त परिवार सुख पाता।

इसके आगे भी कुछ था। संगीत और कला प्रियता के साथ ही शान्तिस्वरूप संगीत के ग्राहक और कला के पारखी भी थे। दैहिक और दैहिक कला-कृतियों की पूजा-अर्चना और उपासना में वे उदार-चेता व उदार-दाता भी थे।

और चरित्र की आस्था में पहले तो शान्तिस्वरूप ने अपनी दक्षता से वह अनदेखा सन्तोष भी वे जितना दे पाये दिया। अपने रूपभार से दबी स्वरूपरानी ने भी इस ओर उदासीनता प्रदर्शित की और वैभव-शालिनी नारी को सुख, तृप्ति और मान से अधिक सोच भी क्या ?

किन्तु वह अदृश्य अधिक काल तक न चला। चलता भी नहीं है ! गुण-दोष प्रकट न हों—कभी नहीं होंगे—यह भ्रामक-प्रवृत्ति है स्वाभाविक अवश्य, किन्तु वह वैसी ही अस्थायी और अनिश्चित भी है।

तब आवश्यकता से अधिक व्यय और बन्द-खुले-क्रिया-कलापों ने धीरे-धीरे बात स्पष्ट कर दी।

हन-भुन की थिरकन का स्वाद लेकर और मीठे-कषैले शरबत से रंगी आंखों को रात्रि में रंगीन चश्मे से ढककर और सौफ से गन्ध की आत्मा पीकर वे जब भी सामने आये—'आज' नहीं तो 'कल' वह खुल गया। दिल्ली और बाहर भी अनेक नगरों में रात्रि की चमकती अट्टालिकाएँ उनके द्वारा सुरभि-सिञ्चन कर चुकी हैं—धीरे-धीरे यह फैल गया।

इस सब रंगीन वातावरण को लेकर परिवार में एक विवाद आया भी किन्तु व्यक्तित्व के सम्मान में वह दबा-ढका चलता रहा।

और नित-नई चीज को सामने लाने वाले—प्रोत्साहन के पुतले, मैत्री के शत्रु, धन के मांस-भक्षी, पैसे की दासता में वासना के व्यापारी, अनेक कलाकार भी—“छान-छान” और “वाह, क्या चीज है”—की गूंज में सक्रिय सहयोगी व परम-हितैषी बने रहे ।

एक ओर शान्तिस्वरूप तन-मन की सुधि खोकर नोटों के बण्डल गिनते चले गये और दूसरी ओर उन्हीं के परम-पालतू रसराम—जिन का कार्य नगर में बड़े लोगों की मित्र-मण्डली में चाटुकारिता करना, गुण-गान करना, मेल-मिलाप बढ़ाना ही रहता था—पहले तो अपने प्रयोगों का प्रभाव उन्हीं पर प्रकाशित करते रहे और तभी उन्हें उस चकाचौंध में दिखाई दे गया “वह दूधिया-बल्लू”—लता ।

और ये ही ले आये एक दिन, उस रंगीले, कटीले युवक दिनेश को सेठ शान्तिस्वरूप की प्रीति-रीति का सुख लूटने के लिये, उनके ही हरित लान पर ।

पहले ही दिन—“देखो दिनेश, यदि तुमने आज शान्तिबाबू को वे लाइनें न सुनाईं तो—”समझ लेंना ।”

“सुनावेंगे क्यों नहीं ?—”हां, हां सुनाओ दिनेश—” शान्ति-स्वरूप ने नये मेहमान के सत्कार में कह डाला ।

और पल भर में प्रभावोत्पादक-स्वर-लहरी से वातावरण गुंजरित हो उठा । वे संगीत व काव्य की अमर ध्वनियाँ—

सुमुखि, तुम्हारा सुंदर मुख ही
 माणिक, मदिरा का प्याला,
 छलक रही है, जिसमें छल-छल
 रूप, मधुर, मादक हाला,
 में ही साक्षी बनता, में ही
 पीने वाला बनता हूँ,
 जहाँ कहीं मिल बैठे हम-तुम
 वहीं गई हो, मधुशाला ।

वह पहली ही रात्रि थी। वेश-भूषा की सुन्दरता, चुनाव.....आकर्षक मुखाकृति पर धिरकती आँखें और बिखरती अलकें.....भूम-भूम कर कहने की गति, सब ने मिल कर वातावरण में एक गुंजन.....एक नर्तन उत्पन्न कर दिया। श्रोताओं में एक चाह उत्पन्न कर दी। उनमें वह भी थी, सुकुमार, कौमार्य की पवित्रता के बोझ से लदी.....तन भार से बोझिल.....लता।

उसने सुना अवश्य किन्तु बिना किसी प्रतिक्रिया के वह.....पूर्णतः मौन और गहन.....वहाँ से उठ बैठी। मन्द-पग-चाप टिकाते वह धीरे-से कमरे में चली गई।

तभी वहीं, दिनेश ने अपनी पहली दृष्टि लता पर फेरी।

तब से नित्य संगीत या कवि गोष्ठी नहीं.....केवल मधुशाला-गोष्ठियाँ जमने लगीं। और धीरे-धीरे, लता का 'केनाट-प्लेस' गुम हो गया, वह स्वयं कहीं गुम हो गई।

दिनेश की कार नित्य बंगले के 'पोर्टिको' में आ लगती। दबे पाँव वह चुपचाप आकर पूर्व से ही लान पर पड़ी कुर्सियों पर आ बैठता। उपासक उसे आ घेरते और तब जाना-पहचाना कार्यक्रम चल पड़ता।

तभी आँखें, आँखों को पढ़ना चाहतीं, मन, मन को तोलना चाहता। भुकाव अपने लक्ष्य पर केन्द्रित होने पर जो स्वाभाविक मोड़ लेना चाहता है; दूर-दूर, उससे प्रभावित मन स्वयं उसमें कुछ टटोलना प्रारम्भ कर देता है। यह 'दो' की डोर बन जाती है। तब दो दिशाएँ सिमटकर एक होने को आतुर हो उठती हैं। दो किनारे एक तट बन जाने को मचल उठते हैं। दो प्राणी अपना सब कुछ भुलाकर, छोड़ कर एक ओर चल पड़ते हैं—बिन जाने, बिन समझे—हो जो होना हो। वही होता भी है।

सुपात्र-कुपात्र, भला-बुरा, पाप....., सत्य-असत्य, दुष्ट....., यह सब सोचने, समझने, परखने का समय कब मिल पाता है ?

° कभी अनिश्चित, निश्चित होकर ही रहता है। तब लगता है जो स्वयं से हो उठता है, वही स्वाभाविक है। लगता है जो प्रिय है वही अपेक्षित भी। तब तीव्रता में मन यही तो सोचता है न,—कि दूसरे जहाँ अटकाव मानेंगे वहाँ लगाम कसना ही चाहेंगे। वैसे उन्हें रोकता कौन है ? और हाँ, इन्हें भी रोकता कौन है ? रोका किसने ?

तब वे —वैसे बहुत से सुध-बुध खो बैठते हैं।

तभी लता को लगा—उस दिन कार वाली घटना, वह जो उड़ड़ता या छेड़छाड़ दिनेश ने की थी—जाने भी दो। छोड़ो उसको। बीती बात है। आकर्षण में कुलबुलाहट स्वाभाविक ही तो है।

“लता—यह तुम्हारे यहाँ कैसे आने लगा ? यह तो वही शैतान है जो ‘ओडियन’ के पीछे वाली सड़क पर हम दोनों पर अपनी कार चढ़ाये दे रहा था……” अमिता ने एक तीव्र दृष्टिपात दिनेश की ओर फेंकते हुए कहा। दिनेश उस क्षण अति गम्भीर मुद्रा में शान्तिस्वरूप के निकट बैठा “सरंगी बैंक” के आदान-प्रदान की कुछ बातें कर रहा था और शान्तिस्वरूप को अपनी जानी-पहचानी और मानी मूर्तियों के दर्शन करने के लिए सहर्ष आमन्त्रित कर रहा था।

“हां अमिता है तो यह वही……पर, यहाँ, कुछ मने इसे थोड़े ही बुलाया है। पिताजी का परिचित है, उन्हीं के पास आता है……।” अमिता के हाथों में हाथ डाल कर उसे लान की ओर ले जाते हुए लता ने कहा।

“हो सकता है—पर कहां तुम्हारे पिताजी कहां यह ? इसका उनका क्या साथ ?”

“तुम तो बाल की खाल निकालती हो……।”

“अच्छा लता, चलो छोड़ो……और कहो इन्डू आई……।”

“मैं ऐसी लड़कियों से बात करना पसन्द नहीं करती……।”

“क्यों, क्या हुआ ? चलो छोड़ो……कुछ हुआ होगा। पर हां, तुम ठीक से जानती होगी। मैं तो देहली ही बहुत दिनों बाद आई हूँ। पर

हाँ, सुना है एक टी० बी० में मर गया, एक ने पिछले महीने ही 'प्वाइजन'.....और सुनते हैं अब.....'वो खन्ना भी.....।'

"तो.....ऐसों के सम्पर्क को नमस्कार.....। और आजकल तो लड़कियों के प्यार.....।"

"फिर वही 'लड़कियों के प्यार'.....ये लड़के कुछ कम पाजी होते हैं। इनकी कोई गिनती है.....।"

"हाँ जी, इनकी गिनती नहीं है तो तुम्हारी क्यों हो ? एक से प्यार क्या ? जी ऊब भी तो जाता है। दो चार होने ही चाहिये," लता ने अमिता की बाँह पर मोटी चुटकी काटते हुए कह डाला।

"लता.....तुम मुझसे कुछ कहना चाहती हो। गलत, वह सब तुम्हारा भ्रम है। मैं सभी से हंसती बोलती हूँ.....पर इन दुष्ट सम्पर्कों को अंगूठे पर रखती हूँ, रानी।"

"होगा—मुझे तो इस हँसने-बोलने में भी कभी दुर्गन्धि ही आती दिखाई देती है। एक से प्यार करो न जी भर कर; जितना कर सको।"

"अच्छा.....समझी, पर लता मुझे तो बता.....कौन है वह अनूठा जो मेरे इस 'गोल्डेन-एपल' को....., ओ। बड़े गौर से देख रही हो। जा रहा है, जाने दो। कुछ हो भी।"

दिनेश ने कार की खिड़की की ओर से उन भूमती कलियों को देखा और 'किर्र' करके उसकी कार वाउन्डरी के बाहर हो गई।

तभी लता ने चौंक कर—'क्या कहा ? कुछ हो भी। हो या न हो, मुझसे मतलब।' लता के नेत्र कुछ फैले-फैले, कुछ टिके से रह गये और वह अनायास न जाने क्या कह गई ?

"क्यों ? तो तुम्ही एक से प्यार करो, न। तुम्हारा जी अब कब चाहेगा ? अरी, अब तो कहीं टिक जा।"

"अच्छा, कुछ बहुत जरूरी है, क्या ? वैसे मुझे नींद भी आती है, भूख भी खूब लगती है ; खूब खाती भी हूँ ; मेरा हाजमा-वाजमा भी ठीक है, पढ़ लेती हूँ, आजकल तो सिनमा भी बड़ा रंग ला रहा है ;

और अपने इस भरे-पूरे घर में कितनी मगन हूँ.....मुझे तो.....”
लता ने अपनी उभरी नाक पर कई तयोरियां डाल कर किंचित मुस्कराते हुए कहा ।

और अमिता चिढ़न में पहले तो उसकी ओर देखती रह गई फिर डपट कर कह उठी—“तो तू सोती कहाँ है ?”

“कमरे में.....।”

“और अम्मा जी ?”

“चुप ।”

“तो क्या उनकी नींद, भूख, हाजमा, सितार कुछ ठीक नहीं है क्या, आजकल ?”

“अमिता.....।”

“अच्छा, तुम हकी में अभी पूछ कर आती हूँ,” कहकर अमिता सचमुच चलने लगी !

लता ने उसे गुद-गुदा दिया ।

एक पल तो वहाँ मौन छा गया पर पुनः लता ने आरम्भ करते हुए कहा—“अमिता, गीत सुनोगी ।”

“सुना, मेरी रानी, जल्दी सुना, न ।”

“मैं, मैं नहीं—पर, हाँ तुझे जरूर सुनवाऊंगी ।”

“तो सुनवा, न ।”

“आज नहीं, अब कल । कल शाम को, आयगी, न ।”

और अमिता चली गई ।

लता यों ही देर तक उधर निहारती रही, उस ओर जिधर से कार अभी-अभी आई थी ।

दो वर्ष बाद, अपनी बी० ए० की परीक्षा समाप्त करके अमिता देहली आई थी और अपने चाचा के यहाँ ठहरी हुई थी । दोनों साथ की लड़कियाँ थीं, अवस्था दोनों की अंगड़ाइयाँ भर रही थी । मांसल—उभार में लता जितनी बढ़ रही थी, अमिता की ‘पिट्यूरिरी ग्लैण्ड’ ने

उसे उतना ही छोटा बना रक्खा था। पतली-दुबली जान लिये अमिता अपने तेवर में किसी को कुछ समझती ही नहीं थी।

पर हाँ, वह लता की सुख-दुःख की साथिन थी।

अमिता के पिता देहली सेक्रेटरियेट में कार्य करते थे। वे लता के पिता के भी निकटतम परिचित थे। सरकार में उनका अच्छा भान था और इधर किसी विशेष कार्यवश सरकार ने उन्हें ग्वालियर-राज्य में भेज रक्खा था।

जिन दिनों अमिता अवकाश-काल में देहली आई, शान्तिस्वरूप के यहाँ मधुशाला—गोष्ठियाँ प्रतिदिन सम्पन्न हो रहीं थीं।

छुट्टियों के दिन थे। पारिवारिक सम्बन्धों के नाते वह कई-कई दिन लता के पास रहे जाती।

दिनेश ने हृदयाकर्षणों को जैसे अपने बन्धन में कर रक्खा था। हृद्गत उद्वेलन को वह जिधर चाहता, मोड़ता और यह उसमें जैसे प्राकृतिक देन थी।

मिट्टी का पात्र भी समय व स्थान पाकर पत्थर में स्थान बना लेता है। लता के मन-रूपी-कोमल स्थान पर रह-रहकर पड़ी आकर्षण की चोट से अनेक चित्र बनने व मिटने लगे किन्तु स्वभावतः वह निरन्तर उदासीन, सीमित व मौन थी।

पर, अमिता से वह अपने मन के इस चांचल्य को कह बैठी। वह निरन्तर वे स्वर सुनती रहने को जैसे बावली हो उठी है। वह जैसे दिन में अनेक बार उसको निहारते ही रहना चाहती है। उसके नेत्रों में न जाने कैसा-सा टोना है.....इत्यादि।'

और तब—लता के मन की गाँठ को, हलकी ही सही—खोल डालने के उपकार रूपी मोह को अमिता भी दूर न रख सकी और उसने इस बात का वीणा उठा लिया कि वह लता को दिनेश से पराग-भरा अतुराग दिला कर ही संतोष लेगी।

अमिता इन दिनों लता के बंगले पर ही रहती थी । उसने भी स्वर-बहरी की भंकार मुनी । और वह दिनेश से उलझ गई ।

“यहां बड़े भले-सीधे लग रहे हो, जी । लगता है जैसे पानी को पप्पा भी नहीं कह पाते । और उस दिन.....अगर हम लोगों के चोट-चपेट आ जाती तो.....यों सड़क पर उड़ण्डता करते चलते और औरतों को छेड़ते-छाड़ते चलने में यह ऐसी-सी शराफत कहां गुम हो गई थी, जनाव !”

दिनेश चुप.....

लता कनखियों से देख व किनारे से सुन रही थी किन्तु उसकी दृष्टि निकटवर्ती फुलवाड़ी के गुलाब पर टिकी थीं जिसकी भूमती दो डालों के दो फूल एक दूसरे पर झुके हुए थे—ज्यों आर्लिंगन-पाश से अभी-अभी पृथक हुये हों ।

और अमिता ने पुनः छेड़ दिया—

“ऐसी भोली सूरत वालों से तो धूर्तता दूर ही रहनी चाहिये..... ऐजी, बोलते क्यों नहीं ? अरे, लेकिन किसी की शकल से क्या पता चलता है कि कौन कितना पाजी है ?”

और दिनेश तिलमिला उठा किन्तु हलकी मुस्की भरे स्वरों में बड़े धीरे से वह बोला—“अब तो आपके घर पर हूँ—सजा दे दीजिये...जो जी चाहे ।”

लता—स्वरूपरानी व बच्चों के साथ कमरे में चली गई थी । शान्तिस्वरूप आज अनुपस्थित थे अतः पुष्पवर्ग के अभाव में अमिता व दिनेश देर तक लॉन में टहलते रह कर एक दूसरे का परिचय प्राप्त करते रहे ।

अमिता में वह साहस पर्याप्त था, भी ।

और उस पहली भेंट में ही अमिता ने अगले दिन लता सहित सिनेमा देखने की बात तय कर ली ।

दिनेश को नारी रूपी सब तत्व जैसे समान लगते । जैसे नारी का वह उभरा-दबा मांसल रूप ही शारीरिक उपभोग का चिरन्तन सत्य है । मनोविकारों को अपने मन में स्थान देना दिनेश कम जानता था । वह पूर्णतः क्रियात्मक मन का दावेदार था । और दिनेश सबमें साम्य पाता । सभी उसकी क्रीड़ा-कौतुक के माध्यम हैं । उसके वासना रूपी कोड़े के सामने सब शरीर नग्न हैं । यही उसकी स्थिर धारणाएँ थीं । और अब वह अमिता पर भी आश्रित था । लता तो पहली झलक में ही उसकी अक्षुण्ण पिपासा बन चुकी थी ।

प्यार-दुलार की मिठास भरी बातों से वह अमिता पर भी घूम-फिर कर अनेक बार हाथ फेर लेता । अमिता—उचकती, किन्तु.....सिहरन के उद्रेक में सुख पाती—चाहती वह उसे मदहोश कर दे, उसके अंग-अंग को उत्तेजित करता रहे, उन सबको दाबता-उभारता रहे.....।

किन्तु इस रोमांच में भी उसे अपनी सहेली लता का ध्यान बना था—वह यह सोचती ही जाती कि उसे तो लता से ही परोपकारिता का तमगा प्राप्त करना है ।

और दिनेश—उसकी दृष्टि केवल लता पर केन्द्रित थी । रूप के आवरण से भांकता लता का निवृत्त यौवन—दिनेश उसे पाकर ही रहेगा—मदिर-यौवन की मादक-हाला—वह उसे पीकर ही रहेगा ।

उद्दण्डता की बे लगाम अँगड़ाइयों में दिनेश ने अमिता को अपनी ओर से यह कार्य सौंप दिया कि वह लता तक उसके मन की व्याकुलता व्यक्त कर दे ।

शनैः शनैः लता के माध्यम से दिनेश लता की गहराइयों में पैठ गया । शान्तिस्वरूप मुग्ध-मन से अचेत भाव लिये आस्तिक की भाँति दिनेश पर लट्टू हो गये । स्वरूपरानी के प्रिय व्यवहार-सत्कार ने आवा-गमन को प्रोत्साहित किया और दिनेश—उनकी अनुपम, परागभरी लावण्य-लतिका में सिमट कर रह गया ।

किन्तु लता—वह निरन्तर गम्भीर थी। मन साथ छोड़ चुका था इसपर भी मस्तिष्क की विचारशक्ति को उसने सहेज रखा था।

पर—अनुराग भरी दीपावली में मन—प्राण, तृप्ति के अनदेखे प्रकाश की खोज में रह-रहकर मचल पड़ते।

लता का प्यार कनखियों में उभरा अवश्य किन्तु शारीरिक संसर्ग से लता अपने को निरन्तर दूर रखती चली जा रही थी.....किन्तु मन टूट रहा था। उसकी शक्ति क्षीण होती चली जा रही थी—उसमें नया अजोड़ भर जाना चाहता था।

अतिरेक की सिहरन—उसकी सँभाल, कोई कब तक टिकता, लता कहाँ तक रुकती ?

अनेक अवसरों पर लता फिसलते-फिसलते बची, संभली और तब हाथ-पैर भाड़ कर दूसरे दिन की दिनचर्या में लीन हो गई किन्तु सामने से आते तूफान की हिलोरें उसकी जड़ें ढीली कर रही थी। वह संभल-संभल कर जमना चाहती किन्तुवह अवश हो रही थी।

रूप की गागर लिये—वह कोमलांगी अनेक बार सोच भी जाती—
‘क्यों न डाल दूँ अपनी नाव थपेड़ों के बीच और तब नाविक से, कभी किसी दिन पूँछ लूँगी—“बोलो प्रिय, क्या कहीं किनारा सूभता है ?

किन्तु वह सोचती चली जाती—अर्पण का वह मुख अभित होगा। परन्तु वह सब दोष-पूर्ण है। संस्कार—मान्यतायें वे उसे रोकते क्यों नहीं ?

इस मानसिक द्वन्द्व में वह दिनेश की छाया से दूर भागती किन्तु उसकी प्रणय-धूप में प्रकाश पाती चली जा रही थी।

और प्रारम्भिक प्रणय के अनिश्चित से वातावरण में लता को परिवार सहित यकायक बम्बई जाना पड़ा।

स्वरूपरानी की बम्बई देखने की अभिलाषा को शान्तिस्वरूप ने भी प्रोत्साहित किया।

“कहो, दिनेश, क्या हाल-चाल हैं ? आजकल तो दिखाई नहीं देते । क्लब भी नहीं आते,” आनन्द ने दिनेश को केनाट-प्लेस की दूकान से निकलते हुये टोक दिया ।

“अरे हाँ यार, वो कुछ मिलिट्री-कन्ट्रैक्ट के चक्कर में लगा रहा, इधर,” दिनेश ने आनन्द के कंधों पर अपने दोनों हाथ टिकाते हुए उत्तर दिया ।

“सो तो मालूम है । चक्कर—वह तो तेरे साथ है । लेकिन भई, मानता हूँ, तू भी है तकदीर वाला । भौरे की तरह तुझे भी रस-ही-रस बिखरा मिलता है, सब तरफ । और बता क्या रंग चल रहे हैं ? नया रोमांस”....., सुना है बड़ी ‘व्यूटीफुल’ है ।”

“अबे आनन्द । यहाँ यह क्या बके जा रहा है ?”

“बक रहा हूँ—या ठीक कह रहा हूँ । लेकिन पूछता हूँ—तब ये नई-चावड़ी वाली किसकी जान को रोवेंगी अगर तुम्हारे जैसे रोमांस करने लगे.....”, आनन्द ने फुटपाथ से एक ओर हटते हुए कहा ।

“क्यों, हम क्या नहीं कर सकते ? पर छोड़—शाम को तू तो जावेगा ही जरा हीरा से कह देना—बिगड़े नहीं, मैं आज जरा बम्बई जा रहा हूँ । ५-७ दिन में लौट आऊँगा ।”

“और वो तुम्हारी दूसरी—कंचन । बोलो उससे भी कुछ कहलवा

दो । उसका 'हीरा' पहुँचा दिया । कल ही भीक रही थी—कई हज़ार का है ।”

“अबे पागल हुआ है । बम्बई और काहे से जा रहा हूँ । अपना माल भी तो इन्होंने ही उतारा है । कभी-कभी उन पर भी हाथ साफ करने में उनके बाप का क्या जाता है, बे ?”

“हाँ भई, आजकल तो सेठ शान्ति सरूप को लेकर घूममे लगे,” आनन्द ने दिनेश की आकृति में जैसे कुछ पढ़ते हुए कह डाला ।

दिनेश जैसे चौंका । प्रसंग को वह टालना चाहता था कि सामने ही सड़क पर उस की कार आ लगी और शीघ्र ही वह आनन्द से विदा हो लिया ।

“बिना चूके आनन्द भी कह गया—“तो गाड़ी अभी चल रही है ।”

“वह तो हमेशा चलेगी । चलो, तुम्हें जहाँ कही छोड़ दूँ ।”

“विडसर—प्लेस तक जाना था । चल, तेरी ही गाड़ी का उपकार करूँ ।”

दोनों हँसते हुए गाड़ी में आ बैठे । आनन्द ने देखा, उसके किसी समय के गहरे मित्र श्री अक्षय बन्धु जी किसी हँसती-खेलती-चांदनी सी शीतल छाया को कार में छिपाये हैं ।

“देख बे आनन्द.....”, “दिनेश ने पीछे मुड़कर, गर्वोन्नत होते हुए कहा ।

“अरे भई, कह दिया न कि तेरी गाड़ी यों ही चलती रहेगी ।”

कार आगे बढ़ गई ।

× × × ×

“लता, शजब होगया,” अमिता ने लता के कान में फुसफुसाते हुए कहा ।

“क्यों, क्या हुआ ?” गुलाबी ओठों को तनिक हिलाकर सहज स्मित में लता ने प्रश्न किया ।

“वह तुम्हारे चहेते यहाँ, यहाँ पधार गये हैं।”

“क्या मतलब, बम्बई.....;” लता ने चौंककर पूछा।

“जी हाँ, बम्बई। बम्बई नहीं, यहाँ से ठीक ऊपर तीसरी मंजिल में एक कमरे में भ्रूम रहे हैं। और लो,” स्लिप देते हुये अमिता ने मुस्करा कर कहा।

एक साँस में लता पढ़ गई—

मेरे प्यार की रानी,

मैं आगया हूँ। मैंने कहा था न कि मैं आऊँगा। मेरा वादा..... पूरा हुआ। अब तुम्हारी बारी है..... इसी होटल में तीसरी मंजिल में, दाहिने हाथ बिलकुल कोने वाले कमरे में, शान्त पड़ा तुम्हारी बाट जोह रहा हूँ। आओ.....अकेले.....ओ गलती होगई.....नहीं, नहीं किसी को साथ लेकर, नहीं अमिता को साथ लेकर।

—दिनेश

आवेश में लता का शरीर जैसे कांप गया। रोमांच में उसका रक्त-प्रवाह तीव्रतर होगया। उसकी सलोनी आकृति में रक्त-कमल-सी लालिमा दौड़ गई और वह स्थिर-अस्थिर-सी सोच गई—यह बड़ा शलत है। यहाँ क्यों आये ? कोई क्या कहेगा, क्या सोचेगा।

“क्यों, ऐसी क्यों होगई,” अमिता ने छेड़ते हुये कहा।

“कुछ नहीं, सोच रही हूँ इनको यहाँ नहीं आना चाहिये था। व्यर्थ कोई कुछ सोचे। और मैं कहती हूँ यों पंख लगाते घूमेंगे तो मेरा नमस्कार,” लता ने किंचित गम्भीर होते हुये कहा।

एक पल रुककर पुनः लता बोली—“देखो न, कल यों ही प्रसंगवश तुम्हारे सामने ही चाचाजी कह रहे थे कि उस लड़के का आना-जाना उन्हें अच्छा नहीं लगता है.....।”

“लेकिन, अम्माजी तो चाचाजी पर बिगड़ी थीं इस बात पर।”

“जो हो, मुझे यह सब पसंद नहीं है। बात वह, जो हो और कोई.....।”

“जाने नहीं,” अमिता ने जोड़ दिया ।

“हाँ, हाँ, तुम यों क्यों नहीं बोलोगी, कमीशन भी मिल रहा है, न,” लता ने हँसकर कह ही तो दिया ।

“देखो लता.....,” अमिता के तेवर चढ़ गये ।

“तेज़ हो गई, रानी । चलो छोड़ो, लेकिन बोलो अब होगा क्या ? और बम्बई भर में इसी होटल में जगह मिली थी । यहाँ किसी ने जान लिया, तो ?”

और कुछ कोई कहे नहीं, कुछ देखे नहीं, देख पावे नहीं तो....तो सब स्वीकार्य है, सब स्वाभाविक है, सब चलता है, सब चलता रहता है....नारी की यह आत्म-तुष्टि और गति-विधि में वैसे से बचाव, सामाजिक दृष्टिकोणों के आधार पर बड़े स्वाभाविक हैं और तब वह अपने प्रिय से वैसा करा भी लेती है ।

“लिखाया तो तुम्हीं ने था । हाँ, मैंने यहां का पता जरूर अपनी ओर से लिख दिया था,” अमिता ने लता को गुदगुदा दिया ।

और लता सोच गई—‘धूर्त, पिताजी पहुँच गये होंगे, तभी वहाँ से चल दिया,’ और जैसे एक अप्रत्याशित पुलक उसके शरीर भर में दौड़ गया । और वह कुछ व्यवस्थित होकर बोली—“तुमने यह अच्छा नहीं किया ।”

“अरे, मैं तो भूल ही गई,” और अमिता ने अपने हाथ के कागज़ के भोले से निकालकर एक ‘टाँफी’ अपने मुँह में रखी और एक लता के मुँह में मना करते-करते ज़बरदस्ती भर दी । तत्क्षण स्वरूपरानी ने कमरे के बाहर आते हुये कहा—“यहाँ बरामदे में दोनों खड़ी क्या बातें कर रही हो ? धूमते-धूमते अभी थकी नहीं । कहीं फिर जाने की सोच रही हो, क्या ? चलो, अन्दर आओ, कपड़े बदल लो ।”

लता के विशेष आग्रह पर अमिता भी उसके साथ बम्बई चली आई । बम्बई आकर इन दो हमजोलियों ने धूम-धूमकर ढेर लगा दिये ।

ये अभी-अभी एक स्टुडियों से 'सूटिंग' देखकर आ रही थीं कि बड़ी सफाई से रामू ने दिनेश की स्लिप अमिता को दे दी ।

अमिता ने अन्दर आकर साड़ी बदल ली और लता साड़ी उतार ही रही थी कि अमिता ने आगे बढ़कर उसके उभरे उरोजों के एक दल को मसलते हुये कहा—“चलो ऊपर हो आयें,” और वह लपककर हट गई ।

“दुष्ट.....,” कहकर लता संभली और घोती के पल्ले को सर पर लपेटते हुये वह अमिता की ओर बढ़ी । लता ने अमिता को जा पकड़ा और उसकी उंगली जोर से दाबते हुये बोली—“इसमें तुम्हें क्या मजा आया..... ?”

“हाय रे !,” जोर से चिल्लाकर अमिता छटककर दूर खड़ी हुई और कहने लगी—“उसी के लिये तो कह रही हूँ, चलो ऊपर चलो, न !”

“जा तू ही आ..... !”

दिन ढल जाने पर अमिता चुपचाप दिनेश के कमरे में आई ।

अमिता को सामने देख दिनेश जैसे वांसों उछल गया । नशे की उस तेज धार में सामने जो भी दिख जाय और दिनेश ने अमिता को जकड़ लिया । किसी प्रकार बन्धन-मुक्त होकर सम्भलते हुये अमिता बोली—“बड़े बत्तमीज हो, जी । मैं बात करने आई हूँ और आप अपना शराबी रंग दिखा रहे हैं,” और वह लौट जाने को उद्यत हुई ।

दिनेश ने लड़खड़ाते हुये पलंग पर से उतरते-उतरते कहा—“माफ कर दो । अच्छा, सुनो ...जाओ मत । अच्छा, बैठो, यहाँ बैठो,” और दिनेश ने, अमिता को पलंग से कुछ हटकर पड़े हुये सोफे पर ढकेल दिया ।

अक्षय इस समय अपने किसी परिचित को ढूँढने गया हुआ था और रामू होटल की रसोई में खड़ा वहाँ के कर्मचारियों से गप लड़ा रहा था । अमिता के सोफे पर टिकते ही दिनेश उसपर छा गया और उसने उतावलेपन में उसपर अनगिनत चुम्बनों की बौछार कर डाली ।

हाथ-पैरों की कुलबुलाहट में पहले तो अमिता ने कुछ विरोध दिखाने का निरर्थक प्रयत्न किया और तब संसर्ग के अतिरेक में विमोहित सी—सीपी में पड़े वर्षा-बूंद सी, सिमट कर, मौन हो रही ।

कमरे में छत की 'मिल्की लाइट' प्रकाशित हो रही थी । कमरे की फैलती दीवारों पर पश्चिमी महिलाओं के अनेक नग्न अथवा अर्धनग्न चित्र भांक रहे थे । सोफे की पीठ से तनिक हटकर, भव्य मसहरीदार पलंग पड़ा, सुनसान में किसी प्रतीक्षा में था । सोफे के नीचे वाले बड़े कालीन पर दो बड़े-बड़े हिरण, एक दूसरे का मुँह चूमते मौन पड़े थे । उसके ऊपर की बीच की गोल मेज पर—'ब्लेक एण्ड व्हाइट' की बोतल व पास ही दो गिलास रखे थे । एक रिक्त था व दूसरे में गिलास की तह में शरबती रंग उभर रहा था । दरवाजों पर चारों ओर झूलते पड़े हल्के नारंगी रंग के रेशम में छोट छिपाए लहर ले रहे थे । कौनों में रखी 'कार्नेर टेबिल' पर रखा रेडियो बड़ी महीन आवाज में किसी अंग्रेज़ी 'कन्सर्ट' की ध्वनि कमरे में बिखेर रहा था—

और अमिता कह उठी—“यहाँ से उठो ।”

दिनेश ने उठकर—“हिलते-डुलते आकर बाहर का द्वार बन्द किया और पलंग पर तकिये संभालने लगा ।

अक्षय जब लौटा तब रामू 'क्रीमकाफी' के दो प्याले तैयार कर रहा था और दिनेश तथा अमिता सोफे पर बैठे बातचीत कर रहे थे । दिनेश का हाथ अमिता के कन्धे पर टिका था और वह कह रही थी—

“यहाँ सब तुम्हारे खिलाफ हैं ।”

“तुम मत होना, बस सब ठीक हो जावेगा । सब ठीक.... ।”

“तो तुम यहाँ आये क्यों ?”

“तुम बुलाओ और हम न आवें?” सुस्कराहट की छलना में नेत्रों की बरबस फैलाते हुए दिनेश और सिमटता गया ।

अक्षय वहीं सामने जाकर सोफे पर आ बैठा। अक्षय की दृष्टि से, न जाने क्यों, अमिता कांप उठी और—“अब चलूंगी”—कहकर उठने लगी।

“तो.....” दिनेश ने अपनी ‘ग्रिप’ ढीली करते हुए कहा।

“कल लता को लेकर आऊंगी। लेकिन बाहर मत निकलना, बताये देती हूँ,” कहकर अमिता चली गई।

× × × ×

“बड़ी देर लगाई....” प्रतीक्षा में उलझी लता ने प्रश्न किया।

“कहती हो देर लग गई। तुम्हारे लिये जो भी करना पड़े.....” अमिता ने अपने दोनों हाथों से दोनों कन्धों को किंचित दबाते हुए कहा।

“क्यों, दर्द हो रहा है.....” लता मुस्करा दी।

और अमिता ने कुछ बातें छोड़ कर, कुछ बता कर, लता को समझाया कि कितना तंग किया है, उस ‘शैतान’ ने।

“तो—शिकायत की क्या बात है ? न सही मि० वर्मा, मि० दिनेश सही,” कहकर लता ने इस बार उस क्रिया का प्रत्युत्तर कसकर दे डाला जिसको अमिता ने साड़ी पहनते हुए लता के साथ किया था और इधर बार अमिता चीख कर दोहरी हो गई।

अमिता की नस-नस में दर्द था, ऊपर से अमिता का यह प्रहार। वह हाँफती हुई बोली, “मैं वैसे ही कांप रही हूँ, न जाने क्या होने को है और तुम और मेरी जान लिये डाल रही हो। मुझे तो, इस समय तंग करो मत। हाँ, कल सुबह चलना, बुलाया है। बहुत परेशान हो तो अभी चली जाओ। बड़े ‘मूड’ में है,” कहकर अमिता जैसे शुष्क-सी हँसी हँस दी।

एक दो मिनट बाद अमिता उठी और बाथरूम चली गई। लता बैठी सोचती रही—मुझे क्या हो रहा है ? मैं कैसे व्यक्ति से घिर रही हूँ ? यह शराब, इतनी बुराईयाँ, जो हर लड़की को यों चूम लेता है

उस पर विश्वास-अविश्वास; और अमिता—जितना जो कुछ कहती है, ठीक होगा, लेकिन क्या पता ? अमिता का यों वहाँ रुकना—छोड़ो, होगा। कुछ गलत नहीं है, वह आकर बेचारी सब ठीक-ठीक ही बता देती है। किन्तु उसका ढंग, बड़ा सन्देह-सा लगता है मन में। होगा—मुझे इससे क्या ? कौन मुझे.....? लेकिन चाहकर भी मैं उधर से मन क्यों नहीं घुमा पाती ? और अब तो वह यहाँ....आ गया। तो मैं प्रेम-दान, जीवन की ऐसी निधि, उसे सौंप दूँ — नहीं, हाँ,; किन्तु मैं धिर रही हूँ। वह घेरता चला जा रहा है।

दिन भर कहाँ रहे ?” दिनेश ने अक्षय से प्रश्न किया।

“रहा कहाँ। सोचा ‘स्लिप’ पहुँच गई है। अब तो कमरा, इसके बाद, ‘रोमेन्टिक’ रहेगा इसलिये तुम्हें पलंग पर आँधा देखकर में चला गया। लेकिन, बावू, जाना सिद्ध होगया। क्या चीज़ ठीक करके आया हूँ…… ?”

“ऐ……अ, यहाँ तुम्हारी बदमाशियाँ चलती रहीं तो कमरे के बाहर कर दूँगा, समझे। अब, यहाँ यह सब कुछ नहीं चल पावेगा। तुम, साले मुझे ठीक से नहीं रहने दोगे। यह माल, वह माल। अबे कुछ तो चैन लेने दे। अभी अमिता कह रही थी—पंछी रह-रहकर उखड़ता है। यहाँ ‘ए. वन’ मामला पक रहा है……और अगर उसे ये हरकते पता लग गई तो……।”

“तो क्या होगा ? कुछ नहीं। लाख जान जाय। अगर दिल दे बैठी तो हर बार माफ करती रहेगी,” अक्षय ने टोक कर कहा।

“लेकिन मैं अब ऐसा नहीं करूँगा। मैं अब सोचता हूँ एक का होकर……,” नशे के उतार में जैसे दिनेश किसी दैविक अन्तर्धन से बोल गया।

“चलो, हमारे जैसों को भी छुट्टी मिलेगी। दूसरा घर ढूँढ लेंगे लेकिन भगवान् का परसाद चढ़ायेंगे, अगर तुम……,” कहते-कहते अक्षय

हक गया। उसकी दृष्टि एकाएक पलंग की चादर पर टिक गई और वह उंगली के संकेत से दिनेश को उस ओर देखने के लिये इंगित करके बोला—“एक के होकर रहेंगे” तो हम भी मर नहीं जायेंगे।”

एक कड़कती आवाज कमरे में गूँजी, “रामू” ।”

रामू के आने पर दिनेश ने इशारे से कहा—“दूसरी चादर बिछाओ” ।”

कुछ देर दिनेश अपनी हथेली पर माथा टिकाये बैठा रहा। कमरे में काली-आँधी के बाद की-सी उदासी छाई रही और तभी दिनेश ने अक्षय से कहा—“अक्षय, तुम कल से मेरे साथ इस कमरे में नहीं रहोगे। या तो यहीं दूसरा ‘रूम’ ढूँढ़ लेना या मुझसे रुपये ले जाना, जब तक मैं बम्बई में हूँ, दूसरे होटल में कमरा ठीक करके रहना, और वह मन के अपरिमित क्षोभ में, आत्म-ग्लानि की अनचाही-सी प्रवंचना में, वहीं सोफे पर लुढ़क गया। क्योंकि इसपर भी उसे ‘शलत-सही’ स्थिर कर लेने का मानसिक संतुलन किंचित् भी न था। चादर के वे रंगीन धब्बे—उन्हें—उसने इसी प्रकार इससे पूर्व भी कई बार देखा था।

उसी रात”.....

वह क्षणिक मानसिक-द्वन्द्व विलीन होगया। ‘शलत-सही’ वह बीती बात होगई। उसे लगा जैसे वह फिर मन की ताजगी में है। विचार-वैषम्य का वह भीना पर्दा उड़ गया है जैसे ही जैसे बाज़ को देखकर दूधिया-भोला-कबूतर मन की स्वच्छता के से पंख फड़फड़ाकर उड़ गया हो और पुनः मन का शैतान अपने स्थान पर पैर और बाज़ के से पंख दबाकर दबोचने की प्रक्रिया में प्रयत्नशील हो।

और वह पुकार उठा—

“वाह, क्या बात है। वाह, वाह, क्या गला पाया है”.....“जिओ,” कहकर उसने अक्षय के कन्धे पर अपना हाथ पटक दिया।

खिन्न अक्षय भी गूँगुनाहट में हँस पड़ा और स्वर गूँज गया—

रुन, भनन, भन, भुन, तन न, तून न.....

धुंधरुओं की इस लोचभरी भंकार से दिनेश भूम-भूम गया और अक्षय भी चैतन्य होकर कान टिकाये रहा ।

“किन्तु सुनिये, अक्षयराम जी, यहाँ भरोखे से भाँक कर क्या भक मार रहे हो । बाहर जाकर ठीक से पता तो लगा“बें, है कौन ?” कहते-कहते दिनेश सोफे की पीठ पर लुढ़क गया ।

रात को लगभग दो बजे थे । निकट के कमरे के बन्द झरोखों से बहकर आते हुये संगीत की ध्वनि ब पैरों की तिलमिलाहट चारों ओर फैल रही थी जिससे दिनेश के कमरे के अतिरिक्त निकटवर्ती अन्य कमरों का वातावरण चंचल हो उठा था ।

अक्षय टटोल में बाहर निकला ।

उसके कानों में स्वर गूँजा—“होटल में यह मुजरा.....”

दूसरी ओर आवाज़ आई—“देखिये मान जाइये, इतने बड़े होटल में यह गाना-बजाना ठीक नहीं है ।”

“चुप रहो“रुको मत । यों ही नाचती रहो,” एक चिड़चिड़ाती और तेज़ आवाज़ बाहर फैली ।

“बड़े तबियतदार हैं, साहब.....,” सम्भवतः निकट के ही किसी सज्जन ने बाहर आकर कहा ।

“कोई बम्बई के बाहर का मालूम होता है,” एक और व्यक्ति ने बरामदे में लपक कर आते हुए कहा ।

“क्यों क्या बम्बई वाला नहीं आ सकता ?” पहले व्यक्ति ने कहा ।

“कोई होगा—या तो यह बन्द होना चाहिए या मैं अभी इसकी ‘रिपोर्ट’ करता हूँ,” एक तीसरे व्यक्ति ने कहा ।”

और अनायास—थिरकन रुक गई । संगीत के मधुर राग विलीन हो गये । हारमोनियम व तबले, मुँह बन्द करके, धम गये । उस कमरे का प्रकाश अन्धकार में परिवर्तित हो गया । और तुरन्त अन्दर से आई एक तेज़—चीख, एक पुकार.....

“आह.....मार डाला, बचाओ, बचाओ।”

एक मौन छाया, तत्पश्चात् एक कोलाहल वातावरण को रौंद गया और तब तेजी में उस कमरे का द्वार खुला। साथ ही एक व्यक्ति चिल्लाता हुआ बाहर निकला—“बेचारी की जान ले ली.....।”

अक्षय सहित पास खड़े दोनों-तीनों व्यक्तियों ने उस व्यक्ति से प्रश्न किया—“क्या बात है ?”

हाँफते हुए उस व्यक्ति ने, जिसके बायें हाथ में सारंगी लटक रही थी—उत्तर दिया, “खून.....कत्ल।”

“ओ मर्डर, मर्डर,” कई स्वर बाहर आये।

और वह सारंगी वाला कहता गया—“अजी वह लड़की, वह गा रही थी। नाच रही थी। कमसिन की जान ले ली। वह जरूर मर गई होगी।”

अब तक उस कमरे के सामने, और बहुत से व्यक्ति एकत्र हो गये थे.....“पुलिस”, “फोन”, “देखो भागने न पाये”, के मिले-जुले स्वर बाहर आते रहे।

उस कमरे में पुनः प्रकाश हुआ।

एक उत्तेजना फैली और वातावरण में उत्सुकता के अतिरिक्त कुछ भी शेष न रह गया।

उसी प्रकार दस मिनट या कुछ अधिक बीता और तब सामने से आकर पुलिस-द्रुतगामी-दल चारों ओर फैल गया।

अक्षय ने दौड़ कर दिनेश को सूचना दी—“बेटा, बड़े लट्टू हो रहे थे। लो किसी ने छुरी पेट के पार कर दी।”

सहमते से दिनेश ने संभल कर बैठते हुये कहा—“क्या हुआ ? कोई इंसान भी इतना ज़ालिम था कि कमसिनों पर बार कर बैठा,” अपनी बलखाती उंगलियों को थिरकाकर वह अक्षय से बोला—“अक्षय, जाओ, जाओ। बाहर पूरा पता लगाओ.....कौन है ? क्या हुआ ? क्यों हुआ ? अब क्या होगा ?”

“होगा तुम्हारा सर....” कहकर अक्षय बाहर चला गया ।

और एक सूटधारी नवयुवक को इंस्पेक्टर पकड़े हुये खड़ा था । सुरमई आँखों में शराब की लाली चमकाते, अपनी छुरी की भांति अपनी आँखें लपकाते इनकी दृष्टि जो घूमी तो अक्षय पर आकर टिक गई— “ओ, वीरेन्द्र,” धीमे से कहकर अक्षय दो पग पीछे हट गया ।

अक्षय को देखकर वीरेन्द्र ने दांत कटकटाये और वह इंस्पेक्टर से अपना हाथ छुड़ाकर उसकी ओर लपकने लगा, तभी इंस्पेक्टर ने उसको सिपाहियों के सुपुर्द कर दिया जो उसे वहाँ से हटा ले गये ।

अक्षय सहित अन्य व्यक्ति भी इंस्पेक्टर के साथ कमरे के अन्दर गये । उस मरणासन्न स्वर-सुन्दरी को देखकर अक्षय सन्न रह गया और चुपचाप भीड़ से अलग होकर दिनेश के निकट आया ।

दिनेश को दोनों हाथों से पूरी शक्ति भर भ्रूकभोर कर, हांफते हुए, अक्षय ने कहा—“दिनेश ! चलो, जल्दी चलो । उठो ।”

जैसे वीहड़ नींद से उठकर दिनेश सीधा हो गया । एक उच्चती दृष्टि उसने अक्षय पर फेंकी और भ्रूमते हुये पुनः आँखों में शराब का सागर छलकाता, सोफे पर उढ़क गया ।

इस बार अक्षय ने उसे खड़ा कर दिया और आगे ढकेलते हुये बोला—“चलो ।”

अक्षय आगे-आगे और दिनेश उसके पीछे-पीछे उस कमरे में आये । दिनेश ने जैसे विवशता में, प्रयत्न करके अपनी पलकों को खोला और भूमि पर बिखरे उस रूप की लालिमा को देखकर वह चौंक पड़ा । ज्यों उसका नशा हिरन हो गया हो, एक लहर अन्तरङ्ग में दौड़ी और वह सचेत होकर देखने लगा ।

अक्षय ने दिनेश को किंचित आगे बढ़ाया ।

दिनेश के सारे शरीर में किसी ने जैसे बिजली का करेंट दौड़ा दिया हो । जैसे, उसके मुँह पर दस-पन्द्रह, बीस तमाचे लगाकर, किसी ने उसे सीधा खड़ा कर दिया हो और वह चौकन्ना होकर बूदबूदा

ठठा—“ओ, यह यहाँ ?” दिनेश के मुँह से अनायास निकल गया जिसे निकट खड़े इंस्पेक्टर व अन्य व्यक्तियों ने सुना ।

तत्क्षण भूमि पर पड़ी सुन्दरी का वक्ष फूला । अनुपम रूप-मयी नारी में कुछ गति हुई । एक क्षण के लिये—उस पल भी रूप की मदिरा उड़ेलते हुये उसने अपने नेत्र खोले, इधर-उधर दृष्टि फेंकी और तब सामने दृष्टि टिका कर वह चीख उठी—“दिनेश”।”

और उसकी गर्दन घूमकर थम गई ।

समाप्त”।”

इंस्पेक्टर ने उसके पूर्व अक्षय को देखकर वीरेन्द्र को तेज होते हुये देखा था । इस समय दिनेश की गतिविधि देखकर उसने दिनेश से प्रश्न किया—“आप का नाम ?”

“दिनेश”।”

और सब-इंस्पेक्टर ने कहा—“आइये मेरे साथ ।”

बिना कुछ सुने दिनेश धीरे-धीरे अपने कमरे की ओर बढ़ गया और अक्षय आगे आकर इंस्पेक्टर से वार्तालाप करते-करते उसे एक ओर खे गया ।

०. अमिता आज अत्यधिक व्यथित थी। काया-कण्ठ के साथ-साथ उसका मन उससे अधिक खिन्न, निराश और अविश्वसनीय-उपेक्षा की-सी स्थिति में चीत्कार कर उठने को तड़प रहा था। प्रातःकाल जब गुदगुदा-कर लता ने उसे जगाया तो कराह के साथ उसने अपनी गर्दन को जैसे पलंग की पट्टी पर दे मारा—किन्तु लता के समक्ष व्यवस्थित बने रहने के कारण, वातावरण व अन्य व्यक्तियों के समक्ष अपने को पूर्ण स्वस्थ, मन व तन से पूर्ण नीरोग व्यक्त करने के ध्यान में, वह उठ बैठी।

जिस दिन उसने जाना था—कि यौवन उसके द्वार को खटखटा चुका है, जिस दिन लोगों ने माना था कि वह यौवन की दीवार के सहारे खड़ी तो रहे किन्तु सजग, इधर-उधर भाँक-भूँक न करे, जिस दिन से उसके तन ने वे घंटियाँ हिलाना आरम्भ कर दी थीं जिससे उसे लगा कि उसके शरीर भर में कुछ भरा-भरा, कुछ भारी-भारी अतिरेक की कुछ असहनीय-सी गति-सी धिर गई है—उसी समय से उसने अपने को 'रोमांस' की देवी मानकर पुजाना आरम्भ कर दिया था।

किन्तु आज उसके 'रोमांटिक-तत्वों' पर किसी ने जोर का मुक्का दे मारा था। हठात् वह अतृप्ति की दीवार लांघ गई—उतावलेपन में, नूतन-अनुभव की चाह में, असहायावस्था-में किन्तु जान-बूझकर योंकि

उसकी-सी विशुद्धलता में, 'सेक्स' के रूप को कनखियों से नहीं पूरी तरह घूँघट खोलकर देखने की जुगुप्सा में निश्चित वह होकर ही रहता ।

यों पढ़ने-पढ़ाने में वह बड़ी तार्किक भले ही रही हो—भले ही वह यह जान-मान कर दूसरों पर आरोपित कर देती हो कि बन्धन की लगाम ही प्रत्येक को और अधिक उतावला बनाती है; आकर्षण को उसी से जागरण मिलता है किन्तु अब वह यह सोच रही थी कि बन्धन की लगाम ढीली कर देने पर इस क्षण वह क्या पा गई और तब भावी-निराशा को अकल्पित-सी उत्तेजना में वह गर्दन डालकर अपने नेत्र शून्य में टिका लेती ।

और आज तो प्रथम दिवस ही था—

किन्तु दूसरी ओर लता रह-रहकर छेड़ देती—“अमिता, बड़ी परेशानी-सी हो रही है । चलो, ऊपर चलो न ।”

और प्रत्येक बार अमिता का अर्न्तमन कराह उठा तथा ज़री की पुकार में उसने उसे उत्तर दे दिया—“मैं, मैं तो नहीं, हाँ तुम हो आओ, न । जाओ हो लो ।”

तब पुनः चीखते स्वर में अनजाने वह कह गई—“लता, नहीं अकेले नहीं, अकेले मत जाना । वह कभी, कभी ठीक नहीं । किसी के साथ जाओ । किन्तु किसे ले जाओगी । नहीं अकेले नहीं, मैं साथ चलूँगी, चलूँगी ।”

और लता ने अमिता की विचित्र-सी उलझन देखकर न जानें क्या सोचते हुये प्रश्न किया—“क्या हुआ है आज तुम्हें ?”

“कुछ तो नहीं । यों ही मैं कह रही थी । वहाँ का वातावरण ठीक नहीं है, न । उसके साथ कोई और भी ठहरा है ।”

और जब आसपास शब्दों की नीरवता छा गई तो वह सोच गई—
और कोई—कौन ? केवल उसके अन्दर का भयानक 'शैतान' ।

सुमुखि तुम्हारा सुन्दर मुख ही

.....
....."मारिणक मदिरा".....

भीगे सर को रोंयेदार तौलिये मे रगड़ते हुये, स्फुट शब्दों में गुनगुनाता हुआ दिनेश ज्यों ही 'बाथरूम' के बाहर आया उसने सामने देखा—

रूप का लास, यौवन की आस, वैभव का निखार और उसमें इठलाता पीतवसन और उसमें से भांकता कुंदन-सा तन, कुंतल केशराशि सहित आल्हाद भरा मुख" और उसका तौलिया कन्धे में लिपट कर रह गया, नेत्र अपलक टिक गये और दोनों हाथ अनायास 'नमस्कार' को जुड़ गये ।

लता ने नमित नेत्रों से प्रत्युत्तर दिया और उत्तर में जैसे ही दिनेश बोला—“आइये, विकल आइये” तो उसकी दृष्टि ठिठुर कर, सहम कर रह गई—अमिता अपनी रूखी-सी आकृति लिये लता के पीछे आ खड़ी हुई ।

मस्तिष्क की निर्मल व निखरी-धुली अवस्था में जब व्यक्ति ठीक-ठीक या व्यतीत सोच पाता है । वैसे ही दिनेश सोच गया—गत-संध्या कैसी भयावह थी—जो पार होगई । और इस क्षण उस आवेश की निरीहता में दिनेश व अमिता दोनों ही छटपटा गये ।

वातावरण में मौत-की-सी उदासी छाई हुई थी, तब, जबकि अनुराग की चेतना में वहाँ पूजन और आरती की-सी स्वागत की अर्चनाभरी मुगन्धि को सुवास बिखेरना उचित था । वह अविश्वसनीय अवस्था, स्थान व काल था, न । लता अपने से दिनेश तक प्रथम बार आई थी ।

जो हो, पुरुष में अपने किये पर एक दम्भ भी तो होता है न और नारी से एक विशेष बल व साहस जिसे दिनेश ने उस क्षण बटोरा और पूर्ण व्यवस्था में पलक मारते ही अपनी चिर-उन्मादिनी मुस्कान में वह

कह गया—“बैठिये न, आप लोग यों खड़ी मुझे क्या देख रही हैं ? यों क्या मैं अधिक सुन्दर दीख रहा हूँ ?”

लता, नमन व अमिता स्मृति के तिरस्कार की मुद्रा में—गद्देदार कुर्सियों पर आ बैठीं ।

दिनेश-तुरन्त साथ वाले ड्राइङ्गरूम में कपड़े पहनने चला गया ।

लता की दृष्टि अनेक बार कमरे की दीवारों का चक्कर काटकर प्रत्येक बार अपने पीछे पड़े पलंग की ज्योत्स्ना में केन्द्रित हो जाती । चांदनी की धवलता उस क्षण उसे प्रिय लग रही थी ।

और अमिता—उसके चतुर्दिक जैसे एक बड़ा भारी, बड़ा भीषण, काला-सा घेरा घिर रहा हो । उसे न दीवाले ही दिख रही थीं व वह पलंग जिसके प्रति एक महान् अनदेखी-सी आस्था उस क्षण लता के हृदय में पनप रही थी ।

और लता ने अमिता से कहा—“भूठ क्यों कह रही थी ? यहाँ और कौन ठहरा हुआ है ?”

उसी समय अक्षय ने कमरे में प्रवेश किया । उसके हाथ में ‘स्लोलाइड-पेपर’ में बन्द एक बोतल थी जिसे वह बन्द-मदहोशी में ही लिये चला आरहा था कि सोंफे पर लता व अमिता को देखकर वह ठिठक गया और चुपचाप उलटे पैरों बाहर लौट गया ।

भूमते ही उसे गत रात्रि वाला इन्स्पेक्टर दो अन्य इन्स्पेक्टरों सहित समक्ष दिखाई दिया । न जाने किस कठिनाई से वह हाथ की बोतल किसी प्रकार हाथ धुमाकर पीछे कर पाया और उनसे बातों में संलग्न हो गया ।

अक्षय को देखकर उस क्षण लता ने एक प्रश्नासम दृष्टि अमिता पर फेकी और पूछ बैठी—“यही है वह दूसरा व्यक्ति ।”

“हाँ, हाथ में बोतल लिये हुये ।” अमिता ने विद्रोहात्मक उत्तेजना में उत्तर दिया ।

“समझी”, कहकर लता मौन होकर पुनः दीवार पर टंगे नारी के उस रूप को सोचती गई—देखती गई—जो प्रकट रूप में यों खुलकर सामने आ जाता है।

तभी दिनेश अपनी स्वच्छ श्वेत वेश-भूषा में, लकालक कुर्ता व धोती भलकाता, हाथों से बाल व कंधा संभालता, सामने ही सोफे पर आ बैठा।

उत्फुल्ल में उसके शब्द ज्यों विलीन होगये थे। वह मुस्कराता ही रहा किन्तु अन्त में उसने ही उस निस्तब्धता को भंग करते हुये कहा—
“आप आगई....।”

पुनः एक मौन बिखरा किन्तु इस बार लता की बारी थी। हृदय की तीव्र धड़कन में, लजाई-सी, सहमी-सी वह भी कह गई—“आप भी तो....।”

“आगये—हाँ आ तो गये किन्तु सोच रहा हूँ—सुन रहा हूँ—देख रहा हूँ, आप लोगों को मेरे आगमन से बड़ी परेशानी हो गई,” कहते-कहते दिनेश की दृष्टि अमिता पर टिक गई।

लता ने भी घूमकर अमिता को देखा और इन दृष्टियों से तिलमिला कर मौन बैठी अमिता, अनायास कह उठी—“लता जल्दी बात करो। अम्माजी लौट आई तो.....।”

और लता को भी जैसे होश आया।

दिनेश पुनः बोला—“ऐसी भी क्या बात है ? बैठिये.....।”

तभी अक्षय ने उन पुलिस अधिकारियों सहित कमरे में प्रवेश किया। दिनेश उफन कर रह गया। लता और अमिता उलझकर रह गईं और अक्षय कमरे से होकर निकटवर्ती ड्राइंगरूम की ओर बढ़ गया।

दिनेश की आँखें लाल हो गईं। दिनेश की आकृति का परिवर्तन लता से छिप न सका और वह यह कहकर उठ बैठी—“अच्छा हम चलते हैं।”

“बैठिये..... ।”

“तहीं अब हम जायेंगे, और सुनिये आपका यहाँ आकर यों ठहरना मेरी दृष्टि में बड़ा अनुचित है। आपको हम लोगों के पास नीचे ही ठहरना था,” कहते-कहते लता ने अपने पग आगे बढ़ा दिये।

“ऐसी भी क्या बात है—आप यहीं आइयेगा।”

“मैं तो कदापि नहीं आऊँगी—न आ सकती हूँ—न आना चाहूँगी.....,” कहते-कहते लता ने कालीन छोड़ दिया। अमिता साथ ही ली। दिनेश क्रोधवेश किन्तु विवशता में सोफे से उठकर लता के सन्निकट आ खड़ा हुआ और बोला—“तब..... ।”

“आपको अम्माजी के पास आना होगा। अच्छा हम चलते हैं,” कहकर अपनी गर्दन धुमाते हुए उसने एक स्थिर दृष्टि दिनेश पर फेंकी और कमरे से बाहर हो गई।

कड़कती आवाज में दिनेश ने अक्षय को पुकारा, “अक्षय.....।”

अक्षय के सामने आते ही दिनेश ने प्रश्न किया—“यह सब क्या है?”

“मैं क्या जानूँ? इन्होंने मुझे मजबूर कर दिया कि मुझसे व तुमसे दोनों से बड़ी गहरी बातें पूछनी हैं।”

“तो..... ।”

“वैसे तो उस वीरेन्द्र के बच्चे ने कह दिया है कि कत्ल उसने किया है।”

“तब ये लोग हमसे क्या चाहते हैं।” किंचित शान्त होकर अक्षय ने दिनेश ने कान में कुछ कहा और चुपचाप पलंग पर जा लेटा।

जेबों की गरमी में खोज (इन्क्वायरी) के वे सिपाही खूश-मन नमस्कार-प्रणाम करते हुये बाहर हो गये।

“रामू सामान बाँधो,” अक्षय बोला।

दिनेश पलंग से उछल आया और अक्षय से बोला—“तुम अपना बेडिंग व ट्रङ्क इसी कमरे में रहने दो।”

“अरे, तुम—कैसे चले आये ?” स्वरूपरानी ने अनायास दिनेश को मासने देखकर कहा ।

“अजी साहब, हाथ-पैरों से चले आये । अब सामान तो अन्दर रखाइये या यह कुली ऐसे ही खड़ा रहेगा ।” कहते हुए शरारतभरी एक दृष्टि उसने सामने कुर्सी पर बैठी लता पर फेंकी ।

दूसरे कमरे से आते ही द्वार पर अमिता ने देखा दिनेश सामान सहित वहीं आगया । और वह उलटे पैरों लौट गई ।

दिनेश का सामान निकटवर्ती कमरे में पहुँचा दिया गया । स्वरूपरानी ने हँसते हुए कहा—“अब खड़े कैसे हो । बैठो तो ।”

कहकर स्वरूपरानी उसी प्रकार छोटी बच्ची को कपड़े पहनाती रही और दिनेश लता के निकट पड़ी दूसरी कुर्सी पर बैठ गया ।

दिनेश की दृष्टि के बोझ से अकुला कर लता के नेत्र व ओठ दोनों ही मुस्करा दिये ।

“मुंह-हाथ धोओ,” स्वरूपरानी ने चटाई पर से उठते-उठते कहा ।

“स्टेशन से निवृत्त होकर आ रहा हूँ,” कहकर दिनेश ने पुनः लता की आकृति को भाँका ।

स्वरूपरानी के आदेश पर नौकर नाश्ते की प्लेटे ले आया और सामने मेज़ सरका कर उस पर रखता हुआ बोला—“वा बाबू, तू खूब आयो।”

लता हँस दी।

और दिनेश ने स्वरूपरानी से कहा—“आइये।”

“जैसे हम लोग अब तक नाश्ते के या तुम्हारे इन्तज़ार में बैठे हैं,” स्वरूपरानी ने मुस्कराते हुये कहा।

“मेरा इंतज़ार.....,” दिनेश दोहरा गया और तब लता से साथ बैठकर खाने का आग्रह करने लगा।

दिनेश के परिचय के पश्चात् वह पहला दिन था जब एक ही प्लेट में साथ खाने की कोई बात सामने आई। किन्तु परदेश में अपरिचित निकट आते चले जाते हैं फिर वह तो नैकट्य की गहराइयों में पैठने ही तो बम्बई आया था।

बड़ी कुलबुलाहट में, स्वरूपरानी के आदेश पर लता ने दिनेश की प्लेट से नमकीन काजू उठाकर टूंगे। तभी, तुरन्त उसने पुकारा—“अमिता।”

अमिता नहीं आई।

दिनेश ने कौतूहलपूर्ण मुद्रा प्रदर्शित करते हुए कहा—“अच्छा, अमिता भी है। बुलाओ, बुलाओ।”

और व्यक्ति के ये विभिन्न रूप हैं जिनके आवरण में वह अपने वैयक्तिक सुख-सन्तोष के आधार पर अवसर के अनुसार दूसरों के विश्वास की खिल्ली उड़ाकर गर्व का अनुभव करता है। दोष उसका है अथवा उस सामाजिक बन्धता का जिसे वही नहीं—प्रत्येक प्रतिपल अनेक दशाओं में तोड़-मरोड़ डालने की उत्कण्ठित रहता है। तो सामाजिक-पुरुष न समाज चाहता है न समाज से पृथक् ही रहना चाहता है—तो हो क्या? कुछ नहीं। ऐसे से अन्तर्द्वन्द्व चलेंगे ही—अपने

विभिन्न रूपों में, आज या कभी भी, यहाँ या कहीं भी। किन्तु वैयक्तिक स्वार्थान्धता उसके दांत अवश्य टूटने चाहिये अन्यथा पुरुष-समाज—पशु-समाज के निकटवर्ती बना रहेगा—वन जायगा—वन रहा है। हम देखकर भी नहीं देखना चाहते—यह अवस्था हममें विद्यमान है—चारों ओर, केवल आँखे खोलने की ही आवश्यकता नहीं है, कुछ और भी आवश्यक है।

“तुम्हारे भइया तो चले गये,” स्वरूपरानी ने वार्ता आरम्भ करते हुए कहा।

“कोई काम आ पड़ा क्या ?”

“तार आया था।”

“कब लौटेंगे ?”

“एक डेढ़ हफ्ता तो लगेगा ही। तब तक तुम्हें यहीं रहना पड़ेगा, हमारे पास। तुम्हारे साथ बम्बई घूमी जावेगी।” स्वरूपरानी ने अनुग्रह-भरे स्वर में कहा।

लता उठकर अमिता के पास चली गई।

अमिता एक पुस्तक में उलझी हुई थी।

दिनेश सोच रहा था—उसे चाहिये निर्द्वन्द्वता, निर्बन्धता, चिर-पियासा में असीम सन्तोष। विवशता में उसे स्वरूपरानी तक आना पड़ा। किन्तु.....वह जो आया है अपने अनुराग की चाहना को लता के रूप-रस में डुबोने। तो कैसे क्या होगा ? और यह अमिता जो उखड़ी-उखड़ी हो रही है।

उस ‘पलैट’ में तीन कमरे थे। किनारे का कमरा सामान इत्यादि से भरा था। वहाँ दो नौकर रात्रि में सोते थे। बीच के कमरे में दिन में अंगीठियों पर चाय, काफी व दूध होता और रात्रि में बच्चे, लता, अमिता व स्वरूपरानी सोतीं। उसके निकट के कमरे में पुरुषों के सोने की व्यवस्था थी। आगे का ड्राइङ्गरूम कुर्सी-मैजों से घिरा हुआ था। दिनेश पुरुषों के सोने वाले कमरे में सोया। पास ही लता के चाचाजी सोये।

लता के चाचाजी विदेशों से इम्पोर्ट-एक्सपोर्ट का काम करते थे और किसी विशेष कार्यवश दो दिन पूर्व ही बम्बई आये थे। वे बहुत मुलभे हुये व्यक्ति थे और उनमें मान्यताओं के आधार पर भारतीय आदर्श व प्राचीन संस्कृति का पर्याप्त समावेश था। वे नैतिकता के प्रसंग पर कठिन से कठिन नियमों के समर्थक थे। स्त्रियों और लड़कियों की आधुनिकता व स्वतन्त्रता से उन्हें जन्म-जन्म का वैर था। दिन में अनेक बार वैसी ही ताड़ना वे लता के साथ-साथ अमिता को भी देते रहते। इस विषय को लेकर उनमें व अमिता में अनेक बार वाद-विवाद हो चुका था जिससे उन्होंने यह निष्कर्ष निकाला था कि अमिता भली लड़की नहीं है और वे चाहते थे कि लता, अमिता से दूर रहे।

दिनेश के विषय में वे पर्याप्त जानते थे। उसका घर में आवागमन उन्हें किंचित न भाता था। अनेक बार, देहली में, किन्तु दबे स्वर में वे शान्तिस्वरूप व स्वरूपरानी से इस विषय में चर्चा करते हुए अनेक भारी शंकाओं की ओर संकेत दे चुके थे। किन्तु मन जब किसी की आस्था में डूब जाता है तो ठीक बात भी उपदेश-सी ही लगती है।

आज जब उन्होंने देखा कि शान्तिस्वरूप की अनुपस्थिति में ही दिनेश वहाँ आया है तो वे और कुड़े। सर्वाधिक उत्तेजना उन्हें तब हुई जब उन्होंने देखा कि उनके निकटवर्ती पलंग पर ही दिनेश करबटें ले रहा है। उनके क्रोध की सीमा न रही। वे किसी से कुछ कह तो न सके किन्तु मन ही मन वे दिनेश के प्रति घृणा के भार से दबे पड़े रहे। उन्हें नींद नहीं आई।

अन्तर्मन में विषाद व आवेश की भावना बनाये रख कर भी ऊपर से अमिता को दिनेश से बोलना पड़ा। जब उसने देखा कि वह वहीं आ डटा है तो उसे विवश होकर उसकी छेड़छाड़ के बचाव में 'हाँ-हाँ' से बात का जवाब देना ही पड़ा।

और नारी-स्वभाव—सुगमता से उसे मोहित जो किया जा सकता है। वह शीघ्र सहानुभूतिपूर्ण जो हो उठती है।

अमिता, दिनेश के अनुरोध, प्रार्थना और रोने-घोने से पिघल गई ।
उसने सहयोग का वचन दे दिया और कुछ तय होगया ।

अमिता के साधन के द्वारा—अर्धरात्रि के पश्चात् लता से मिलन का कार्यक्रम स्थिर होगया । लता ने स्वीकृति दे दी । वह स्वयं बरबस भावी अतिरेक में बावली हो उठी थी ।

और दिनेश, केवल समय की गहराई को समेटने में आतुर होकर किसी प्रकार लेटे रहने भर का आभारी बना रहा । वह प्रतीक्षा में था—कब चाचाजी सोवें और कब वह धीरे-से उठे—बाहर गैलरी में छिटकी चाँदनी के पीयूष को पीने में लता का सहयोगी बने ।

दिनेश की गति-विधि से आज चाचाजी और अधिक सतर्क थे । वे निरन्तर दिनेश की करवटें गिनते रहे ।

अनायास दीवार-घड़ी ने टनन् टन् करके बारह घंटे बजा दिये । वही जैसे संकेत-चिह्न था ।

संसार निद्रा-निमग्न था । वातावरण मौन था । दिशाएँ सूनी थीं । लता—उसका मन व तन जागरण को लपेटे मिलन-वेला की प्रतीक्षा में छटपटा रहे थे । ओह ! कैसे होगा ? कैसे वह उठेगी ? कैसे एकान्त में वह किसी से—उससे मिलेगी ? यह नयापन—जीवन का टोना । और कोई देख लेगा तो । किन्तु नहीं ! उसने पलक-मूंद लिये । सारी शंकाएँ झकझोरकर पलंग की पाटी पर दे मारी और मीठे सपनों में तैर गई—मिलेंगे तो कैसा लगेगा—कितना मिठास होगा, कैसा सुखद । किन्तु कैसा लगेगा ? इसकी कल्पना वह किस रूप में करे । वह कुछ जानती नहीं । वह तो एक सर्वथा नया-सा अनुभव है । किन्तु जब वह कल्पना में इतना मधुर है तो अवश्य आशातीत मधुमय होगा ।

पास ही अमिता लेटी थी । उसने एक-दो बार लता को गुदगुदाया और उड़ककर दूसरी ओर करवट ले ली । मन की गुदगुदी में तन की वह गुदगुदी और उत्तेजक हो उठी । लता अलस जागरण में चुप लेटी रही ।

और टन् टन् बारह घंटे लता ने सुने। अमिता ने सुने। उस निःशब्द व अन्धकारमय वातावरण में अमिता ने धीरे से कहा—
“जाओ.....।”

“चुप....” सिमटकर अमिता से लता चिपट गई।

“चुप क्या ? जाओ न,” लता से अपने को छुटाते हुये अमिता ने कहा।

“पहले तुम जाकर देख आओ,” लता ने तकिये में अपना सर दबाते हुये कहा।

अमिता उठी और कमरे के बाहर चली गई।

चाचाजी जाग ही रहे थे। दिनेश को, उस अर्धरात्रि में उन्होंने बाहर जाते देखा। उसके कमरे के बाहर हो जाने पर वे भी उठे। आहट पाकर दिनेश धूमा तो उसने देखा चाचाजी पीछे आ रहे हैं। किन्तु वह अविचल भाव से गैलरी में सामने बने ‘बाथरूम’ में घुस गया। चाचाजी पलंग पर आ लेटे। दिनेश भी आकर पड़ रहा। संकेत से उसने अमिता से कहा कि थोड़ी देर बाद।

अमिता मन से चाह रही थी कि दिनेश का गला घोट दे किन्तु लता से उसने एक वचन जो दे रक्खा था।

और तब रात्रि के उस अन्धकार में, सुनसान से उस छायालोक में, समीर के तब उस शान्त डोलन में, छनकर, आते विद्युत-प्रकाश से उस झिलमिलाते प्रांगण में, तब प्राणों की उस—प्रथम धड़कन में, मन के उस अमित उद्वेलन में और तन के उस अकथ विलोडन में दो प्राण—दिनेश और लता—मिल ही तो गये।

वातावरण मौन था, दिशायें मौन थीं, तारकावलियां शून्य को भांक रही थीं, निरभ्र नीलाकाश की तारों-जड़ी-चाँदनी उत्सुकता में और श्वेत और धवल हो उठी थी, तभी दिनेश ने अपने थिरकते ओंठ लता के विनत कपोलों पर टिका दिये।

नये में खोई लता, लज्जा में डूबी लता—शीघ्रता का दामन थाम कर लौट पड़ने को मचल उठी तभी दिनेश काँप गया। सामने उसे चाचाजी की छाया दीख पड़ी। लता सहम गई। मुख की उस सलोनी बेला में चाचाजी कैसे से लगे ?

और दिनेश, लता को, धीरे-से गैलरी से बाथरूम तक समेट लाया। वहाँ आकर वे दोनों अन्दर हो गये और दिनेश ने चटखनी बन्द कर ली। लता सुन्न हो रही थी।

चाचाजी सब जान गये। सब समझ गये। उनकी शंका स्पष्ट होगई। वे तिलमिला उठे। क्रोधावेश में उन्होंने सोती हुई स्वरूपरानी को झुकभोर डाला और कमरे की 'लाइट' जलाने के साथ ही एक भीषण शोर करते हुये वे स्वरूपरानी को बाथरूम के सामने-लाकर खड़ा करते हुये बोले—“लो, देख लो।”

दूर खड़ी अमिता, थरई-सी, आँखे फाड़कर रह गई।

स्वरूपरानी ने धीरे से बाथरूम का द्वार थपथपाया। तभी वे चाचाजी से बोलीं—“आप कमरे में जाइये।”

लता—जैसे उसके शरीर का रक्तचाप भिट गया हो, जैसे उसके मन-प्राण विलीन हो गये हों, जैसे उसके शरीर का भार दबा का दबा रह गया हो, जैसे मृत्युदण्ड प्राप्त अपराधी की कोठरी अन्त के क्षणों में खोली जाने को हो, जैसे क्या होगया और तब दिनेश ने लता को ढाढ़स देते हुये कहा—“घबड़ाने की क्या बात है ?”

लता ने एकाएक दिनेश का हाथ थाम लिया।

द्वार पर दुबारा थाप पड़ी और लता ने आगे बढ़कर द्वार खोल दिया। वह बाथरूम के बाहर आई और भूमि पर गड़ी-सी, चुपचाप कमरे में चली गई। न लता ने स्वरूपरानी को ही देखा न स्वरूपरानी न ही लता को देखकर देख पाया।

स्वरूपरानी की प्रतीक्षा उस क्षण बाथरूम से निकलने वाले दूसरे प्राणी पर टिकी हुई थी, उनकी दृष्टि दूसरे की खोज में अटकती हुई थी

तभी थिरकता-सा दिनेश, दबे पाँव, आँखों में शरारत का भीना परदा लपेटे बाहर निकल आया ।

अपराधी की दशा दण्ड पाने के समय उतनी नहीं बिगड़ती जितनी अपराध प्रकट हाने के क्षणों में । तब दिनेश अपराधी भी था, ऐसा वह कभी नहीं मानता । कोई नहीं मानता । वह स्वाभाविक है, प्राकृतिक है, मन की चेतना है, पुकार है । वह एक ऐसी स्थिति है जो मानव को स्वतः जड़ मानकर उसे चेतना देती है और उसी अदृश्य शक्ति के सहारे वह कहीं भी खिंचा चला जाता है । ऐसी-सी मान्यता में दिनेश स्वरूपरानी के समक्ष, निर्भीक-सा, प्रकट हुआ ।

स्वरूपरानी ने कुछ कहा नहीं । बस वे उलटे पैर अपने बिस्तर पर लौट आईं । वे बड़ी अधीर व अस्त-व्यस्त थीं । उनकी किसी समय की भ्रान्ति आज उलटी सिद्ध होगई । यही उनकी खिन्नता का विशेष कारण था । मानव बड़ा स्वार्थी होता है, न । वे दिनेश के प्रति आस्था रखती थीं, उसे दुलराती थीं । वे सदैव सोचती रहीं कि अमिता पर दिनेश का मन आश्रित है और उस क्षण उनका एक बड़ा विश्वास टूट गया । अमिता के स्थान पर अपनी बेटी लता को देखकर जैसे उनके ऊपर आसमान फट गया । अमिता तो उनकी लड़की नहीं थी, न । तभी उन्हें उसकी उतनी चिन्ता भी नहीं थी ।

जो हो, आस्था की जकड़न में वे उस क्षण भी सोच गईं—“दिनेश का मन व स्थिति कैसी होगी ?”

दिनेश—कहीं न लेटकर अक्षय की ओर चल दिया ।

× × × ×

आज का सवेरा बड़ा अजीब-सा लग रहा था । जैसे गत-रात्रि एक भयानक तूफान आया हो और तब उसके शान्त होते होते, सुबह एक सूनी उदासी छा रही हो ।

लज्जा में आरक्त लता के मुखमण्डल की गुलाबी उदासी भी कुमुद के सफेद फूलों-सी ताज़ी लग रही थी किन्तु चंचलता की सुवास जैसे मन्द तथा विलीन होगई थी ।

अमिता तूफान के साथ आई वर्षा की भाँति रो लेना चाहती थी ।

स्वरूपरानी का मन किसी से बात करने का नहीं था । छोटे बच्चे आयें, इठलाकर चले गये, उन्होंने नहीं सम्भाला । बैरा कुछ बात करने आया तो नौकर ने संकेत से उसे लौटा दिया ।

सर्वाधिक उद्वेलन, तूफान के साथ आई धूल की लिपटन, आवेश का तीखापन, क्रोध की अस्थिरता चाचाजी में थी । उन्होंने देखा स्वरूपरानी कुछ न कर सकीं । और तो और उस सब में वे स्वयं ही हृत्बुद्धि से निरीह-प्राणी की भाँति बने रहे, उन्होंने ही क्या किया ? और यही उनके क्लेश का बड़ा कारण था । वैसी परिस्थिति में वे क्या करते ? कोई क्या करता ? क्या कर सकता था ? स्वरूपरानी ठीक थीं या गलत । कौन ठीक था या गलत—चाचाजी कुछ भी न सोच पाये । एक तिलमिलाहट थी जो रह-रहकर उन्हें करोंच रही थी और तभी उन्होंने शान्तिस्वरूप को एक बड़ा-सा पत्र लिख भेजा ।

भोग विक्रिया और वितृष्णा को जन्म देता है। वह सदा अशान्त, अतृप्त और व्यथित है। साथ ही वह घृणा को जन्म देता है, उसका परम पोषक है।'

अमिता ने चाहा कि पुस्तक के इस पृष्ठ के या तो बड़े-बड़े पोस्टर बनवाकर इस होटल की प्रत्येक दीवार पर चिपकवा दे या इन पत्रों को फाड़कर आग में भोंक दे। एक दो पैराग्राफ बाद वह देख गई।

'संभोग में व्यक्ति की अहंता की हार है। आदमी को उस क्षण सुध-बुध नहीं रहती, अपनापन वह भूल जाता है। कह सकते हैं कि तब वह स्वयं नहीं है, प्रकृति के हाथ का एक यन्त्र है। एक तरह वह निःस्व हो जाता है.....'

तो वह किससे चिपट कर रो ले—तो वह किस कोने में चीख उठे, कैसे और कहाँ वह विक्षिप्त का-सा अट्टहास करके भिट जाय विलीन हो जाय जिसमें से निकल पड़े, ज्वालामुखी कैसे शोले—अंगारे और एक हलचल—एक तीव्र कंपन से वह अपने संसार को ध्वस्त करदे और तब भिटकर मौन हो जाय।

बर्मा से उसके सम्बन्ध कैसे हैं ? वह—वह बेचारा, आज मुभकों उसपर कैसी-सी दया आती चली जा रही है। कैसा अन्याय—कैसा-सा

अनधिकार, अप पौन का—कैसा दम्भ—यौवन और नारी-रूप की कैसी-सी अविश्वसनीय गति और चेतना—जहाँ वर्षों से एक—विश्वास, श्रद्धा और स्नेह की ज्योति में जैसे पतंगे से भी न्यून स्थिति में है; कभी प्रतिदान की उसने चाहना नहीं की कभी.....और वह निरन्तर आकर्षणों में, उलझनों में, अनाचारों में ही—जिद करके घिरी रही। माना कि 'आत्म-विश्वास' की प्रवचना में वह पुरुषों की भीड़ लगाये रही किन्तु 'शैतान' का दम्भ कोई अस्तित्व तो है ही, न। शैतान की कोई-सी भी संज्ञा हो—वह कहीं किसी स्थिति में तो है, ना उसका कोई समय तो निश्चित नहीं था, न—जन्मपत्र में। और वह आया तब क्या उससे रुका—और वह चीख कर, तड़प कर—मिट कर जो रह गई। तो क्या हो ? वह क्या करे—मिट जाय, आत्मघात कर ले या यों ही वेशर्म—अब भी सबके सामने वैसे ही मुँह उठाये, हँसती-इठलाती मौज मारती फिरे। मौज—उसकी जुगुप्सा में ही आज दावानल—ज्वालामुखी के मुख पर वह आ खड़ी हुई है—उसे मिटना या मिटाना है.....

और उसके नेत्रों में अन्धकार तैर गया। उसने कसकर मुट्टी भींच ली, उसके नेत्र अनायास मुँद गये और वह गिरते-गिरते संभलकर कुर्सी का हृत्था थामे बैठी रही। 'काम, प्रेम और परिवार' उसके हाथ में थी और सामने लता उसके कन्धे पर हाथ थपथपा रही थी—“अमिता, अमिता क्या हुआ ? क्या हो रहा है तुम्हें ? सम्भल कर बैठो न।”

और अमिता जैसे मनःस्थिति के भयंकर ज्वार से भाग कर लता से भागकर लता से अनायास चिपका गई। लता सामने खड़ी सोच गई—क्या हो गया अमिता को ? दो चार दिन पहले की उत्तेजना। हास्य, निर्बन्धता, उछल-कूद यकायक कहीं विलीन हो गई, इसकी ? क्या बात हुई है ? और वह तभी कुछ-कुछ सोचने लगी—सोचती गई—दिनेश से कोई बात...वैसी बात समझ में नहीं आती...अमिता से उसका अनुराग—विराग कैसा ?

और तब वह सामने कुर्सी पर बैठी अमिता के कन्धों को थपथपाते हुये बोली—“अमिता, उसमें तुम्हारा क्या दोष है ?”

अमिता ने छिटक कर अपने को अलग किया और अपने दोनों हाथों ने लता की बाहें थामें-थामें लता के नेत्रों में निनिमेष भाँकते हुये पुकारा—“लता””

“उदासी तुमसे अधिक मुझे है। कितना क्षोभ हो रहा है, मुझे। उसमें तुम क्या करतीं—मैं क्या करती ? ऐसे में सुध-बुध खो जो जाती है—पर क्यों ? आदमी को सतर्कता बरतनी चाहिये। सीमाओं में कसे रहना चाहिये””

“लता””।” अमिता के अश्रु-विगलित नेत्र जलधार वह चले और वह फफक कर लता की गोद में पुनः सर को दाबने लगी।

और लता भी सजल नेत्रों में कुछ कहती चली गई। अमिता क्या सोच रही थी—लता क्या कह रही थी ? दोनों अपनी-अपनी बात समझ रही थीं—कह रही थीं, कहना चाहती थीं, और लता कहने लगी—“दोष मेरा है। मैं अपने मन को क्यों न रोक पाई ? क्यों मैं उससे मिलने गई थी ? तुम्हें तो मेरे ही कारणक्लेश हुआ न। तुम तो मेरी ही भलाई में मारी गई, अम्माजी तुम पर मेरे ही कारण बिगड़ीं, न। किन्तु अम्माजी को देखो—उन्होंने एक शब्द न मुझसे कहा न उन देवता जी से। उलटे अभी-अभी उनके नौकर से पूँछ रही थीं—‘तुम्हारे बाबू रात से कहाँ गये हैं ? जाओ उन्हें कहीं से लिवाकर लाओ। कहना बहूजी ने बुलाया है।’” तो अम्माजी क्यों बुला रही हैं ? वे कभी कुछ कह तो सकती नहीं। तुम पर न जाने क्यों बिगड़ गई ? और चाचाजी—उन्होंने देखो न, कैसा तूफान मचा रखा है, घर में””।”

अमिता शून्य में दृष्टि गड़ाये नेत्रों से अचिरल अश्रुधार गिराती कुर्सी पर बैठी रही। लता कुछ देर यों ही उसमें सिमटी खड़ी रही और नब धीरे से उसकी पीठ थपथपाती हुई चली गई।

रामू अनुमान लगाता हुआ ऊपर कमरे में गया। विस्तर पर

दिनेश को कुछ गुनगुनाते सुना और सामने जा खड़ा हुआ। रामू को सामने देखकर दिनेश चौंका और पूछ बैठा—क्यों ?”

“बहूजी ने बुलाया है। आप रात में नीचे नहीं सोया....?”

“क्या कहा है ?” दिनेश ने उठकर बैठते हुये प्रश्न किया।

“अपने बाबू को ढूँढकर लिवा लाओ,” कहते हुये रामू ने दिनेश के संकेत पर सामने की मेज से गिलास और बो....उठा दी।

दिनेश को शुरू में नींद तो कम आई। वैसे प्रातःकाल से कुछ पूर्व—लगभग दो घंटे वह सो लिया किन्तु मानसिक उथल-पुथल में उसकी नींद उचट गई और तब से वह मिलने के अतिरेक और सुखानुभूति की ऊषा-सी लालिमा में डूब-उतरा रहा था। भले ही उसकी लालिमा का अनुभव ऊषा-सा पवित्र, जागरूक और अप्रतिभ न हो !

वस्तुतः मिलन-काल की उस अप्रत्याशित घटना पर उसे किंचित भी क्षोभ न था। मानापमान के बड़े कड़वे-मीठे घूंट, मदिरा से कहीं बढ़कर कसैले-विषैले, पीने का वह आदी था। रूप और वासना की अठखेलियों को पैसे से क्रय करने वाले दिनेश को वह कुछ विचित्र-सा अनुभव न था। बाजारू रंगीनियों का व वहाँ के ताण्डव का भी उसे यथेष्ट ज्ञान था ; अतः वह क्षुब्ध था तो केवल इस बात से कि पहला “हिट” ही ‘आउट’ हो गया। और यह कि उससे कहीं मामला ‘फिस्क’ न हो जाय। हाँ, कभी-कभी वह यह भी सोच ही जाता कि व्यर्थ ही उस सलोनी—भली व भोली सूरत को—उसके कारण गाली-गलौच मिल रहा होगा। तब वह आत्मतोष में स्थिर हो ही लेता कि उसके कारण क्यों ? क्या उसे आनन्द नहीं मिला। यह तो आपस का आदान-प्रदान है। उस ‘सेक्स’ को क्या कम.....

और वह गुनगुनाने लगा—

हो तो लेने दो, ऐ साक्की,
दूर, प्रथम संकोचों का,

बहुतेरे.....

बहुतेरे—इतका 55 र करेगा,
सा 555 की 5 आने से पहले 55

और जब रामू ने आकर कहा—“बहूजी ने बुलाया है।” तो वह चौंका। उसका जाना उचित नहीं। कौन ऐसा होगा जो उस घटना के बाद कस कर बिगड़े नहीं, डपटे नहीं? और चाचाजी, कहो मार ही बैठें। वह कदापि न जावेगा।

किन्तु.....दोष मेरा क्या है? दांषी केवल मैं ही क्यों हूँ? पकड़ में केवल मैं ही तो नहीं आया हूँ। और दूसरों पर जो वीतिगी वही मुझ पर भी सही। न जाना ठीक न होगा। अधिक से अधिक उफान उफान कर जब ठण्डा होगा तो शान्त वातावरण में आगे गतिविधि तो, कुछ न कुछ निर्धारित होगी और वह अतायास उठकर चल दिया।

दिनेश जब नीचे आया और स्वरूपरानी के समक्ष पहुँचा तो उसने देखा सभी कहीं जाने की तैयारी में खड़े हैं।

गदैन लटका कर बड़ी उदास सी मुद्रा में दिनेश यों ही कुछ मिनट खड़ा रहा। तभी स्वरूपरानी ने कहा—“कैसे हो रहे हो? चलो, साथ चलो, धूमने चल रहे हैं।”

और दिनेश प्रत्युत्तर में बिलख कर रो पड़ा। सिसकियों की उस हुंकार में स्वरूपरानी आगे बढ़कर—द्रवित भाव से, दिनेश के बालों पर हाथ फेरने लगीं। दिनेश, जैसे लड़खड़ाता-सा पीछे हटा और कोने में पड़ी कुर्सी पर बैठ गया। स्वरूपरानी उसे संभालती हुई—आगे बढ़ आईं। दिनेश कुर्सी पर बैठा व स्वरूपरानी खड़ी थीं। दिनेश ने अपना मुँह उनकीजाँघों में छिपा लिया और पीछे हाथ फँसा कर उन्हें अपनी ओर दाबे बैठा रहा। कभी वह अपने सर को इधर और कभी उधर.....या कभी जल्दी-जल्दी दोनों और घुमाकर—राड़-सी उत्पन्न करता रहा।

वह एक अभिनय था, क्षमा याचना थी अथवा भावी गति-विधियों की पृष्ठ-भूमि, दिनेश भली प्रकार जानता था ।

और अभी-अभी ऊपर मे 'दो पैग' के बराबर मात्रा का गिलास भर कर वह नीचे उतरा था । और उसे.....

लगते सब एक समान.....

उसके समक्ष नारी के सब तत्व बराबर जो हैं । उसके वासनारूपी कोड़े के समक्ष सब शरीर नग्न, जैसे नारी का उभरा-दबा मांसल रूप ही शारीरिक उपभोग का चिरन्तन सत्य । और वह रह-रह कर स्वरूप-रानी को भींचता । स्वरूपरानी सरल भाव में उसकी सिसकियों को सहलाती रहीं और वह सर और मुँह से.....उनके मांसल भाग को दाबता रहा ।

और दिनेश की वासना का जागरूक शैतान कभी दब कर सांस लेना नहीं जानता था । वह सदैव क्रियाशील, गतिशील जो रहता था । और दिनेश के समक्ष.....स्वरूपरानी का शरीर भी ठोस कूंदन सा था । उनके कपोलों की रक्तिमा के आकर्षण को भी.....वह कनखियों से देखा करता था, न । स्वरूपरानी के शरीर की प्राकृतिक गठन में—प्रसव की पुनरावृत्तियों के विपरीत भी.....यौवन की पर्याप्त से अधिक मात्रा शेष थी और उनकी त्वचा का गौरापन.....

तभी स्वरूपरानी ने उसके कंधे थपथपाते हुए कहा — “चलो उठो । मैं तो कुछ नहीं कह रही हूँ । उस बात का जिक्र ही क्या ? चलो उठो ” ।

और दिनेश ने आशंकाओं का पहाड़-आसुओं में बहा डाला ।

सामने लता.....द्रवित-सी, आसक्त-सी, समर्पित-सी, खड़ी थी व सहानुभूति में.....अम्मा जी के स्थान पर स्वयं आकर लिपट जाना चाहती थी किन्तु व्यवहार का संयम—उसमें पर्याप्त था ।

लता के निकट ही धूमने जाने की तैयारी में, पीली आकृति में उदास अमिता खड़े-खड़े दिनेश का कौतुक-कंदन देख रही थी । उसके-

मन के भाव—तिरस्कार की पर्याप्त मात्रा को—आकृति में परिलक्षित कर रहे थे और तभी लाल आंखों में—स्वरूपरानी के वस्त्रों में देर तक दबे रहकर उभरा सा—भरा सा—लाल सा चेहरा बाहर करते हुए, दिनेश एक बार अपने चारों ओर देख गया। लता व अमिता की धुँधली सी आकृति.....काली पुतलियों के आगे छाये आंसुओं की तिलमिलाहट में दिखी और स्वरूपरानी हट आई। वह उठा और बगल के कमरे में कपड़े बदलने चला गया। उसका सूटकेस वहीं रक्खा था किन्तु इस क्षण चाचा जी वहाँ नहीं थे।

दिनेश को लेकर सभी चले आये “हैगिग-गार्डेन”।

इस समय सब हँस-बोल रहे थे। सबके मन खिले-खिले व चेहरे उभरे उभरे थे। अमिता के मन की टीस भी—वार्तालाप की सरसता व हास्य में अनेक बार दब कर भी दबी पड़ी थी।

और “हैगिग-गार्डेन”—हरीतिमा, प्राकृतिक सजीवता व फैलाव का वह सरस-सुखद वातावरण—रंगबिरंगे फूलों की वे सलोनी तितलियाँ, ऊपर उड़ते भरमाते भ्रमर, झुरमुटों के घेरे में जहाँ प्रकृति अपनी अठल्लेलियाँ करती हैं—जहाँ सुबह—शाम का प्राकृतिक मिलन—प्रति-दिवस होता है—जहाँ गुंजन की मूक ध्वनियाँ लहरा कर वृक्षों-पेड़ों को बरबस इतरा देती हैं, जहाँ नर्तन के मुललित पग-चाप पाकर प्रकृति-नटी भूम-भूम जाती है—खिल-खिल उठती है। जहाँ पराग-सर्वत्र ऐसे छाया दीखता है जैसे मानव पर छाया निरभ्र नीलाकाश।

और हरी घास के तल-ऊपर बने कई गोल-चौकोर ‘लान’, उनकी सीढ़ियों पर इतरा कर उतरती प्रकृति से भी सुन्दर रूपसियाँ—प्रकृति से भी सुन्दर, इठलाते, उछलते कूदते, सलोन, मोले नन्हें-मुन्ने बालक, प्रकृति से भी सुदृढ़, कठोर, भयंकर, चेतन-अचेतन पुरुष.....

इस सबका मिला-जुला वातावरण, मस्ती में भूमती टोलियाँ, उभरती नवेलियों की इतराती सी किलकती सी तस्वीरें।

और 'हैगिग-गार्डेन' का वह विस्तार—मनोरंजन और आनन्द के लिये—माली की करामात से बनी झाड़ियाँ, पेड़ों, पत्तियों और दूब पर काट कर बनाई अनेक कृतियाँ—वे मोर, हिरन, खरगोस, बत्खें इत्यादि ।

और खिलखिला कर, भाग कर, मदमाते आते हुये प्रिय या प्रियसि के स्वागत में बनाये गये हरीतिमा—के द्वार—उनपर झूम कर पड़ते गहरे लाल-नीले फूलों के गुच्छे बरबस—उन कपोलों उन श्रोठों को ज्यों झूमने को—आतुर—प्रतीक्षा कर रहे हों ।

उस किलक में जब माथे और कपोलों पर पड़ी अलकों के साथ—पास से निकल जाने पर बरबस झुककर आ जाता हो कोई फूल या वृक्ष की कोई हरीतिमा—भरी—लाल—कोपल—किसी अप्सरा-सी सुन्दर प्रतिमा पर ।

वहीं आ बैठा 'रोमैन्टिसिज्म' में 'रोमांस' भरा यह दल—लता, अमिता, दिनेश और स्वरूपरानी सहित छोटे बड़े चार-पाँच बालकों सहित ।

पुलकित से—ये सब—देर तक वहाँ विभिन्न वार्ता करते, घास पर लेटे-बैठे; जमे रहे ।

आज दिनेश—बहुत सीमित बना रहा । वह निरन्तर स्वरूपरानी से ही वार्तालाप करता रहा । लता निरन्तर अमिता से बातें करती रही । बालक नौकरों के साथ इधर-उधर घूमते फिरते रहे ।

और वहीं छिड़ गई लता व अमिता में वार्तालाप की लड़ाइयाँ । कभी अमिता लता की बात काटती तो कभी लता अमिता की । और चर्चा का विषय जो सदैव रहता है तुरन्त के आकर्षण का प्रसंग । जो वर्तमान में चल रहा हो—जो भावी के द्वार खोलने को प्रस्तुत हो—वही प्रसंग बौद्धिक तत्वों को कंरोचता, मांजता व निखारता है । तभी कभी मानसिक द्वन्द्व अथवा मानसिक विवेचन की घुमेड़ से निकल आता है नवनीत; अनेक बार गरल भी ।

दूब के एक टुकड़े को मुँह में चबाते हुये लता कह गई—“अमिता सुम तो इन बातों में बहुत पढ़ चुकी हो—यह आँखों के सामने आने भर से मन में कैसी-सी हलचल मच उठती है ?”

लता लेटी थी व अमिता की दृष्टि लता की भाँति नभ के उड़ते परिन्दों पर न टिके होकर दिनेश पर टिकी थी जो उस क्षण स्वरूपरानी के जूड़े पर कई सफेद व लाल फूल लाकर खोस रहा था और स्वरूपरानी—मौन-स्वीकृति में, बिना दर्पण के ही, पुष्प-गुच्छों से भरे जूड़े के सौन्दर्य की कल्पना में खिलखिला रही थीं ।

उस क्षण दिनेश को स्वरूपरानी भी परम-सुन्दरी प्रतीत हो रही थीं । दिनेश तो मानता है न कि सौन्दर्य तन का—मन का ही धन तो है ।

थोड़ी-थोड़ी देर में वह कनखियों से लता को भी निहार लेता किन्तु उस संध्या के बाद की अमिता की उदासी—उसकी समझ के घेरे के बाहर पड़ी, तड़प रही थी ।

तभी अमिता ने साधारण रूप से लता की बात का उत्तर देते हुये कह दिया—“रेडियो-एक्टिविटी ।”

“रेडियो-एक्टिविटी’—क्या ? लोग कुछ गाने-बजाने तो लगते नहीं हैं । ऐसे में तो और गुम-सुम.... ।”

“तो तू कर चुकी ‘रोमांस’ । अरे मूर्ख—कल, मिलकर मन को जो शीतलता मिली, वही चाह रहती है कि नहीं—हर समय, बोल ।”

“शीतलता”, कल से तो जैसे उत्तेजता.... और बढ़ गई हो ।”

“तो तू अब मरी । इतने तूफान के बाद भी अगर उत्तेजना बनी है तो बस तुझे पार लगावन हार—बस यही है—जो सामने बैठा—अम्माजी से इठला रहा है ।”

और लता घास पर उलट कर पेट व सीने के बल गर्दन उठाकर सामने देखने लगी । सामने से आते दृष्टिपात की धुमेड़ में उसका मन घड़क उँठा । उसके नेत्र सामने के नेत्रों को पीकर लौटे—फिर धूम—फिर लौटे और तब एक मुस्कान के साथ लता पुनः धूमकर लेट रही ।

इस अतिरेक के रोमांच में भी लता वह सब कुछ बहुत कुछ जानना चाहती थी—जो सम्बन्धों की गूँज में आते हुए अनुराग की विलोडन में मन को घोट रहा था—उबाल रहा था ।

इस क्षण अमिता भी लता की ही भाँति घास पर निकट ही लेट गई और अपना बायाँ हाथ लता के वक्ष पर टिकाते हुये वह कह गई—
“लता, अब कोई चाह कर भी तुम्हें रोक नहीं सकता अन्यथा”” ।”

“अन्यथा क्या ?” कहते हुये लता भी करवट लेकर अमिता से चिपट गई ।

वूप की चाँदनी—उन दोनों पर छाई हुई थी । ये लोग मेंहदी के ऊँचे पेड़ों के भुरमुट में एक ओर को बैठे थे । घूमने वालों के अन्य दल कुछ दूर से—देखते हुए निकल जाते ।

तभी अमिता बोली—“अन्यथा यही कि एक बात की गाँठ बाँध लो । प्रेम—के यौगिक रूप में ही उपासना करना । प्रेम का भोग कर गई तो मर जाओगी—मिट जाओगी । फिसलन में मर कर भी जीती रहोगी पर मरने से भी बुरी हालत में ।”

लता जैसे न चाह कर भी बात का विरोध करने को उफन पड़ी—
“मैं नहीं मानती । भोग का यह वश ही नहीं कि वह योग पैदा न करे—भोग में से एक दिन योग निकलने ही वाला है । ””हमें योग के प्रति सहिष्णु और सहानुभूतिशील होना चाहिये ।”

“लता””लता, तुम कह रही हो ?”

“हाँ, जो पुस्तक मैंने तुम्हें कल दी थी—उसे चाट तो रही हो पर पढ़ा क्या ?”

“ऐसी घृणा उपजेगी कि”” ।”

“जब आधार में प्रेम होगा तो””तो हम इन सब उलझनों से ऊपर बने रहेंगे ।”

“हाँ, यदि दोनों—परस्पर एक प्रकृति के हों । यदि दूसरा—विलास की, वासना की चरम अधोगति पर हुआ तो ।”

“तो मैं निभा लूंगी ।”

“इसी में भर मिटोगी, मेरी तरह,” और अमिता ने एक गहरी सांस भर ली ।

“अमिता, मन—मन की माँग करता है और तन—तन की । मैं मन की चाह में तन को आने ही कब दूँगी ?”

“क्यों, कल जो बायाँ गाल—रह-रहकर” और जब आलिंगन की वह कसन उभर आई थी तब” ।”

लता मौन हो गई । वह सचमुच कुछ सोचकर विचारों की तन्द्रा में डूब गई और तब अमिता कह उठी—“अरे भोली—प्रेम—इन नीच, पापी, लोलुप और” और जूठन चाटने वाले—उस सामने वाले जैसे कामी, कलुषित और निर्लज्ज—लोगों से प्रेम—की कामना ?”

लता जैसे तड़प उठी । क्या होगया अमिता को ? वह सोच गई अवश्य कुछ बुराई आई है अमिता में—उसके प्रति, और वह कहने लगी—“क्या बात होगई जो तुम उसपर ही इतना बिगड़ रही हो ? अभी उसे जाने, तुम्हें, हुये ही कितने दिन हैं जो उसपर इतनी तेजी दिखा रही हो । क्या कुछ शैतानी या छेड़खानी कर दी उसने ? या मना कर दिया ?”

“लता” ।”

“तुमने तो मुझसे वादा किया था कि तुम मेरा-उसका प्यार करा कर ही रहोगी ।”

“लता, बहुत बुरा हुआ । तुम ऐसे चंगुल में—अनजाने फँस गई, बहुत बुरा हुआ । यह सब पाप मेरा है । मैं सोच रही हूँ—जिस अशान्ति को मैंने इन दस-पाँच दिनों में ही—अपने को बेचकर मोल लिया है उससे जीवन भर मैं तड़पती रहूँगी—ऐसा होना ही चाहिये । ऐसा होगा ही, ” और अमिता उठकर बैठ गई । अपनी साड़ी और बालों को ठीक करते हुए उसने लता से कहा—“लता, चलो । घर चलो ।”

अमिता को देखकर—उसकी बातें सुनकर लता हैरान थी । उसके इस अनायास भाव-परिवर्तन पर वह नाना प्रकार की धारणायें बनाने लगी ।

वातावरण में एक खलबली मची ।

दिनेश के अनुरोध पर भी—इसके अनन्तर वहाँ कोई रुका नहीं ।

होटल आने पर अमिता को अपने पिताजी का तार मिला जिसमें माँ की तबीयत खराब लिखी थी और उसे तुरन्त बुलाया गया था ।

लता मसोस कर रह गई । अमिता के जाने की बात सामने आने पर लता को लगा जैसे कहीं उसके चले जाने पर उसके नव-पल्लवित अनुराग पर कोई बाधा न आ जाय । वह सोच रही थी—मन का स्वार्थ था, अमिता के रहने पर उसे बड़ा सहारा था । आगे भी बड़ा काम बनता ।

किन्तु अमिता रात की गाड़ी से चली गई ।

जाते समय दिनेश ने उसे स्टेशन पहुँचा आने की बात कही जिसको उसने मना कर दिया और वह जीवन का एक भीषण विषाद तन-मन में बावें दिनेश से ओझल हो गई ।

दिनेश लता में भूम गया और लता दिनेश में डूब गई ।

मिलन-व्यापार के उन मधुरिम-क्षणों में होटल के नीचे-ऊपर के कमरों में—दीवारें नाच उठीं । स्वरूपरानी की, अनदेखी व उदार छूटने, अनुराग को खुल खेलेने का समुचित अवसर दे डाला और अब अपरिचित नहीं—युगल-प्रेमियों की स्नेह-ग्रन्थि कसती चली गई ।

केलि-रत दिनेश व लता के आनन्दातिरेक में—तभी एक व्याघात उपस्थित हुआ ।

चाचा जी कुढ़ रहे थे । वे अपने हाथ से दिनेश को पीट कर भगा देने की तबियत रखकर भी स्वरूपरानी के कारण मौन थे । स्वरूपरानी उन्हें समझा कर उनके जलते उफान पर छींटे मार देती थीं । और—चाचाजी अपनी काम-लीलाओं में, सोच समझकर हठात् चुप हो जाते ।

और—शान्तिस्वरूप लता के चाचा जी के सगे बड़े भाई थे । स्वरूपरानी उनकी द्वितीय पत्नी होते हुये भी चाचा जी को—या चाचाजी स्वरूपरानी के लिये—मातृ-पुत्र वत् किंचित नहीं, कभी नहीं, कदापि नहीं । भारतीय नैतिकता का आदर्श चाचा जी को अपने लिये नहीं लता को समझाने के लिये था तभी लता या वातावरण पर उसका प्रभाव—न्यूनतम से भी कम था ।

जब दिनेश, इतने निकट आ ही गया तो लता ने एक दिन उससे बता ही तो दिया—“शादी के, पहले चाचाजी व अम्माजी को लेकर बड़े तमाशे बन चुके थे। लेकिन कारण कुछ ऐसे बने कि अम्माजी की शादी पिताजी से हो गई। लोग कहते अब भी बहुत कुछ हैं—घर वाले भी, किन्तु कभी कोई बात सामने नहीं आई है……।”

और अपने इतरा पड़ने पर जब लड़के-लड़कियां—माता-पिता के गुण-दोषों पर भी आस्था की दृष्टि रखते हैं। और उनके मुँह भी दबे-उभरे खुल जाते हैं।

सचमुच एक दिन—लता व दिनेश जब बाहर से घूम कर आये तो स्वरूपरानी व चाचाजी को उन्होंने चिन्त्य स्थिति में पाया। लाज में ये दोनों तो ड्राइङ्गरूम की ओर चले गये और स्वरूपरानी जब व्यवस्थित होकर, वीच के कमरे में आई तो उन्होंने देखा कि नौकर एक ट्रङ्क व नया बेडिंग कमरे में लेकर घुस रहा है।

और लता व स्वरूपरानी दोनों ही सहम कर रह गईं जब उन्होंने सुना कि—“बाबाजी, आ गये।”

चाचाजी के दो पत्रों ने दो काम किये। उन्होंने शान्तिस्वरूप को जो पत्र लिखा था उसके आधार पर उनके स्थान पर उनके पिता बम्बई चले आये क्योंकि शान्तिस्वरूप स्वयं किसी आवश्यक कार्य के बहाने कहीं आनन्द मनाने बाहर गये हुये थे और जब कमलस्वरूप ने अपने छोटे पुत्र रामस्वरूप का पत्र पढ़ा तो उनकी नसों का रक्त खीलने लगा और वे उसी आवेश में चल पड़े।

दूसरा पत्र रामस्वरूप ने अमिता के पिता को ग्वालियर भेजा था। उसी आधार पर उनका तार आया और अमिता को वे ट्रेन पर बैठा आये।

रामस्वरूप का प्रणय-व्यापार तो भरे-पुरे घर में ही अवाध-रूप

से चल रहा था अतः उनको तो पिता के आने पर कोई उलझन न हुई किन्तु लता चीख कर रह गई ।

उसकी स्वतन्त्रता छिन गई । बम्बई की धुमाइयाँ बन्द हो गईं, और वह जैसे पिंजड़े में बन्द हो गई ।

किन्तु परिस्थितियाँ व्यवस्थाओं का भी जमा देती हैं ।

लता को नीचे के फ्लैट पर वह स्वतन्त्रता कहाँ मिल पाती थी जो 'बाबाजी' के आने पर दिनेश के आवागमन पर लगे प्रतिबन्ध के कारण उसे ऊपर के कमरे में मिलने लगीं ।

अब यह बात भी विदित ही थी कि दिनेश ऊपर ही रह रहा है । उसका बेडिंग व ट्रङ्क भी ऊपर ही लौट गया था ।

और अब—प्रणय-प्रसार में लता की सीमायें खुल चुकी थीं । उसकी वह दृढ़ता, विचारों की गहराइयाँ, व्यवहारों की मान्यतायें, अपने को सर्वथा श्रद्धा रखने की आस्थायें टूक-टूक हो चुकी थीं, न; और तभी उसके पैर भी खुले । तन-मन भी खुले ।

और वह चुपचाप—अवसर पाकर, दिन में एक-दो बार दिनेश के कमरे में जाकर सीत्कार का मधुमय स्वाद चख आती । किन्तु एक स्थिति में वह अविचल थी, सुमेरु की भाँति दृढ़—और वह थी शारीरिक पवित्रता की आस्था । इतने पर भी कौमार्य की पवित्रता पर उसने आँच नहीं आने दी थी ।

अनेक अवसरों पर दिनेश—लता को झुककर थाम लेता किन्तु लता दृढ़तर होकर—चतुरता की अंगड़ाई में, दिनेश को भुलावे में डाल कर, छिटक कर बच भागती और तब दिनेश—प्रतीक्षा की सांध्य-बेला में दबकर रह जाता—निरन्तर भावी प्रतीक्षा के संतोष में घिर कर ।

कमलस्वरूप से चाचाजी ने विस्तार में सारी घटना का विवरण दे दिया। अब, प्रतिदिन की—गतिविधियों की चर्चा कर दी और तब यह भी बता ही दिया कि वह 'शैतान' ऊपर ही कमरा लेकर ठहरा हुआ है।

स्वरूपरानी के विरोध पर भी कमलस्वरूप ने एक न सुनी और सारे परिवार को देहली लाद दिया।

यों बम्बई की अठखेलियों की समाप्ति तो हुई किन्तु दिनेश भी किसी प्रकार आँखें बचाकर फ्रान्टियर-मेल में उसी डबे में बैठा जिसमें स्वरूपरानी व परिवार ने सफर किया था।

स्वरूपरानी को दिनेश से कभी विरोध नहीं रहा अतः उन्होंने दिनेश के साथ चलने का भी किंचित विरोध नहीं किया।

सेकिंड क्लास के उस डबे में कुल मिलाकर छे 'बर्थ' थीं। नीचे की एक 'बर्थ' में स्वरूपरानी व दूसरी 'बर्थ' पर लता लेटी थी। लता के ठीक सामने ऊपर वाली 'बर्थ' पर दिनेश का बेडिंग शोभा दे रहा था। वह 'बर्थ' स्वरूपरानी की 'बर्थ' के ऊपर पड़ती थी अतः दिनेश के संकेतों में गुंजता क्रिया-कलाप, तिनके की ओट की भाँति, स्वरूपरानी से, अदृश्य होकर भी लता के ठीक सामने था। लता के ठीक ऊपर की दूसरी 'बर्थ' पर बच्चों के लेटने की व्यवस्था कर के दोनों नौकर सर्वेन्ट में चले गये थे। नौकरों का साथ रामू ने भी दिया।

मित्रवर अक्षय बन्धु इस बार इण्टर-क्लास में सफर कर रहे थे। कमलस्वरूप व रामस्वरूप दोनों ही कुछ दिन और रुकने के ध्यान से बम्बई ठहर गये थे।

शेष दो 'बर्थों' में से ऊपर वाली पर एक अतीव-सुन्दरी-स्त्री बम्बई से ही चित लेट कर यात्रा का सुख लूट रही थी।

उसके साथ की दो अघेड़ स्त्रियाँ एक-साथ—एक ही बर्थ पर लेट-बैठकर सफर कर रही थीं। इन स्त्रियों के साथ कई पुरुष यात्री भी थे जो पीछे के डबों में यात्रा कर रहे थे व स्टेशन आने पर उनमें से कोई न कोई इनके निकट आकर हँस-बोल जाता था।

ऊपर लेटी महिला की वार्ता में एक विचित्र-सी शोखी टपकती थी और इनके साथियों में जब भी कोई कम्पाटमेंट में आता किसी न किसी रूप में इन देवी जी से छेड़छाड़ करता और ट्रेन रेंगने पर उतर कर अपने डब्बे में चला जाता ।

एक विचित्र-सा वातावरण था ।

स्वरूपरानी व लता भी हैरान थीं व दिनेश तो जैसे लता व वातावरण दोनों को ही भुलाकर केवल एक और केन्द्रित होकर रह गया था । लता कनखियों से दिनेश की आकृति के बदलते रंग देखती, तो कभी मधुर मुस्कान में डूब जाती । कभी सोच में पड़ कर दिनेश के प्रति अनेक कल्पनायें बनाती और मिटाती ।

फ्रान्टियर-मेल द्रुत गति से देहली की ओर दौड़ रहा था ।

कम्पाटमेंट में केवल दिनेश व निकटवर्ती ऊपरी 'बर्थ' पर लेटी महिला के अतिरिक्त सब सो रहे थे । महिला की आकृति में सौन्दर्य के फ़िलिमिलें दूधिया प्रकाश की सी दीप्ति प्रकाशित थी । वेश-भूषा के बनाव-बुनाव में वह पूर्णतः आधुनिक बनी हुई थी । ब्लाउज की बनावट में केवल उसका उभरा अंग ही दब पाया था । शेष वक्ष, गले और नीचे के पेट का पूरा भाग-नात के सुनहले रंग को चमका रहा था । रह-रह कर वह अपनी साड़ी के छोर को हठात् कभी समेट कर दाब लेती और अनजाने के से कृत्रिम अभिनव में तब अपने वक्ष को पूरा उघाड़ लेती और जोर-जोर से सांस लेकर मांसलता के केन्द्र-बिन्दुओं को उठा-दाब कर नोकीला बनाती ।

उसके नेत्रों की अद्वितीय वनत में विचित्र-सा आमन्त्रण प्रकट होता जिसे वह कम्पाटमेंट के एक-मात्र पुरुष यात्री दिनेश पर रह-रहकर आरोपित कर देती ।

दिनेश भी निरन्तर उसकी रूप-माधुरी का पान करता, विचलित-सा, तकिये पर सर उठाये पड़ा रहा । थोड़ी-थोड़ी देर में वह यह देख लेता

कि सामने लता सो रही है या जाग रही है। उस क्षण उमे लता के अनुराग से विराग-सा हो रहा था।

रात्रि अधिक बीत गई थी। कम्पार्टमेंट की एक खिड़की से हवा का तेज झोंका आकर वातावरण में कंपन उत्पन्न करता और तब चारों ओर फैल जाता वैसे ही जैसे मन में कोई सुधि आकर पैठ जाती।

और इस समय वह महिला अपनी पूरी निद्रा में बेसुध सो रही थी।

दिनेश उठा। उसका दुःसाहस जगा। उसने बेडर, बेहिकक उस मांसल सुन्दरी के ओठ चूम लिये और खटाकू से नीचे कूद गया।

हड़बड़ाकर वह उठी। क्रोध अथवा संसर्ग के उद्वेलन में वह सिहर उठी और ज्योंही उसने इधर-उधर दृष्टि फेंकी—उसने देखा दिनेश की 'बर्थ' खाली थी और 'लेवेटरी' का द्वार बन्द किया जा रहा था। उसकी कुछ समझ में नहीं आया। उसे लगा स्वप्नावस्था में उसे कुछ भ्रम हो रहा है।

रूप पीने की वस्तु है, यौवन चखने की चीज है, कौमार्य परखने की बात है और प्यास—उसे कहीं भी मिले तृप्ति चाहिये, मिठास चाहिये। ऐसी सी मान्यता आज किस में नहीं? और दिनेश—वह उस अनहोने चुम्बन के मधुमय स्वाद में डूबा, चुपचाप, 'लेवेटरी' का द्वार बन्द करके बाहर आया।

उसने ऊपर झांका। उसे लगा जैसे चुम्बन के अतिरेक में पलक मूंदे वह अभी भी सो रही थी। उसने इधर-उधर निहारा—सब निद्रा-निमग्न थे।

तभी दिनेश आगे बढ़ा और निकट आकर उसने लता को गुदगुदा दिया। लता खिड़की की ओर मुंह किये सोई पड़ी थी। हड़बड़ा कर लता ने अलसाईं आँखों से घूमकर देखा—दिनेश उसपर झुका हुआ था।

संभलकर—लता ने एक दृष्टि—कम्पार्टमेंट के चारों ओर फेंकी—'कहीं कोई जाग तो नहीं रहा है'—और तब दिनेश ने झुककर लता के ललचायें ओठों पर एक छाप लगा दी।

इस सरल प्रहार से ही लता कराह उठी। और तब हाथ के संकेत से उसने दिनेश को उसकी बर्थ दिखाते हुये जैसे कहा—“चलिये, महाशय—ऊपर जाइये। कोई जाग गया तो।”

दिनेश ने पुनः लता को चूम लिया और तब किनारे आकर अपनी ‘बर्थ’ की जंजीर थामकर चढ़ गया।

पलकों की कोरों को किंचित उठाकर उस युवती ने दिनेश की सारी क्रियायें देखीं। और उसने सोचा—वाह, क्या खूब है! जिसको पाया—प्याला जानकर ओठों से लगा लिया। वह कल्पना में अस्त-व्यस्त हो रही थी कि लता को खिड़की की ओर मुँह करके सोता देखकर दिनेश के ओठ पुनः उसके आरक्त कपोलों को दो बार चूमकर जैसे ही पृथक् हुये कि ‘चट्ट’ की आवाज के साथ दिनेश का मुँह धूम गया।

तिलमिलाहट में दिनेश की दृष्टि जो घूमी तो उसे लगा कम्पाटमेंट के उस सन्नाटे में तमाचे की तन्नाहट ने एक तेज आवाज पैदा की है और एक ओर से लता की दृष्टियाँ घूमकर उसकी ओर टिकी हुई हैं और दूसरी ओर से युवती के नेत्र अपलक उसपर विषाद-वर्षा कर रहे हैं और उसका दायां हाथ जैसे दूसरे पल के लिये कुलबुला रहा है।

उस युवती ने अपनी दृष्टि एक पल के लिये घुमाई तो उसने देखा कि नीचे सामने की बर्थ वाली लड़की ने जैसे सब कुछ देखकर अपनी दृष्टि भूमि पर टिका ली है और तब उसने भी अपने को लौटाला, अपनी गर्दन घुमाई, हाथ यथास्थान टिकाया और तकिये पर सर रखकर लेट रही। उसका श्वासोच्छ्वास बड़ा तीव्र हो रहा था। लग रहा था मानो उसके वक्ष का कुछ भाग उठकर—उभरकर सेक्रेण्ड-वलास की छत के ‘ह्लाइट-इनेमिल’ से जा लगेगा।

जैसे रात्रि धुलकर सवेरा हो आया उसी भाँति दिनेश भी क्लृप्त के पर झाड़कर स्वस्थ वातावरण में उठ बैठा। नींद उसे सारी रात नहीं आई।

सुबह 'डाइनिंग-कार' का बैरा जब चाय लाया तो स्वरूपरानी की कई पुकारों के पश्चात् दिनेश बर्थ से उतरकर नीचे आया ।

भीपरा बाढ़ आकर जैसे अपने कुछ चिह्न छोड़ ही देती है उसी भाँति उद्घण्टता की बाढ़ के अनेक चिह्न कम्पाटमेंट के वातावरण में गूँज की प्रतिध्वनि उत्पन्न कर रहे थे ।

स्वरूपरानी ने—कई कप चाय बनाई और दिनेश, लता व बच्चों की ओर बढ़ा दी । दिनेश—गुमसुम चाय के प्याले में डूब गया ।

ट्रेन दौड़ रही थी । फ्रान्शियर-मेल की तीव्र गति और उसके पीछे दौड़ने वाले पेड़-पौदे, मैदान व छोटे-मोटे स्टेशन और पहियों की रगड़ से उत्पन्न होने वाला शोर"सबने मिलकर दिनेश के नेत्र व कान जैसे मूंद दिये ।

चाय—वह लिये बैठा रहा ।

नव-नव अनुराग के प्रथम-देवता के आचरण पर लता का मन गहरी साँसें ले रहा था । उसी क्षण स्वरूपरानी ने चाय का प्याला दे दिया । लता की दृष्टि शून्य में डूबी हुई थी व मन कल्पना लोक के अनचाहे आक्रोश में धुमेड़ें ले रहा था और तभी चाय का प्याला उसके हाथ से छूटकर कम्पाटमेंट की भूमि पर खील-खील होकर फैल गया । सारी दृष्टियाँ लता और तब उन टुकड़ों पर टिक गई ।

लता को लगा जैसे उसका मन टूटकर वैसे ही खील-खील होकर प्याले के प्रत्येक टुकड़े को चूम लेना चाहता हो । विषाद की वैसी-सी घटायें—

किन्तु लता को लगा जैसे कुछ हुआ ही नहीं था और वह अविचल व मौनभाव से सामने खेतों की भाग-दौड़ देखती रही । दिनेश समझ रहा था । वह उठा और चुपचाप अपनी बर्थ पर जा लेटा ।

“भाफ कीजियेगा—कल मैंने बेहद पी ली वर्ना……,” कहते-कहते उस बर्थ वाली युवती ने रात की चोट पर मरहम लगाने की चेष्टा की ।

दिनेश ने सोचा—बात समाप्त हो चुकी और तब उसने प्रश्न किया— “कहाँ से आ रही हैं ?”

“वह तो आपने देखा ही है । पूछिये कहां जा रही हैं ?”

“वही सही……।”

“उसका भी क्या कीजियेगा ? बस इतना ही बहुत है कि मैंने छोड़ दिया वर्ना मेरी पार्टी……।”

दिनेश ने समझा उसको दूसरी चची मिल गई और वह अगले स्टेशन पर ट्रेन रुकते ही अक्षय के पास चला आया ।

अक्षय ने बताया कि बानू किसी स्टेट के राजकुमार के साथ बम्बई आई थी और वीरेन्द्र ने जब सुना तो पता लगाकर वह भी पहुँचा । यहाँ आकर उसने ‘ग्रीन’ में कमरा ठीक किया, साजिन्दे ठीक किये और घेर-घार कर बहाने से उसे वहाँ ले आया……

“और तब……तुमने देखा ही ।”

“लेकिन, वो इंस्पेक्टर के बच्चे क्यों आये थे ? मेरे पास……।”

“मरते-मरते भी वानू की जबान से तुम्हारा नाम जो निकला था.....।”

“उस कम्बखत को भी मैं याद आया—मरते वक्त.....।”

“वह तो मरती ही थी तुम पर और फिर मरते-मरते भी नाम लेती रही.....।”

“अरे मैं इन सबको समझ चुका हूँ.....अच्छी तरह.....।”

“तभी अब तबियत बाहर के बजाय घरों पर चलने लगी है.....।”

“अक्षय, यह बात नहीं है। सचमुच मेरा मन उधर बरबस खिंच गया है.....” कहते-कहते दिनेश को रात के तमाचे का स्मरण हो आया। किन्तु अन्तर्मन से ही जैसे उसे लगता था कि वह सब कुछ नहीं है। क्लेश काहे का ? वह सब ठीक है—यों ही चलता है।

दिनेश न्यू दिल्ली स्टेशन पर ही उतर गया। उसने सोचा—व्यर्थ वह शान्तिस्वरूप के सामने यों क्यों पड़े ?

लता न मार्ग में, न स्टेशन पर विदा होते समय ही दिनेश से बोली।

दिल्ली आकर, दिनेश कई दिन तक लता के बंगले नहीं गया। लता की ओर से भी उदासीनता बनी रही। बम्बई से लौटने के पश्चात् का वह सन्नाटा और दूरी मन को कंरोच रही थी।

लता अपना मार्ग निर्धारित करने में कुछ समय चाह रही थी। वह गूढ़ चिन्तन कर रही थी। स्नेह की आस्था, नैतिकता की चेतना, एक-निष्ठा का जानामाना विश्वास—प्रणय की अस्थिर-सी अवस्था में आराध्य की स्वीकृति में, कुछ गुण-गान करना चाहता था; किन्तु सिवा दोषों के पात्र में कहीं गुण ढूँढने को भी नहीं मिल रहे थे। और तब वैसी-सी अवस्था में कोई कैसे जीवन-नौका को ऐसे नाविक के सहारे तैरने दे जिसमें यह डर बना ही रहे—प्रतिक्षण—कि कहीं वह लेकर ही न डूब जाय—तब लता का शिशु-अनुराग घुटनों न चल कर खड़ा होना चाहता—किन्तु खड़ा हो कैसे अभी पैरों में लड़खड़ाहट जो बनी हुई थी।

और लता—सोचती, दिन-दिन भर खूब सोचती। कहीं उसका मन नहीं लग रहा था। दिनेश के आचरणों की बात ध्यान में लाकर वह जब भी अपने को कहीं रिझाना चाहती तो वह कराह का अनुभव करती। जीवन में कहीं मन डोला भी तो वह.....किस पर और कैसी-सी मानसिक दुरावस्था में ?

स्वरूपरानी ने भी दिनेश की चिन्ता नहीं की। अधिक दिनों बाद वे लौटी थीं अतः घर की सम्भाल व व्यवस्था में व्यस्त हो गईं।

हां, इस बीच में एक दिन दिनेश की भेंट शान्तिस्वरूप से हो गई थी। दोनों ही घुंघरुओं की रुन-भुन में तल्लीन हो गये और जब उठे तो कार में बैठते-बैठते भी देर तक—सड़क पर खड़े ही खड़े—बात-चीत होती रही और तब शान्तिस्वरूप ही दिनेश को अगले दिन बंगले पर आने का निमन्त्रण दे आये और इधर बहुत दिन से न आने की शिकायत भी उन्होंने कर ही दी। शान्तिस्वरूप अभी भी अन्तरङ्ग में वैसे ही स्पष्ट थे। किसी के प्रति उपेक्षा के भाव लाना जैसे वे जानते ही न थे। हानि उठाते हुये भी जैसे वे अलौकिक-क्षमा-दानी थे।

मन में हर्ष, उत्फुल्ल, शोक, क्लेश, क्षोभ, घृणा, श्रद्धा, स्नेह, अनुराग सभी उत्पन्न होते हैं और विलीन भी। किसी की भी दशा स्थिर नहीं रह पाती। रह जाय तो हर्ष और शोक दोनों ही दशा में व्यक्ति या तो विक्षिप्त हो जावे या जड़ होकर रह जावे। वह मन का ही तो परिवर्तन है जिसे हम जीवन के चक्र की संज्ञा दिये हुए हैं। रात-दिन के धूमते पहिये में मन ही तो मानता है कि अमुक स्थिति दिन व अमुक रात है। इसके विपरीत तारों घिरी रात को सारे विश्व की मान्यता यह निश्चित कर ले कि उस काल को दिन कह कर पुकारा जावेगा, तो सूर्य से उत्पन्न दिवस रात होकर ही रहेगा।

और जो यह कहते हैं कि हमारे सम्बन्धों की दुहाई में हमारे अनुसार—विचार—व्यवहार—नीति—रीति माननी होगी, रात को

दिन और दिन को रात कहना होगा तो, हम जैसे चलें, चलना होगा, हम जैसा कहें करना होगा, हमारे दोषों को गुण मान कर ही दण्डवत् श्रद्धा करनी होगी—तो मन को मानना ही होगा। अन्तरात्मा की पुकार की गुंज कुछ भी हो—यदि हमारा मन मानवगत सम्बन्धों को विच्छिन्न रूप में नहीं साधना चाहता है तो मन के राजा का हुक्म पूरा ही करना होगा—उसकी बात माननी ही होगी जिसको मन ने मान लिया है—और मन ने यदि दिनेश को माना है तो दिनेश—कृपा का, क्षमा का, श्रद्धा का—न जाने किस महानता का पात्र है ही। क्षणिक विराग-विषाद जो लता के मन में था वह समाप्त हुआ ही।

तभी न्यू देहली स्टेशन पर उतरने के पांचवें दिन दिनेश की कार का हार्न गनगनाता हुआ—लता के बंगले के 'पोटिको' में आकर शान्त हो गया।

सिगरेट का कश खींचते हुये दिनेश चूमा तो उसने देखा कि लता बंगले के लान पर एक आराम कुर्सी पर बैठी है—दूसरी कुर्सी पर उसके दोनों पैर फैले हुए हैं और अपनी दाहिनी गदेली पर अपनी ठोड़ी टिकाये वह किसी गहरे विचार-सागर में तैर रही है। पास ही छोटे-छोटे बच्चे गेंद खेल रहे थे। दूसरी दृष्टि में दिनेश ने देखा कि बंगले का बरामदा, कमरे व सड़क निर्जन व निःशब्द हैं। तभी वह लता के सामने आ खड़ा हुआ।

आश्चर्य और अतिरेक की मुद्रा में लता ने दिनेश के स्वरूप को देखा—उसकी भाव-भंगिमा में अपने से एक मुस्कान दौड़ गई और स्नेहिल-व्यवहार में पली लता के दोनों हाथ, अनायास ऊपर उठ गये। अपने फैले पैरों को हटा कर वह उठ खड़ी हुई और तब अपनी गर्दन किंचित झुका कर वह मौन-मुखर सी नेत्रों को भूमि पर गड़ाये, खड़ी होगई। दिनेश ने आगे बढ़कर उसके सिर को चूम लिया।

दिनेश कुछ आगे बढ़े इसके पूर्व ही धीमे स्वर में लता कह उठी—
“बैठिये।”

पांच दिन नहीं पांच वर्ष के इस दीर्घ काल में चिन्तन और निर्वासन की-सी दशा में सोच-सोच कर लता ने अपने आपको इतना थका लिया कि उसका मन—बस अब केवल प्यार की छांह और दिनेश के दर्शन को ही आतुर हो उठा। कुछ-कुछ झुटपुटा हो रहा था। दिनेश अपने प्यार-व्यवहारों में पूर्ण कुशल होने के साथ ही पूर्ण साहसिक भी था। उस उदासीनता, उस अनबोले, उस 'गैप' को दूर करने के हेतु उसके पास अनेक सरस व सजग उपहार थे और तब अपने मन के जागरूक अनुरोध पर उसने बैठे ही बैठे अपनी आकुल बाहों में लता को भींच लिया।

बच्चे अपने खेल समाप्त करके लान से कमरों में जाना चाह रहे थे तभी उनकी उछलती गेंद उछलकर दिनेश के हाथ पर आ पड़ी और उस की चोट से सिगरेट का 'ऐश' ऐश के जादूगर पर चिपक गया जिससे एक जलन-सी उसकी उंगली पर हुई। दिनेश हँस दिया—बच्चे हँस कर भाग गये। लता की हिरनी-सी आँखें चंचल होकर आगे बढ़ीं—उसने पूछा—“देखूँ—कोई चीज लाकर लगाऊँ।” तभी उसकी बढ़ी उँगलियों को अपने हाथ में लेकर दिनेश देर तक अपनी पलकों पर फेरता रहा।

कुछ देर यों ही वातावरण मौन बना रहा तब दिनेश ने निस्तब्धता भंग करते हुये कहा—“कुछ नाराजगी है ?”

अपनी भीहों व माथे पर तयोरियां चढ़ाते हुये लता ने कहा—
“कैसी ?”

“जैसी देख रहा हूँ.....,” कहते-कहते उसने अपनी उँगलियों से लता के बालों को उलझा दिया।

“उससे क्या ? किन्तु आपने ऐसा कुछ सोचा ?” लता ने अपने सिर को किञ्चित हटाते हुये कहा।

पुनः वातावरण शान्त बना रहा। बरामदे व कमरों में बत्तियां जल गईं और दिनेश ने प्रस्ताव किया—“चलो, पिक्चर देख आंवे.....।”

“पिक्चर, नहीं—मुझे मां के साथ बाजार जाना है।”

“यह नाराजगी नहीं है ?”

“बिलकुल नहीं। मैं आपके साथ सिनेमा गई ही कब हूँ ?” लता ने मुस्कराते हुए बात टालनी चाही।

“मेट्रो—बाम्बे, ‘प्यार की जीत’—,” कहते हुये दिनेश पुनः लता पर भुंक गया।

लता मौन बनी रही। उस छेड़-छाड़ का विरोध वह न कर सकी। अतिरेक में वह भी डूब रही थी। यौवन-रस में भीगे अंग-प्रत्यंगों की चाह.....वह मस्तिष्क की किसी कंरोचन का साथ नहीं देती।

श्रीर एक चीख के साथ उसने अपनी कुर्सी शीघ्रता में पीछे सरकाते हुये कहा—“सीधे बैठिये, यों खुले खजाने।

“हां, खुला खजाना देख कर।”

लता लजा गई और दिनेश हंस दिया। उसने पुनः कहा—“चलो पिक्चर देख आवें।”

“नहीं, बम्बई की बात जाने दीजिये। वहाँ की बातें क्या यहां भी बोहराई जावेंगी ?”

“क्यों ?”

“नहीं, कभी नहीं,” और मन में लता सोचती जा रही थी यों समझ पाकर मैं कितनी विवश हो जाती हूँ। तन-मन की सुधि ही नहीं रहती किन्तु इस समझ बैठे व्यक्ति को आचरण की उद्दण्डतायें, रोद्ध नई शिकायतें और ओफ! मेरे ही सामने उस दिन ट्रेन की वह घटना। यह दिलेरी और तमाचा भी कसकर पड़ा होगा महाशयजी के। किन्तु उसने उस समय न कुछ कहा, न शोर मचाया—पर क्या कहती ? अनेक बार ऐसे में मसोस कर रह जाना पड़ता है। और कहने पर अपने पर ही आंच जो आती है। तो—यह भी क्या—जो चाहे जो होता रहे—किन्तु लघुता जो विरासत में मिली है हम लोगों को—प्राकृतिक व सामाजिक दोनों ही। किन्तु ऐसा नहीं होना चाहिये..... किन्तु इतने सब पर भी इतने सम्मोहन से आ घेरता है—यह दुष्ट.....

और उस क्षणिक शान्ति को भंग करते हुये लता ने कहा—“कहां जाइयेगा ? चलिये, मैं भी नहीं जाती । कुछ सुनाइये ।”

‘हां.....।’

मूँह में गुन-गुनाहट भर कर दिनेश कुट्टक उठा—

ध्यान मान का, अपमानों का
छोड़ दिया, जब पी हाला,
गौरव भूला, आया कर में

जब से मिट्टी का प्याला
साक्री की अन्दाज भरी
भिड़की में क्या अपमान धरा.....

और लता अनायास हँस पड़ी । अपनी शुभ्र धोती के छोर को दांतों में दाबते हुये वह बोली—“सिद्धान्त तो बहुत ऊँचे हैं ।”

दिनेश समझा । वह कुछ शर्माया । किन्तु तब विद्युत के उस झिलमिले से प्रकाश में न लता की मुस्कराहट स्पष्ट थी न दिनेश की लाज ही दिख रही थी । भीगी मिट्टी की गन्ध मन को मुग्ध कर रही थी । कभी भींगुर की चिटकन कानों में गूँज जाती । लान की घास व हरी-भरी पत्तियां-मौन, केवल भावनामयी होकर उन युगल-स्नेहियों की सरल वार्ता की मिठास का आनन्द ले रही थीं ।

लता के उस व्यंग्य से दिनेश तिलमिलाया और उसने लता की बांह पर एक चुटकी काटी और पुनः गुनगुनाने लगा—

देख रहा हूँ अपने आगे
कब से मासिक सी हाला,
देख रहा हूँ अपने आगे
कब से कंचन का प्याला,

बस अब पाया !—कह-कह

कब से दौड़ रहा इसके पीछे

किन्तु रही हा दूर क्षितिज-सी

मुझसे—“तुम”—मेरी मधुशाला”

“मुझसे—‘तुम’—‘मेरी’, यह ‘तुम’ तो कहीं है नहीं—तो यह आप अपनी ओर से जोड़ना चाह रहे हैं।” लता ने पुनः जोर से हँसते हुये एक प्रहार किया और कह गई—“यों—तुम—मेरी मधुशाला, दूर ही रहेगी, श्रीमान् जी।”

दिनेश सोच रहा था—आज लता को क्या हो गया ? कभी न बोलने वाली लता आज यों व्यंग्यात्मक ; ऐसी भयंकर कैसे हो उठी है ? पर—गात की धवलता में मेरी श्यामता—इतनी शीघ्रता में पैठ जावेगी, पैठ रही है—वह होना ही है—वह होकर रहेगा और वह बोला—“या तो पहले अपनी ही कह ली—जी भरकर।”

“अच्छा-अच्छा सुनाइये।”

कभी निराशा का तम धिरता
छिप जाता मधु का प्याला,
छिप जाती मदिरा की आभा
छिप जाती साक्री बाला

कभी उजाला आशा करके,
प्याला फिर चमका जाती
आँख मिचौनी खेल रही है
मुझसे मेरी मधुशाला।

लता मौन-मुखर बनी रही।

‘आ आये’ कहकर कर पीछे
करं लेती साक्री बाला
होठ लगाने को कहकर हर
बार हटा लेती प्याला

.....
.....

“तभी तमाचा पड़ जाता है, तेजी से क्यों जी लाला ?”

तभी सामने से शान्तिस्वरूप की कार हार्न देती हुई बंगले के फाटक में घुस गई ।

जैसे लता की उस बात पर दिनेश ने उस क्षण भी एक जोर का तमाचा फड़ने का अनुभव किया ।

वह लपका और लता को रोकने लगा ।

किन्तु, “पिता जी” कहकर लता लान से बाहर हो गई ।

× × × ×

शान्तिस्वरूप के निकट थोड़ी देर बैठकर दिनेश बड़े अनमने भाव से लता के बंगले से लौटा । आज जीवन में प्रथम बार वह पराजित-सा हो रहा था । आज प्रथम बार उसने लज्जा का अनुभव किया था । वह रह-रह कर क्षुब्ध व संकुचित हो रहा था । ‘लता के मन में कैसी प्रतिक्रिया है’—यह बात रह-रह कर उसे करोंच रही थी ।

अपनी प्रेयसि द्वारा प्राप्त व्यंग्य या अपमान—अथवा उसके समक्ष हुआ अपमान—व्यथित पी जाने को कभी तत्पर नहीं होता ।

इतना ही नहीं, वह आगे सोच रहा था—जब उसके कानों में स्वर गूँज गया था—शान्तिस्वरूप ने दिनेश के स्वागत-सत्कार के स्थान पर अपने ड्राइवर को सम्बोधित करके—तीव्र स्वर में कहा था—“ऐ ड्राइवर, देखो बाबू साहब से कहो गाड़ी ‘पोर्टिको’ से हटाकर ले जावें ।”

और लता वरामदे की सीढ़ी चढ़ते-चढ़ते सन्न रह गई थी—“और मैं, जो सामने ही खड़ा था तिरस्कार की उस पहली आवृत्ति को पीकर गाड़ी हटा लाया ।

और तब—“भाईजी, नमस्ते ।” के उत्तर में शान्तिस्वरूप की एक तीव्र दृष्टि मुझ पर पड़ी और वे कमरे में चले गये ।

शान्तिस्वरूप का वह व्यवहार—वैसा अपमान और तिरस्कार जब कि वे स्वयं मुझे बुला गये थे । यह क्या और क्यों हो गया ? अवश्य

कुछ बातें बाहर आई हैं। और शान्तिस्वरूप का वह पूर्व व्यवहार— जबकि वह उनसे दिन-रात में जितनी भी बार मिला उन्होंने उसकी बाहों में हाथ डालकर ही बातलाप की।

“कार ड्राइव करते हुये इस खिन्नता में वह अलक्षित-सा थोड़ी देर धूमता रहा और तब केनाट-सर्कस में एक ओर कार लगाकर वह— काफ़ी-हाउस में आ बैठा।

वहाँ बैठे-बैठे वह उठा और चल दिया।

तभी वह एक दूसरे ‘रेस्ट्रॉ’ में आ बैठा और बड़े धीमे स्वर में उसने बैरे को आवाज़ दी।

बैरा सामने आया और दिनेश को देखकर—कुछ समझते हुये, बिना कुछ कहे या पूछे लौट गया।

पैग के पहले “सिप” में उसने दृष्टि घुमाई तो उसे लगा वह सोते से जैसे जगा है। सामने देखकर वह हैरान होगया। “पैग” हाथ में हिला और सम्भला। ‘स्काच’ की बोतल लड़खड़ाई और रुक गई।

सामने की मेज़ पर अक्षय—“और—और वही—वही—सौन्दर्य-मूर्ति—वही—कम्पाटमेंट ; और इस क्षण भी दिनेश ने अपने हाथ से अपना बायां गाल सहला लिया। पर यह यहाँ कैसे ? और इस अक्षय के साथ ?

वह उठा और आगे बढ़कर उसने अपना हाथ बिना कुछ कहे अक्षय के कन्धे पर जा टिकाया। अक्षय धुत् था।

दिनेश से अधिक हैरानी उस युवती को हो रही थी। दिनेश वहाँ और वह जिस व्यक्ति के साथ है वह उस व्यक्ति के समक्ष सेवक अथवा अपराधी-सा सामने खड़ा है। अक्षय सचमुच बड़ा डरा-सा दिनेश के सामने उठकर खड़ा होगया था।

तब उस युवती ने सोचा—अक्षय ने तो उससे अपने को एक स्टेट का सेक्रेटरी बताया था तो क्या यही वह ‘हिज़-हाइनेस’ है—‘बट

एक्सर्डे'... यह तो वैसे नहीं दिखता। और अगर वह ही और उसने
हँसी के तमाचा लगाया हो तब, तब तो बड़ा बुरा हुआ।

तभी अक्षय ने दबे स्वर में—अपने कौ खड़े रहने में असमर्थ
पाकर—बैठते हुये कहा—“मिस मोलिनी, फेमस डान्सर फ्राम गोआ।”

दिनेश एक शुष्क हँसी हँसा और उसी मेज पर मोलिनी के निकट
बैठ गया। बैरा ने दिनेश का प्याला उसकी मेज से लाकर वहीं रख दिया।

तब अक्षय बोला—“ओडियन में परसों डान्स है।”

“‘ओडियन’ में,” दिनेश ने दोहराया।

“माई फास्ट फ्रेंड मि० दिनेश,” कहते हुये अक्षय ने दिनेश का
परिचय दिया।

मिस मोलिनी जो अब तक एकटक दिनेश के बायें गाल को निहार
रही थी—चौंकते हुये कह गई—“आई मेट हिम।”

और दिनेश थर्रा गया। अक्षय ने दिनेश की ओर संदेहपूर्ण दृष्टि
से देखा और तब मिस मोलिनी ने पुनः वाक्य जोड़ दिया—“लेट इट
गो। जाने दीजिये। नाऊ वी आर फ्रेंड्स, हियर।”

और दिनेश मन की करौचन में मौन हो रहा।

इतने ही में दिनेश उठ बैठा। अक्षय का हाथ पकड़कर उसे एक
ओर ले गया और तब दोनों पुनः आकर मेज पर बैठ गये।

ओडियन में होने वाले मिस मोलिनी के डान्स की घूम मची हुई थी। विशेष प्रचार द्वारा नगर भर में एक हलचल-सी भर दी गई और जैसे सारा नगर नृत्य और तारिका को देखने के लिये लालायित हो उठा। ओडियन के आगे की सड़कें, फुटपाथ व दूकानें, भीड़ को सम्भालने में असमर्थ हो रही थीं। एडवान्स-बुकिंग के बाद भी न जाने कितने पुरुष-स्त्रियाँ क्षीण आशा लिये—मिस मोलिनी की पतली थिरकती तस्वीर के बाहरी पोस्टरों को देख-देखकर कभी उलझे, और कभी सन्तोष में खड़े आकुल थे।

हाल में घिरे बैठे लोग पर्दा उठने की प्रतीक्षा में कभी चुपचाप बैठते तो कभी शोर-गुल से हाल की छत को ही उड़ा डालने की चेष्टा करते। नईदिल्ली के कनाट प्लेस-कनाट सर्कस में हर समय रूप और आधुनिकता का वह तैरता सागर—लगता था, जैसे सिमटकर हाल में बन्द होकर इठला रहा है।

और आकृतियाँ, एक से एक मोहक, रूप एक से एक मंदिर, यौवन एक दूसरे से अधिक थरता हुआ, सौन्दर्य निखरता हुआ, वेश-भूषा छवियों को संवारती हुई, भाव-भंगिमारों आकर्षण और आमन्त्रण के आह्वान में मचलती हुई, ड्रेसिंग की एक से एक डिजाइनों, ज्वेलरी की एक से एक बढ़ती हुई चमक के बीच धन वैभव जैसे लभरा पड़ रहा

हो, लुटा पड़ रहा हो उसी भाँति जिस भाँति कनाट-सर्कस के चारों ओर—दूर-दूर तक रूप और यौवन प्रतिपल लुटता रहता है। और ये ऊँची अट्टालिकाएँ आधुनिकता को समेटे, व्यस्तता को घेरे, ऐश्वर्य की ओट, विलास में लीन, वासना में लीन—प्रतिक्षण कुछ कहती, कुछ सुनती, कुछ करती, कुछ बनाती, कुछ बिगाड़ती हैं; किन्तु स्वतः ये सब मौन, भव्य और अविचल खड़ी रहती हैं, आदर्शों और नैतिकता का, उभरी गुम्बजों पर से कुछ संदेश देते हुये।

और ओडियन के आसपास और दूर तक पंक्ति-बद्ध चली गईं ये सैकड़ों दूकानें—एक-एक दूकान जैसे दूकानों का मोहाल; इनमें क्या है? इनमें क्या नहीं है? वह-वह बहुत कुछ है जिसे वैभव-विलास की रंगीनियों को क्रय करने वाले, हरे-पीले-नीले-हलके या गहरे रंग के कागज के टुकड़ों से—जो 'देशमुख' या 'तीन शेरों' की आकृति दावे हैं—हर समय खरीदते हैं।

यह कनाट-सर्कस—आज भव्यता का केन्द्र है; विलासिता का केन्द्र है; आधुनिकता का केन्द्र है; मानव जाति के आंशिक-इतिहास का केन्द्र है; साहित्य, संगीत और राजनीति का केन्द्र है; विज्ञान और अनुसंधानों का केन्द्र है; विश्व का केन्द्र है; मदमाते रूप और यौवन का केन्द्र है; शृङ्गार और प्रसाधन में—भारत में पेरिस के प्रचार का—केन्द्र है; दिल्ली में लाहौर की अनारकली की याद; दिल्ली में लन्दन के 'पिकाडेली' की याद; दिल्ली में न्यूयार्क की 'बालस्ट्रीट' की याद; दिल्ली में जर्मनी के 'लिनडन' की याद; दिल्ली में फ्रान्स के पेरिस के बाउलेवर्ड की याद; दिल्ली में इटली के नेपल्स की 'वाया-रोमा' की याद; दिल्ली में ग्रीस के एथेन्स के 'एफ्रोपोलिस' की याद; दिल्ली में टर्की के 'ग्रान्ड-ह्यूँ-डे-पेरा' की याद; दिल्ली में इजिप्ट के कैरो के खान-एल-खलील के 'ओरिएण्टल बाजार' की याद; दिल्ली में अफ्रीका के डरबन की 'पाइन-स्ट्रीट' की याद; दिल्ली में आस्ट्रेलिया के सिडनी की 'जाज-दि-थर्ड स्ट्रीट' की याद; दिल्ली में बर्मा के रंगून के 'स्ट्रैन्ड-रोड' की याद; दिल्ली में चीन के

हांगकांग की 'डेस बोएक्स और कनाट की याद; दिल्ली में जापान के टोकियो की 'गिन्जा' की याद; दिल्ली में रूस के मास्को की याद दिलाता है।

यहीं कनाट-सर्कस से घिरा—हूरी दूव का भरा-भरा चक्कर प्रेम का केन्द्र है।

रूप में उभरती स्त्रियाँ—अल्हड़ युवतियाँ, किलकती कुमारियाँ यहाँ इठलाती चलती हैं। पुरुष, युवक व अल्हड़ बछेड़े यहाँ विचित्र-सी कल्पनायें लिये—आशायें लिये भ्रूमते चलते हैं। मिलिट्री वालें, यहाँ ऐंठते—मूँछें व दाढ़ियाँ टेते हुये चलते हैं। 'फारेन-इम्पेसीज'—के पर्सेनल, चीन, जापान, टर्की, रूस, अमेरिका, थाईलैंड, हाईलैंड, हाजीलैंड, गाजीलैंड, इङ्गलैंड, हंगरी, इटली, स्पेन, पुर्तगाल, अफ्रीका, ईस्ट-वेस्ट-साउथ-नार्थ इण्डिया के विचित्र वेश में, विचित्र आकृतियों में, अपने विचित्र से—विभिन्न से—रंगीन भंडे फहराते—कारों में, पैदल भी, ठसकते निकलते चले जाते हैं।

जलयान, थलयान, वायुयान, शिप, हवाई जहाज, कार, ट्रैक्टरों से लेकर सूई तक की दुकान इसी ओडियन के इर्द-गिर्द—कनाट-सर्कस के चक्कर में विद्यमान हैं।

चीनी, जापानी, देशी, विलायती अनेक होटल, रेस्ट्रॉ, चाय, काफी, ग्रामलेट, घासलेट, नान, चपाती, गोशा, रोशा, डोसा, शोरबा, मटर, पनीर, टमाटर, आलू, रतालू ही नहीं, बागबाजार के रसगुले, बनारसी बरफी, आगरे की दालमोठ, बम्बई का चिवड़ा, दिल्ली का सोहन हलवा और न जाने क्या-क्या, कितनी-कितनी जानी-भूली चीजें—इसी कनाट-सर्कस के ओडियन के सामने, पीछे या अगल-बगल हैं।

साड़ी-ब्लाउजों के डिजाइनों और कर्टिंग ने अजन्ता-एलोरा की कलाकृतियों में उभरे वक्ष और नितम्बों के खुलाव को भी इसी ओडियन के जलवामु ने मात दे रक्खी है।

और यह ओडियन, यह सब का केन्द्र है। यहीं आसपास कहीं प्रेम—इठलाता है, इतराता है—चरम-तृप्ति प्राप्त करता है। कहीं मादकता भूमती है, यहीं कहीं जीवन भुक्तता है, कहीं प्यास बुझती है, कहीं अतृप्ति उभरती है, कहीं अनुराग उमड़ता है, कहीं प्रणय प्रकाशित होता है, कहीं दबकर विरह करोंचता है; कहीं प्रारम्भ और कहीं अन्त भी।

मिलन का सौरभ, प्यार का उल्लास, अंगड़ाइयों का लोच, नींद की दबन, श्वासोच्छ्वास की तपन, गात की अरुणाई, उसका अंगार—उसकी शीतलता—इसी ओडियन के घेरे में—निकट या दूर न जाने कितने पाते या खोते हैं।

यहाँ जब धूप निकलती है तो जागरण संदेश के साथ-साथ मानव की चेतना और व्यस्तता का हिमालय सामने आता है—यहाँ जब चांदनी छिटकती है तो मानव की कल्पनायें, भावनायें, वासनायें, यातनायें पलती, पनपती और विलीन होती हैं। दिन निकले आफिसों के वलकों की साइकिलों की घंटियाँ रुक नहीं पाती और दिन डूबे जब आफिसरों की कारें हार्ने के शोर में कतारें बनाती हैं तो लगता है—भारत में भूख, रोटी और शोक-दारिद्र्य कहाँ ? कैसा ?

और सच—यहाँ श्रमिक का वह रौरव नहीं दिखता जो लाल भंडे की चीख में विश्व को नंगा-भूखा मानकर भी कारों में लगा घूमता है।

किन्तु लगता है—यहाँ सब समान हैं—यदि अमेरिकी-डालर की चमक है तो कम्यूनिस्टों के मूक व्यापार—मूक प्रचार—दुनियाँ की चप्पा-चप्पा भूमि और जलवायु पर पंजा फैलाने की अखण्ड क्रान्ति की कड़क और कसक भी यहीं है।

‘अमेरिकन रिपोर्टर’ के साथ-साथ रूसी-चीनी समाचार भी स्वच्छन्दता से यहाँ छप-छप कर औरों को छाप रहे हैं। और इन्फर्मेशन डिवीजन के विभिन्न प्रकाशन भी यहीं बड़ी-बड़ी तनख्ताहें ब्राँड-ब्राँड कर,

बड़ी-बड़ी पुकारें उठाकर भी उसको नहीं दबा पाते जो इन 'लाल-समाचारों' में कस कर छप रहा है ।

तिरंगा—अटल—अचल—उच्चतम लहरा रहा है—किन्तु उसकी मनभावनी हरीतिमा, उसकी निर्मल, स्वच्छ, धवलता उसकी बासन्ती निखार—विश्व के किस कोने को भाई है ?

इंग्लैंड उसी की दबक से भागा । अमेरिका उसे चाहकर भी नहीं चाहता । रूस वह मुंह बाये—लालिमा में—दूषित रक्त का-सा कलुष छिपाये—छिपकर क्रियाशील है—सुख-समृद्धि-सम्पन्नता, स्वच्छता-धवलता और शान्ति तथा आनन्द को पी जाने के लिये । जो रोटी में भूखा तड़प रहा है उसको वह वैसे रोटी दिलाना चाहता है जैसे मार्क्स कहे वैसे नहीं जैसे भारत की प्राचीनतम सभ्यता और संस्कृति के मौलिक साम्यवाद में गान्धीजी दिलाना चाहते थे ।

और पाकिस्तान, टर्की, इजिप्ट—इनका भीतिक भेद—जन्मजात ईर्ष्या-प्रवृत्ति, तथा विश्व के समस्त देश—इन्हीं-किन्हीं के प्रश्रय में, इन्हीं-किन्हीं के घेरे में अपने दृष्टिकोणों को उतना ही समेटते व पसारते हैं जितने आदेश पाकर उनकी सीमायें टिकी हैं ।

किन्तु—कनाट सर्कस ने—विश्व के प्रत्येक घेरे को—एक स्थान पर लाकर—दिल्ली को विश्व का केन्द्र-स्थल बना दिया है । भावी यदि संसार की सभ्यता, संस्कृति, साहित्य व राजनीति को यों ही केन्द्रित किये रही तो भारत की केन्द्रीय सत्ता की दीवारों पर टंगी गान्धीजी की तस्वीरें पुनः हँस उठेंगी उसी भांति जिस प्रकार कभी उत्फुल्ल में गान्धीजी अपनी हास्य-मुद्रा में संसार को जीवन-सन्देश देते थे । आज अभी वे तस्वीरें—तपन में, कसक में रो रही हैं, अन्तर्मन में किन्तु वैसे नहीं जैसे बाह्य-तड़प की अन्तरङ्ग-डाह में मार्क्स के उपासक रोते हैं । उसके साहित्य सृजेता, उसकी कलम के मजदूर—सीधा 'एम-ओ' पाकर या पार्टी-ग्राफिस में हरे—हरे गिनकर भी मगरमच्छ का-सा रुदन मचाये

गान्धीजी की तस्वीरें उतार कर माक्स और लेनिन की तस्वीरें टांगने को गतिशील हैं—प्रगतिशील हैं ।

वे ही जो ठहरे प्रगति के ठेकेदार—प्रगतिशील हैं न । और उनका सृजन वही है जो अन्य सभ्यता, साहित्य, संस्कृति, कल्प और राजनीति का ध्वंस !

और यह न अपने सजँतहार को मानते हैं—न खुदा को मानते हैं न बीज या बीज की उत्पत्ति में ही विश्वास करते हैं । नियति को ये नहीं माते । अपने जन्म और अस्तित्व को भी ये भोग-नियोग के आनन्द मनोरंजन के पश्चात् की एक आकस्मिक घटना मात्र मानते हैं । शेष ये केवल टंड्रा की जलवायु में पनपना व पलना चाहते हैं ।

जो हो—भारत इस चीख-पुकार और खिन्नता-विभिन्नता से दूर है । वह सम-द्रष्टा रहा है और है ।

और ओडियन—में भी सभी भंडें फहराते रहते हैं—यहां हालीवुड की फिल्में भी देखी जाती हैं और 'रशन फिल्मस' भी । और यहीं आज मिस मोलिनी का 'डान्स' कुछ क्षणों में ही प्रदर्शित होने को था । ओडियन सदैव की भाँति आज भी केन्द्रों का केन्द्र बन चुका था और दिनेश का भी ।

दिनेश आज कई दिन से मोलिनी-मय हो रहा था । दिवस के चौबीस घंटों में—वह निरन्तर मोलिनी के सामने रहा है और उसकी कल्पना में उसका रूप, यौवन, विलास, उसका शरीर—नग्न, नाचता, थिरकता, मदमाता, इठलाता उसके समक्ष ।

आज उसके गालों पर पड़े ट्रैन के तमाचे ने चुम्बन का स्थान पा ही लिया है । आज तमाचे से उभरी प्रतिक्रिया के स्थान पर—संसर्ग की सिहरन करवटें ले रही है । लता के व्यंग्य खो चुके—लता की छाया अस्थायी रूप में दूर हट चुकी है ।

और बड़े से बड़े लोगों के बीच में सबसे आगे की सीट—दिनेश की थी ।

इस धूमधाम को शान्तिस्वरूप के परिवार ने भी देखा । सर्वाधिक लता ने देखा । इन कई दिवसों में अनेक सूचनायें अनेक प्रकार से लता के कानों में गूँजी थीं कि आजकल दिनेश की गतिविधि क्या है ? कोई नई डान्सर आई है—श्रीमान् कई दिन से उसके ही कमरे में जमे हैं—यहां आने की भी फुर्सत नहीं मिली है—

और—वह विचित्रता से सोचती गई—कितनी जल्दी पहुँच हो जाती है—श्रीमान् लोगों की । और समझ में नहीं आता ये—कब तक—कहां तक—कितना पहुँचते चले जायेंगे—कोई अन्त है भी या नहीं । और जब एक ओर टिकाव नहीं है तो ऐसों का विश्वास—कभी नहीं—कदापि नहीं—होना ही नहीं चाहिये । ऐसों का संसर्ग उन्हीं से ठीक है जिनकी जीवन-चर्या ही वैसी हो, जिनके उद्देश्य ही वैसे हैं—“मैं—किन्तु मैं अब अपने को रोक ही कहां पा रही हूँ—और तभी उसे दिनेश के द्वारा गाई वे लाइनों याद हो आई—

बहुतेरे मदिरालय देखे,
 बहुतेरी देखी हाला,
 भाँति-भाँति का आया मेरे
 हाथों में मधु का प्याला,
 एक एक से बढ़कर सुन्दर
 साक्षी ने सत्कार किया
 जँची न आँखों में पर कोई
 हाय, प्रथम सी मधुशाला ।

* 'प्रथम-सी' पर लता और अधिक उद्देलित थी । व्यक्ति के आत्मार्पण में भी तालिका—पहला—दूसरा—पाँचवां और एक, दो, तीन—सात—“यह प्रेम कदापि नहीं—प्रणय अनुराग कदापि नहीं—यह तो सीधा-सादा शरीर का व्यापार है ।

ओडियन में उसने देखा आगे की पहली पंक्ति में दिनेश बैठा है । शान्तिस्वरूप, स्वरूपरानी व लता पीछे की श्रेणी में बैठे थे । और

खता ने सोचा—उसे प्यार—विराग—विषाद इस दीड़-भाग में पीछे ही रहना चाहिये । अच्छा है—उसे इससे दूर ही रहना होगा—बह रहे यदि रह पावे ।

तो,मिस मोलिनी—एक गोअन सुन्दरी थी । इस नवीन नृत्य-तारिका ने इधर विशेष हलचल मचाई थी । जहाँ भी उसके नृत्य हुये—जनता ने मुक्त होकर सराहा । पर्स के नोटों ने सराहा । साथ ही मन के किशोरों ने सराहा । तन के युवकों ने सराहा ।

!

मिस मोलिनी प्राचीन व आधुनिक, पाश्चात्य व भारतीय, शास्त्रीय व लोक—सभी प्रकार के नृत्य—कला—प्रदर्शन में बेजोड़ थी ।

उसकी निखरती—उभरती—इठलाती—मचलती—बलखाती—आयु बीस के घेरे में थी ।

लखनऊ प्रवास में—जब अक्षयबन्धु भी लखनऊ के दावेदार थे—मोलिनी का हठात्-परिचय अक्षय से हो गया । नृत्य-प्रदर्शन के साथ-साथ तभी अक्षय के साधन से मोलिनी ने कुलीन-कुमारों को अपने मांसल उरोजों और अंग-अनंग के ठोस दर्पण में घेरा था और तब एक दिन वह बम्बई चल दी थी ।

इस बार वह पुनः भारतवर्ष की भूमि पवित्र करने गोआ से बम्बई की धुरी मिलाली चली आई थी । और वही फ्रान्टियर जिधर एक और मिस मोलिनी एण्ड पार्टी को लाया था वहीं दूसरी ओर दिनेश अक्षय एण्ड को० को भी । तब दिनेश व मोलिनी का कम्पाटमेंट एक हो गया और पार्टी तथा अक्षय एक कम्पाटमेंट में आये । वहीं अक्षय को मोलिनी के दिल्ली आगमन की सूचना मिली ।

किन्हीं विशेष कारणों से अक्षय मोलिनी को दिनेश को न दिखा कर अपने किन्हीं अन्य उपासकों को भेंट करना चाहता था । जिनकी जेबों में दिनेश से कहीं अधिक गर्मी थी ।

किन्तु अनायास—उस होटल में दिनेश की भेंट के पश्चात् दिनेश ने मोलिनी को घेर लिया और अक्षय के कार्य-क्रम गड़बड़ हो गये ।

अपनी सीट पर बैठे हुये लता, नृत्य-सुन्दरी को देखते ही जैसे चौंक पड़ी । ओ ! यह तो—वही है जिसके साथ उसने बम्बई से दिल्ली तक यात्रा की थी । तो यह डान्सर है । तो—वह तमाचा—उसकी झल्लाहट में मन व मस्तिष्क—अब तक तिलमिला रहा था, किन्तु”

किन्तु क्या ? अनेक बार तेज आँखों के अङ्गार—प्यार और सहवास के दीपकों में बदल जाते हैं ।

और कम्पाटमेंट की उस घटना के पश्चात् लता तो निरन्तर—अपने आराध्य के प्रति उदासीन है, सजग भी है, विचारशील भी है और कर्तव्याकर्तव्य की शिला पर खड़े होकर—चारों ओर देखकर ही कुछ निर्धारित करने की स्थिति में वह अपने आप को पा रही है । किन्तु दिनेश को क्या हुआ ? मानापमान की गहराई ने तो उसे और खाई में ला पटका । वह दूर क्या ? उसी में डूब गया ।

सराहना, उत्साह, मनोरंजन व आनन्द के पश्चात् नृत्य कार्यक्रम समाप्त हुआ तो उस भीड़भाड़ में लता को लगा जैसे वह बड़ी खिन्न है । दिनेश ने नृत्य-समारोह में आने का कार्यक्रम यदि उसके साथ नहीं बनाया तो वही कहीं किनारे से बढ़कर उसके पास जाकर उसे टोक दे । किन्तु तब उसने सोचा—उस दिन पिताजी ने—दिनेश से कटु-व्यवहार किया था ? क्यों ? वह भी जानती थी । तो लगता है दिनेश ने इसी कारण बंगले आना-जाना बन्द कर दिया है । पर दिनेश तो निर्भीक है; वह उसकी स्मृति में और भी खिन्न हो उठी ।

× × × ×

उस दिन जब लता ने सुना कि मिस मोलिनी के साथ दिनेश को पिताजी ने मेरठ के रिसकोर्स में भी देखा था तो उसने अपने भाग्य को सराह लिया ।

लगभग एक सप्ताह बाद—लता ने देखा दिनेश का नौकर रामू— बरामदे में खड़ा उसी को पुंकार रहा है। तब वह उदासी-सी किन्तु उत्सुकता में उसके पास आई।

रामू सूचना देकर लौट गया कि दोपहर को दो बजे बाबू से फोन करके बात कीजियेगा।

और लता अत्यधिक अधीर हो उठी जब उसने सुना कि दिनेश बीमार है।

दिनेश के प्रति अनास्था के तर्क में तैरता उसका मन अनायास दिनेश की स्वास्थ्य-कामना में चंचल हो उठा। यह मन की कैसी-सी स्थिति है? मन की यह कैसी-सी अस्थिर गति है? लता सोचकर भी नहीं सोच पाती।

वह क्या करे—फ्रायड के वैज्ञानिक विश्लेषण को यहाँ ओढ़ ले या मार्क्स के भौतिकवाद को अपने नीचे बिछा ले। उसकी समस्या तो संसार से निराली ही थी, न। और समस्या ठहरी—प्राणों और जीवन की स्वाभाविक गति और प्रवृत्ति। उसकी समस्या का निवारण न फ्रायड ने बताया न मार्क्स ने ही। और जब लता की समस्या इनसे हल न हो पाई तो इन दो बड़ों की अस्तिकता में पिसकर संसार-भर की कोई समस्या हल नहीं हो सकती।

तो—दो बजे तक वह कैसे समय व्यतीत करे? वह छटपटा रही थी। अभी ही क्यों न फोन कर ले? फोन नम्बर उसे याद था। अनेक बार पिताजी के पास फोन आता था। वे भी उसे फोन करते थे। किन्तु वह फोन कैसे करे? उसके यहाँ का वातावरण प्रतिकूल हो उठा है। पिताजी के निर्देश सामने आ चुके हैं।

ऐसी-सी परिस्थितियों में वातावरण से दूर होने को जी चाहने लगता है। परिस्थितियों को अपने अनुकूल बनाना जब सामर्थ्य के परे हो जाता है तो स्वजनों के प्रति विराग-सा होने लगता है। उनसे आँख बचाने को जी चाहने लगता है। एकान्त सूझता है। एकान्त में तस्वीरों

से मन बहलाने को जी चाहने लगता है। एकान्त बातों को मन छटपटाने लगता है। तब युक्तियाँ बनती-बिगड़ती हैं।

पिताजी आज बाहर गये थे। बीमार को देख आने की तड़पन में उसने चुपचाप ड्राइवर को कार लाने का आदेश दे दिया।

“बाजार जा रही हूँ,” कहकर लता चल दी।

किन्तु वह वहाँ जायेगी कैसे ? दिनेश के घर वाले उसे देखेंगे—क्या कहेंगे ? और—आज पहली बार उसे ध्यान आया—कोई कह रहा था। दिनेश की पत्नी भी है। तो क्या वह पागल तो नहीं होगई। एक पत्नी है—बाजार है—अन्य बहुतेरे सम्पर्क हैं—और इतनी सूचनाओं के पश्चात् भी वह कार लेकर उस व्यक्ति से मिलने जाना चाहती है जिससे वह प्रणय-अनुराग न करके भी कर रही है—करना चाहती है। किन्तु वह अवश है।

हाथ-पैर पटकते वह बंगलें लौट आई। बंगले पर उसे सूचना मिली पिताजी आगये हैं। कार की प्रतीक्षा कर रहे थे। तांगे से कहीं गये हैं तो उसने कार की खिड़की को इतनी जोर से बन्द किया कि लगा कार उलटकर दूसरी ओर जा गिरेगी।

आज प्रथम-बार लता ने अपने पिताजी की मध्याह्न निद्रा का लाभ उठाना चाहा। वह नींद जो पिताजी व अम्माजी को दोपहर में सोने को बाध्य करती थी लता के जागरण को विवश करती रही और आकर्षण व साक्षात्कार की मनसिज तन्द्रा में, उसने, दोपहर की चटखती धूप में, मन की शान्ति पीने के लिये फोन मिला दिया।

भ्रान्तियाँ—बनें, बिगड़ें—मन की तड़प नहीं रोक पातीं। दिनेश के प्रति सामने आई भ्रान्तियों को—लता अब तक वैसा ही मानती चली आई—उसने उन्हें भ्रमकोर डाला और प्यार भरे मन से उसने चाद सहित फोन का चोंगा कानों पर टिका लिया।

एक ओर फोन की किर्र-किर्र व दूसरी ओर फोन की घंटी ने कानों को पास ला दिया। मन के उभार को ओठों से मिला दिया।

“हल्लो”; के प्रारम्भ ने सायंकालीन निमन्त्रणा व कार्यक्रम निर्धारित कर दिये।

“और यह बीमारी.... ?”

“बिना बहाने, तुम फोन करतीं कैसे ?”

लता मुस्करा दी।

और दिनेश बोला—“तो तुम बीमारी की बात सुनकर भी घर नहीं आईं। मैंने सोचा था तुम फोन नहीं करोगी। स्वयं आओगी। किन्तु....।”

“किन्तु....मैंने ठीक ही किया। कृपा करके इन प्रयोगों को औरों के लिये रखिये। मुझ पर तो इनके प्रयोग न कीजिये, श्रीमान् जी।”

‘तो शाम को....।’

“मैं नहीं आऊँगी।”

किन्तु बड़ी अनुनय-विनय के उत्तर में लता ने शाम को अपने छोटे भाई पुष्पेन्दु के साथ यमुना-तट पर आने का वादा कर ही तो दिया।

चांदनी रात की छिटकी मादकता में दिनेश व लता—देर तक नौका-विहार के सुखद आनन्द को—पलक मूंदे, मन खोले, तन के अतिरेक को दाबें—पीते रहे।

कभी दिनेश—यमुना के मोहक जल के छींटे लता के सुतहले मुख पर उछालता तो लता मुस्करा कर रह जाती। तब जब लता की पतली उंगलियों से उछल कर जलबिन्दु—दिनेश के माथे पर टपकते तो वह कुलबुला उठता। दिनेश अनेक बार उभरा, बढ़ा किन्तु लता के स्वाभाविक संकोच ने उसे दाब लिया। पुष्पेन्दु की ओर—जो ८ वर्ष का एक नन्हा-मुन्ना उसी की भाँति रूपवान बालक था—लता संकेत करती और अनचाहे, दिनेश को शान्त होना पड़ता।

यहीं दिनेश गुनगुना उठा.....

जलतरंग बजता, जब चुंबन
करता प्याले को प्याला....

.....

.....

बने पुजारी प्रेमी साक्री
गंगाजल पावन हाला

.....

श्रंघकार है मधु विक्रेता
सुन्दर साक्री, शशिवाला,
कर किरणों में जो छलकाती,
चलती ज्योत्स्ना की हाला

.....

.....

तारकदल से पीने वाले
रात नहीं है, मधुशाला ।

“बहुत देर हो गई है—चलिये, अब नाव लौटाल लीजिये ।” लता की पलकें बन्द थीं । उस अमित सरसता में वह चाह कर भी रुकने में असमर्थ थी । उस नैसर्गिक विलोड़न में वह अतिरेक की सीमाओं को लांघना चाहकर भी उसकी परिधि मन तक रखना चाह रही थी । तन की सीमाओं के बांध तोड़ने के ध्यान मात्र से वह कांप जाती । न जाने क्यों ? और उसकी-सी अनेक इस डर रूपी बांध से बच भी जाती है—बहुत-सी लांघ भी जाती हैं ।

तभी हठात् दिनेश आगे बढ़ा । उसने अनायास लता की कमर में हाथ पतार दिया और दूसरे हाथ से वह लता के अनेक अंगों पर कंपन उत्पन्न करता रहा ।

अपने अलसित नेत्रों से—छिटकती चांदनी में—निखरे लता के फेनिल से दुग्ध रूप को पीते हुए दिनेश ने लता के रूपहली गुलाबी श्रोतों को चूमा और तब उससे पृथक होते हुये वह कह गया—“नाव, थोफ। नाव लौटालो ? मत कहो नाव वाले से कुछ। छोड़ दो। बहने दो। इसकी अबाध गति—उसका ध्यान भी मत करो।” और ए नाव वाले। मत छुओ इसके डांडे।” कहो लता, स्वयं कह दो। कह दो। स्वीकृति दे दो न।

कुछ अंधेरा कुछ उजाला—क्या समां है,

कुछ करो इस चांदनी में—सब क्षमा है।”

“नहीं” “नहीं” कहते हुये लता ने दिनेश के आवेश को हठात् अपने निर्बल हाथों से दूर रखना चाहा किन्तु दिनेश ने उसे अपनी गोद में भर लिया और देर तक” “”

शीतलता में, पुष्पेन्दु—निकट ही सो रहा था।

लता निरन्तर डोलन का अनुभव करते हुये भी सहम रही थी, कांप रही थी। उस डर—उस घबड़ाहट और उन अनुराग भरे क्षणों में भी उसे घर जाना ही था।

और उस सौम्य मुमधर व मुखरित चांदनी में—घबड़ाहट की सुन्दर रेखाओं को आकृति में भाँकते हुये दिनेश वरबस और उलझ रहा था। संसार और तब लता के वस्त्रों के सारे बन्धन वह नोच डालना चाह रहा था—आतुर, बावला, उद्दण्ड—सा होकर वह उभरता—लता को समेटता। लता साहचर्य के अतिरेक में, कल्पनातीत जागरण में डूब रही थी।

और तभी अनायास दिनेश की मदहोशी में चेतना की दूसरी लहर दौड़ी। उसने न जाने क्या सोच कर नाव वाले को आदेश दिया—“नाव लौटा लो।”

नाव की दिशायें लौट पड़ीं। दिनेश—नाव की छपछप में—लहराते जल के मूक संवेदन में गा उठा—

बनी मुरलिया साक्री आई,
साथ लिये कर में प्याला,
जिनमें वह लहराती आई,
मादक स्वर लहरी हाला ।

योगिराज के पास पहुँच कर
उन्हें बनाया नट नागर,

.....

.....

रागनियाँ बन साक्री आई,
भर कर तारों का प्याला ।

नाव किनारे आ लगी । लता ने अपने को समेटा । अपनी नोकीली उंगलियों से बालों को संवारा, इधर-उधर करके अपने वस्त्र संभाले और उठ खड़ी हुई । दिनेश ने चलते-चलते उसकी बाहें चूमੀं । लता ने पुष्पेन्दु को जगाया । वह बिलखता सा—बातावरण में बेखबर-सा—उठा । ठुनुक-ठुनुक करता लता के साथ हो लिया ।

लता ने एक मंदिर-मुस्कान दिनेश पर फेंकी और एक छलांग के साथ उसके पैर घाट की चट्टान पर वैसे ही टिक गये जैसे अनुराग की अखंड शिला पर से भाँकती कोई स्वर्ग-परी ।

दिनेश नाव पर ज्यों का त्यों बैठा रहा और उसके ललचाये से नेत्र लता पर निरन्तर टिके रहे । तब लता ने कहा—“आप उठिये, चलिये न ।”

“कहाँ ?”

“घर ।”

“मेरा घर, वह है कहां ?”

“है, क्यों नहीं ?”

“सचमुच नहीं है—तुम चाहो तो एक नया घर बना दो, न ।”
और कहकर दिनेश वहीं तकिये पर सर दाब कर चित लेट गया । उसने

अपना दाहिना हाथ भटक कर नाव में बिछी सफेद चादर पर पटक दिया और अपने पलक मूंद लिये ।

लता के पग आगे न बढ़ सके । पुष्पेन्दु को वहीं खड़ा करके वह पुनः नाव पर आई और दिनेश के नेत्रों को पुचकारते हुये वहीं पास बैठ गई तथा देर तक दिनेश के पलकों, कपोलों, बाहों पर हाथ फेरती रही ।

और दिनेश—वह चतुर—प्रणयी के सफल अभिनय जानता था । कब कैसे वह सम्मोहन की गहराई को आंक सकता है—वैसी-सी परीक्षाएँ भी समय समय पर लेते रहने का उसका अनूठा व्यवहार चला करता था । कहां प्यार की झोली भर देने से, कहां अनुराग—विराग के कड़वे-मीठे घूट पिलाने से, कहां डरने या डर दिखाने से, कहां हँसने या रो पड़ने से—कार्य-साधन सम्भव है—वैसी-सी क्रियाएँ करते रहने में वह सफल रहता था ।

और लता, दिनेश को किंचित हिलाते हुये बोली—“उठिये, न । बात क्या है ?”

“यही कि अभी मत जाओ”, कहकर दिनेश ने पुनः लता को बाहों में भींच लिया ।

एक कराह के साथ अपने को छुड़ाते हुये लता ने कहा—“अच्छा चलिये, कल इसी समय.....यहीं ।”

दिनेश यही तो चाहता था । आगामी कार्यक्रम निर्धारित हो उसके लिये उसने चार आंसू बहा डाले थे ।

दिनेश—उठा । लता के कन्धे पर अपना हाथ टिकाये हुये नाव के दोनों ओर से आकर मिले—किनारे की उस नोकदार उछाल पर आ खड़ा हुआ—तब लता और उसके अनन्तर उसका हाथ थामे हुए दिनेश भी नाव से नीचे उतर आया

सांध्यकालीन बैठकें पुनः जमने लगीं ।

ग्रीष्म से उत्तप्त दिन के अनन्तर, हरीतिमा व भीगी मिट्टी की शीतलता में शान्तिस्वरूप की मित्र-मण्डली, पास-पड़ोस की कुछेक स्त्रियाँ—कुछ पुरुष भी व परिवार ; छिटक-छिटक कर बैठ जाता और तब दिनेश अपनी सुललित तानें छोड़ देता ।

उस दिन दिनेश सुनाने लगा—

मेरे अघरों पर हो अंतिम
वस्तु न तुलसीदल, प्याला,
मेरी जिह्वा पर हो अंतिम
वस्तु न गंगाजल, हाला,

मेरे शव के पीछे चलने
वालों, धाद इसे रखना—

'राम नाम है सत्य' न कहना,
कहना सच्ची मधुशाला ।

और दिशायें—“धाह-वाह” से प्रतिध्वनित हो उठीं । दिनेश इठला-इठला कर भूम-भूम कर गाता रहा—

मेरे शव पर रोये, हो
जिसके आँसू में हाला,
आह भरे वह, जो हो सुरभित
मदिरा पीकर मतवाला,

दें मुझको वे कंधा, जिनके
पग मद-डगमग होते हों

और जलूँ उस ठौर जहाँ पर
कभी रही हो मधुशाला ।

और सचमुच सब के पद-मद, डगमग हो रहे हों । जैसे सब उसी मस्ती में भ्रम रहे हों । जैसे वातावरण मदिरा हो उठा हो । महिलायें—जिनमें आसपास के बंगलों की अनेक नवोदित-युवतियाँ थीं—जिन्होंने अनेक बार यह बड़ाई सुनी थी कि दिनेश 'मधुशाला' को अपने स्वयं में बहुत सुन्दर गाता है—पुलक में आनन्दित हो उठीं—उसकी लय में बे नाच उठीं । उपस्थित समुदाय जैसे उसी अबाध गति में निरन्तर सुनते ही रहना चाहता हो । तब वह—कहता ही चला गया ।

और चिता पर जाय उडेल
पात्र न घृत का, पर प्याला ।

और महिलाओं में एक फुसफुसाहट घूम गई ।

“क्या बात है ?” के उत्तर में दूसरी ओर से आवाज आई—“दिनेश बाबू को तो बड़े भीठे गीत आते हैं । यह क्या शव और चिता गाने लगे ।”

“ओ...हो...अच्छा, अच्छा” कहकर शान्तिस्वरूप ने दिनेश से आग्रह किया—“भई, वही कुछ सुनाओ ।”

दिनेश—जैसे उसने वातावरण को अपने में केन्द्रित कर रक्खा हो—ज्यों वह आकर्षण को समेट लेने की कला में विचित्र हो—वह कनस्त्रियों से अपने आसपास के उस रूप-सागर को देखता, सर्वाधिक

लता को देखता रहा तब कह उठा—“अरे साहब, खामोशी से सुनिये तो.... ।”

और वह सुनाने लगा—

घंट बँधे अँगूर लता में
किंतु न जल हो, पर हाला,
प्राणप्रिये, यदि श्राद्ध करो तुम
मेरा तो ऐसे करना—
पीने वालों को बुलवा कर
खुलवा देना मधुशाला ।

एक अट्टहास से वातावरण गुंजित हो उठा । लजीली लता अपनी उस परिचितता को गुदगुदाने लगी जिसने अभी कुछ समय पूर्व कहा था कि मीठे-मीठे गीत सुनाइये ।

इसी बीच पेय—शर्वत—आया और बर्फीले काँच के गिलासों में चारों ओर बँट गया ।

और एक-एक घूंट की चुसकी लेते हुये दिनेश—स्वयं भूमता, श्रीों को भुमाता पुनः गा चला—

नाम अगर पूछे कोई तो
कहना बस पीने वाला,
काम ढालना और ढलाना
सब को मदिरा का प्याला ।

“वाह-वाह भई वाह, बच्चनजी ने भी पीने-पिलाने के लिये कैसी-कैसा सूक्तिर्या लिखकर रस उँडोला है जीवन-मदिरा के प्याले में.... ।” एक श्रोता ने अत्यधिक प्रभावित होकर कहा ।

“कभी बच्चनजी के मुँह से सुनी है मधुशाला....,” शान्तिस्वरूप ने जैसे गर्वोन्नत होते हुये कहा—“भैने तो सुनी है—क्या कंठ पाया है उन्हें भी ?”

“दिनेश उनकी ‘द्रू कापी’ करता है, भाई साहब,” शान्तिस्वरूप के एक मित्र ने कहा ।

“हाँ, आगे सुनाओ जी दिनेश ।”

और दिनेश ने अंतिम पंक्तियां भी जोड़ दीं ।

जाति, प्रिये, पूछे यदि कोई,
कह देना, दीवानों की,

धर्म बताना, प्यालों की ले
माला जपता मधुशाला ।

वातावरण में एक मूक-नर्तन गुंजता रहा । सभी मधुशाला के रसमय आलावन में विभोर हो उठे ।

इन्हीं रंगीनियों में दिनेश व लता का अनुराग—गहरे रंग पकड़ता गया; छटपटाहट बढ़ती गई; मिलन व्यापार पनपते गये ।

× × × ×

शान्तिस्वरूप की मधुशाला गोष्ठी में एक थे—दीवानजी । दीवानजी बड़े हँसोड़ व काव्य-प्रेमी भी थे । हँसने-हँसाने के अतिरिक्त कभी गम्भीर विचारक या चिन्तक की भाँति वे गूढ़-तथ्यों में भी पेंठ जाते । जब-जब भी मधुशाला की बासन्ती-फुहारों से जहाँ एक ओर सरसता का साम्राज्य फैलता वहाँ दूसरी ओर दीवानजी मधुशाला के दार्शनिक तत्व-विवेचन में स्वयं उलभते व अन्य लोगों को भी अपनी विचारधारा के पुष्ट मतों की अभिव्यंजना में गम्भीर तार्किक प्रसंग छेड़ देते ।

वे कहा करते—

क्षीण, क्षुद्र, क्षण-भंगुर, दुर्बल,
मानव मिट्टी का प्याला,
भरी हुई है जिसके अन्दर,
कटु-मधु जीवन की हाला,

मृत्यु बनी है निर्मम साकी ।
 अपने शत-शत कर फैला,
 काल प्रबल है पीने वाला,
 संसृति है यह मधु-शाला ।

यह अखिल प्रकृति मधुशाला बनकर भूम रही है । पुरुष बनकर
 ४ मायारूपिणी चंचला साकी बाला उसके सर्वत्र नाचती है । वह अपने
 हाथों से हाला भर-भर कर उसके अधरों में लगाती है और वह अनंत
 काल तक अनंत पिपासा से उसे पीता जाता है । और वह मानव रूपी
 मधु—प्याला—अत्यन्त क्षीण है ।

“द वाइन आफ लाइफ, कीप्स ऊर्जिंग ड्राप बाई ड्राप ।
 द लीक्स आफ लाइफ, कीप फॉलिंग वन बाई वन ।”

दीवानजी के इस प्रवचन पर यदि कोई मुस्करा कर उन्हें उखाड़ना
 चाहता तो वे और जमकर अपनी बात प्रकट करते—

५ “क्या हँसता है रे मूर्ख ! जल-थल, गगन-पवन, वन-उपवन,
 सर-सरिता, मिलन-विरह, प्रणय-संघर्ष, आशा-निराशा, जन्म-जीवन,
 काल और कर्म सभी वस्तुएँ जिनका अस्तित्व इस विश्व में है, आज
 हाला-प्याला-मधुशाला में आभासित होते हैं ।

और यह कोई टें-टें नहीं है कि गा लिया—सुन लिया और
 वाह-वाह, वाह मधुशाला !

कितने अर्थों को संकेतों
 से बतला जाता साकी,
 फिर भी पीने वालों को है
 एक पहेली मधुशाला ।

और दीवानजी के इस आध्यात्म-तत्व-निवेदन के अनन्तर भी
 मनोरंजन की प्रधानता में मधुशाला की वाह्य मग्निकता से ही वातावरण
 ओत-प्रोत रहता ।

इस प्रकार की गोष्ठियां अनगिनत हुईं। होली के फाग में बंगला लाल हो उठता। बसन्त में बासन्ती मादकता सबको परागमय—पीत-रस देती। दीवाली में सबके नयन-दीप चमक उठते। शान्तिस्वरूप के यहां नित होली, नित बसन्त व नित दीवाली दीखती। मधुमय सुषमा के इन भूकोरों ने लता की मांसलता में निरन्तर वृद्धि की। उसके स्नेह—व्यवहारों में नित-नूतनता आती चली गई। उसके अनुरागमय क्रिया-कलापों में सजीवता आती चली गई।

बंगले में ड्राइङ्गरूम की भव्य सजावट के बीच—अनेक बार ४-६ या १० मित्र बैठते-उठते। कहकहे, हँसी, मजाक चलता। स्वरूपरानी आतिथ्य-सत्कार, पान, इलायची, पेय—खाद्य के सरंजामों में बंधी रहतीं। शान्तिस्वरूप ताश के पत्तों को फैलाते—समेटते। वार्तालाप अथवा वादविवाद भी होता रहता। इस सबके बीच दिनेश भी वातावरण को गुंजरित रखता। वहीं स्वरूपरानी भी आ बैठतीं और सरस हास्य-व्यंग्यों में भाग लेतीं। उनके साथ बच्चे कमरे में आते और उछल-कूद मचाते। लता सोफे पर आ बैठती। कनखियों से दिनेश को भाँकती और तब उठ कर एक ओर की चली जाती। आमोद-प्रमोद का एक प्रवाह-सा तैरता।

इस सबके बीच प्यार की तरकीबें चलतीं, स्नेह की तरतीबें चलतीं, वार्तालाप में दिनेश—बड़े ढंग से, कभी छेड़ देता। कभी नेत्रों से मीन-सम्भाषण हो जाता। तभी कभी दिनेश की ओर से सिगरेट का लुढ़कता हुआ डब्बा चुपचाप लता के पैरों को आ चूमता। लता उसे उठाती। उसके अन्दर रखे पत्र को चुपके से निकालती और उठकर भाग जाती।

सिहरते मन से वह एक साथ सब कुछ पढ़ जाती। प्रत्युत्तर में स्वयं कुछ लिख डालती। बहुत कुछ लिख डालती। कागज को मोड़-माड़ कर दियासलाई की डब्बी में बन्द करती और तब लौटकर खड़े-खड़े, कभी बैठकर, कभी इधर-उधर दृष्टि दौड़ाते हुये दियासलाई दिनेश पर फेंक देती।

दिनेश उसे उठाता। तभी दिनेश अभी-अभी सुलगाई नई सिगरेट को ऐश-ट्रे में दाब देता। नई सिगरेट डब्बे से निकालता। छत पर निहारते हुये कहता—“जरा पंखा धीमा करो, तो।”

प्रकाश की लौ वहां घिर कर बुझती-सी प्रतीत होती। अनुराग की लौ को निर्जन-एकान्त चाहिये, न। वह उठता—पंखे की हवा में एक दो सीकें जानबूझ कर बुझ जातीं और वह बाहर चला आता। बरामदे के किसी कोने में जाकर कागज पढ़ता। भावी कार्यक्रम की स्वीकृति—अनुमोदन से हर्षित होता और पुनः आकर सबके बीच बैठ जाता। और इस तारतम्य में घंटों, समाज के बीच बैठे रह कर भी मौन—वातलाप—उसमें ब लता में चलता रहता।

स्नेह की यह पंकिल धारा अवाध गति पर चल निकली। इसमें न कोई टोक थी न बांध।

सामाजिक वायुमण्डल में कसे रह कर भी वैयक्तिक स्वतन्त्रता की वैसी-सी इतिवृत्तियाँ पनपती तो हैं ही, कभी विलीन भी होती हैं। आवश्यकता के आधार पर भी कहीं समाज आँखें बन्द किये रहता है तो कहीं निरर्थक प्रलाप से तूफान उठाये रहता है। वहाँ भी व्यक्तियों के—समर्थों के अहं पर जब वैयक्तिक चोट लगे तब वह आवाज करता है अन्यथा समाज फर्श के पत्थर की भाँति—टुकुर-टुकुर वह सब निहारता रहता है जो उसके कोष में पापाचार, अनाचार, अवैध अथवा अनैतिक है।

ऐसी-सी सामाजिक-पुस्तक में प्रेम की परिभाषायें भी युगल-प्रेमियों के बीच विचित्रता की ऐसी-ऐसी तस्वीरें प्रस्तुत करती हैं कि लगता है—ये जो सामने हैं, यही वास्तव में प्रेमी-जन हैं शेष तो अभिनय के उपांग।

एक लम्बे अवकाश के पश्चात् अभिला ने लता को पत्र लिखा। लता पढ़ गई।

मेरी लता—

प्यार । कैसी हो मेरी रानी ? नाग-पाश की जकड़न में कैसा-सा अनुभव कर रही है री बावली ! यहां तो नाग-वंश के विषाक्त-प्रभाव ने जीवन ही बदल डाला । अन्त की घड़ियाँ गिन रही हूँ । जब भी तार पाना—जान लेना मरी नहीं जी गई ।

और बोल—इतना रम गई कि पत्र ही नहीं देती । देख—लगन, देवता और पुजारिनी की-सी रखना । कहे देती हूँ । प्रेम का वही वास्तविक व विवेकी स्वरूप है, लता । प्यास और तृप्ति की खीज में दौड़ने—लिपटने की चाह में माडर्न अभिनेता और अभिनेत्री न बन जाना मेरी रानी—नहीं तो मैं मर कर जिऊँगी तुम जीकर भी मरी रहोगी ।

और मेरी—वह न पूछना न सुनना । मैं जैसी थी—मुझे प्रसाद ठीक मिल ही गया । मेरी कामना है मेरी-सी प्रत्येक को मेरा-सा ही फल मिले ।

तो पत्र देना । उपदेश से रूठना तो मिलन-कार्य-क्रम की एक इकाई कम कर लेना—बस । मुझे सजा मिल जावेगी । माताजी को और सब भाई बहनों को नमस्ते ।

निर्वासिता

अमिता

अमिता की अबस्था, गतिविधि व अन्तर में छिपी वेदना को लता एक त्रिचित्रता से—इधर देख रही थी । वह कुछ समझ कर भी समझ पाने में असमर्थ थी । बस उसे लगता—अमिता किसी मानसिक उलझन में फँस गई है । तो वह क्या करे ? असहाय है ।

अमिता को उसने उत्तर दे दिया और लिखा इस बार पठन के पश्चात् के ग्रीष्मावकाश में उसके पास न आने अथवा कहीं न जाने की जो उद्दण्डता उसने की है उसकी उसे सजा मिलेगी ।

लता की फुलबगिया का भाली नित-नूतन सुवास, नित-नूतन पराग, नित-धवल-अनुराग भरता चला जा रहा था। इधर दिनेश ने अपनी सारी व्यस्तता केवल एक ओर केन्द्रित कर ली थी।

दिन-दिन भर भेंट बनी रहती। और अब तक हिचक मन से उठ चुकी थी। किसी ने रोका नहीं। किसी ने टोका भी नहीं। शान्ति-स्वरूप का क्षणिक आवेश पूर्णतः समाप्त हो चुका था। उन्हें लगा उनके मन में भ्रम-वश कुछ आ गया था। कहीं कोई दोष तो उन्हें नहीं दीखता। और तब ऊपर की आँख से देखने पर पानी के साथ कीड़े भी पेट में चले ही जाते हैं।

लता व दिनेश का मन गहराई से यह मान बैठा था कि मिलन पूरी तरह अलग में हो। दर्शन दूर से किन्तु प्यार एकान्तिक हो—कोई जाने नहीं, कोई देखे नहीं, कोई सुने नहीं।

दिनेश की भिन्नक—वह वर्षों पहले—इसी प्रकार किसी वंगले में था सरे-बाजार खुल चुकी थी। लता—उसमें भिन्नक और घबड़ाहट का पर्याप्त अंश पहले तो रहा तदनन्तर प्रत्येक की भाँति उसने भी अपनी लगाम ढीली कर दी।

अब लता में छटपटाहट बढ़ती चली जा रही थी। वह प्रतिपल चाहती—मिलन। वह उनमें जी भर कर डूबी रहे। प्यार के अतिरिक्त किसी दूसरे प्रकार का स्वर उसे सुनाई ही न दे।

और अब लता सोचती रहती—घर की इतनी चहल-पहल में, इतनी-इतनी देर तक बैठे रहने में, छाया की भाँति मेरे चारों ओर घूमते रहने में उंगलियाँ बरबस उठेंगी। वैसा-सा अनुभव न होते हुये भी मन अन्दर से बोलने-सा लगता है।

वह सोच रही थी—घर वाले न सही क्योंकि वे आवश्यकता से अधिक उदार व आधुनिक भले ही हों किन्तु आने-जाने वाले, ये पास-पड़ोस वाले जरूर उचकेंगे। अतः उसके मन में यह उठता कि मिलन हो किन्तु घर से दूर, घरवालों से दूर।

शान्तिस्वरूप की दिनचर्या में मध्याह्न-विश्राम एक आवश्यक अंग था। कोठी का काम-धन्धा देखकर वे एक दो बजे बंगले लौटते। भोजनादि से निवृत्त होकर दो-तीन घंटे नियमित सोते। इस भोजन व विश्राम में स्वरूपरानी स्वभावतः सहयोगिनी रहतीं। वह क्रम जीवन के अनेक वर्षों से चलता चला आ रहा था। किन्तु तब बच्चे जो नन्हे पीढ़े थे अब बढ़ चले थे। उनमें नई शाखें भूमने लगी थीं। उनमें पुष्प और पराग लहलहा आया था। और जो पराग-मय बसन्त की खबर नहीं रख पाते उनकी पुत्री अथवा पुत्र उस वासन्ती-वायु-डोलन की फुहार से सिक्त हों, तो क्या आश्चर्य ?

शान्तिस्वरूप की नाते-रिश्ते की तरुण-रूपसियां, मित्र अथवा स्वजन आते—बंगले पर ठहरते। आतिथ्य-सत्कार पाते किन्तु शान्तिस्वरूप के उस अनिवार्य विश्राम में कभी कोई बाधा न होती।

इसी विश्राम-काल में एक छूट थी। एक स्वतन्त्रता, जिसका लाभ दिनेश के प्रोत्साहन से लता ने उठाना चाहा।

प्रारम्भ में दिनेश—उसी समय बंगले आता और वातावरण की नीरवता में लता के अंग-प्रत्यंगों को गुदगुदा कर लौट जाता। और उस खुली स्वतन्त्रता में बिना शोर किये, बिना हार्न दिये—उसकी कार लता के बंगले की चहारदीवारी से सट कर आ लगती। तब निश्चित कार्य-क्रमानुसार वह अपनी सुनहली आभा व सज्जित वेश-भूषा में—दिनेश के निकट—खुले यौवन की धूप विखेरती—कार में आ बैठती। दिनेश की कार चल देती। वह ड्राइव करता—तब निर्जन सड़कों पर नगर के दूरस्थ प्रदेशों में, पास के कस्बों तक कार दौड़ जाती और घंटे दो घंटे में लौटती। कभी किसी एकान्त पार्क के हरे-भरे पेड़ की छांव तले—दुलार भरी मीठी बातें होतीं, अनेक भावी कार्य-क्रम बनते।

इस गति का पता किसी को न चल पाया। कोई उत्सुक भी न था। पास-पड़ोस के बंगलों की एक दो तरुणियों अथवा छरहरी छोकरियों ने

जाना भी तो लता के मृदु-हास व परिवार के सौजन्यपूर्ण व्यवहार में उपेक्षित ही बना रहा ।

हां, इसका पूरा पता फाटक के चौकीदार व दोपहर की ड्यूटी वाले पहाड़ी नौकर को रहता । इसके लिये दिनेश आवश्यकता से अधिक चतुर था । दे-ले कर उसने उन लोगों के सहयोग को खरीद लिया था । और आज नमक की आस्था, स्वामी के प्रति विश्वास—बीसवीं सदी के इस संक्रान्ति-काल, इस युग-परिवर्तन में, इस सभ्यता व राजनीति की उधेड़-बुन में—स्वामी, कैसा हास्यास्पद-सा लगता है, सोचकर भी । किन्तु उस दासता संज्ञा की तह में छिपे विश्वास, स्नेह व कर्तव्य के स्थान पर आज जो अविश्वास, द्रोह, अनास्था न अनाचार हम देख पाते हैं उसमें लगता है कि ये नये 'इस्ट' दासता की सीमा आज पहले से निकृष्ट बनाना चाहते हैं ।

×

×

×

वैसी-सी एक दोपहर थी । चैत मास के सन्नाटे में सड़कें निर्जन पड़ी हुई थीं । उन पर कहीं-कहीं तारकोल चटक कर अधिक काला—ठीला हो गया था । पेड़ों के साथ-साथ उनकी छांह तक सूनी पड़ी हुई थी । नन्हे पौधे प्यास में आकुल शान्त खड़े सचमुच किसी के आने की प्रतीक्षा में टकटकी लगायें थे । हवा जब चलती तो लगता अनुराग बिखर रहा है जब रुकती तो लगता विरह मसोसें ले रहा है । इस अनुराग-विरह के द्वन्द्व में नैतिकता की शीतलता तो जैसे युगों पूर्व कहीं खी चुकी थी । आस-पास के बंगलों के द्वार लगभग बन्द से ही थे । ऐसे न जाने कितने बंगलों में बन्द रूप और यौवन—अतृप्ति की तपन में—चुपचाप असम्भावित व अनधिकृत साहचर्य के अतिरेक को पीकर—गति की शीतलता को चूमकर—कलुष के मन्द-डोलन में हवा की-सी गति भरते रह कर—सुनसान में लथपथ पड़े सो रहे थे । धूप की तेजी में एक बांध लाने के लिये कैनवेस या जूट के पर्दे बरामदों में लटक रहे

थे । कहीं कोई इक्का-दुक्का व्ययित दिख जाता या कहीं दूर साइकिल की घंटी बज कर धम जाती । कारों का आवागमन भी स्थिर था ।

तभी फाटक का चौकीदार अनेक बार सड़क भांकता और लौट कर किनारे पड़ी बेंच पर आ बैठता । प्रतीक्षा में वह औरों से अधिक आतुर प्रतीत हो रहा था । उसी कार्य के लिये वह जी भर कर प्रसन्न किया गया था ।

किर्र-कीं की एक धीमी आवाज़ पास तक आई और कुछ तेज होकर बन्द हो गई । चौकीदार हाथ का डंडा लेकर बाहर आया और भांक कर लौट गया ।

तत्क्षण संकेत पाकर लता—किनारे वाले कमरे से पग थाम कर निकली । इवेत-वस्त्राभूषित रूप की वह धूप दबे-दबे, सिमटे-सिमटे-कार की आगे की सीट पर, पुलक में पलक बन्द किये, आकर बैठ गई ।

पुनः किर्र-कीं का स्वर उभरा और आगे बढ़कर विलीन हो गया । चौकीदार का पहरा अब बाहर वालों के हेतु न होकर अपने उसी स्वामी के हेतु था जो सचमुच अपने आसपास के अविश्वास व वातावरण के मौन विद्रोह में बेखबर सो रहा था ।

लता आज अप्सरा-सी लग रही थी । दिनेश आज राजकुमार सा लग रहा था । वस्त्र व शृंगार व्यक्ति के बाह्य-रूप को सजा कर अन्तरङ्ग में इतनी ही असीम चाह उत्पन्न करते हैं और उस चाह के वैसे ही से नानारूप हैं जैसे उनके ।

लता की मुद्रा में मीठी-सी लाज भर रही थी । संकोच में वह स्वयं व उसके वस्त्र दुबक रहे थे । दिनेश आवश्यकता से अधिक उत्साहित व अधीर था । उसकी उमंगें कार के आगे दौड़ रही थीं ।

यों दिनेश—अट्टहास कर उठा । लता मुस्काती रही और कार दौड़ती रही । दाहिना हाथ हैंडिल पर व बायें से दिनेश लता के कंधे सहलाता रहा । और कार—पेड़ों की साया में बलखाती—यमुना के किनारे की सड़क पर—दौड़ चली ।

दिनेश—आज कुछ गुनगुनाने में असमर्थ था। उसका पुलक, मौन रह कर ही पीयूष-पान करना चाहता था। उसके अधर—अधर चूमने को मौन ही, बावले बने रहना चाहते थे। उसके सजग नेत्रों की फँलती कगारें—यमुना की कछारों में—कार के शीशे के सामने—दूर बहुत दूर—केवल कुछ देखतीं और लौट पड़तीं, निकट बैठी स्वर्ग-देवी की ओर।

वे युगल—दूर तक निकल आये। देर तक वे एक दूसरे से बोले नहीं। तभी मौन भंग करते हुये दिनेश बोला—“रानी……।”

सम्बोधन से लता कुछ चौंकी किन्तु वातालाप के प्रारम्भ में ही बोल उठी—“कल बड़ा गड़बड़ होते-होते बच गया।”

“क्यों क्या हुआ?” पापलीन की दूधिया कमीज की करकराहट में दिनेश ने प्रश्न किया।

“सिगरेट-केस खोजते-खोजते पिताजी के हाथ में आपका पत्र पड़ गया। तभी मैं सामने आ गईं और हड़बड़ाते हुये साहस करके “अमिता का है”, कह कर पत्र उनसे ले लिया।”

दिनेश सड़क पर खड़े गाय के बछड़े से कार बचा रहा था इसपर भी पहियों की लपेट में उसका एक पैर आ गया किन्तु दिनेश उसी प्रकार कार की गति में बहा चला गया।

कुछ रुक कर लता बोल पड़ी—“शैतान कहीं के……ऐसी बातें पत्र में लिखी जाती हैं। देखिये……हम मिलते तो हैं ही—पत्र मत लिखा कीजिये—बुरी बात है।”

दिनेश ने कोई उत्तर नहीं दिया और सामने ही एक बगीचे के फाटक से कार अन्दर घुस आई। लता चौंकी। दोपहर की इन घुमाइयों में अभी तक वह सड़कों पर ही घूमती रही है। कार चक्कर खा कर बंगले लौट आई है। बगीचे का फाटक पार होते देख कर लता ने अनायास प्रश्न किया—“कहाँ चल रहे हैं?”

“अपना ही बाग तो है”, दिनेश ने मुस्करा कर उत्तर दिया और चतुर्दिक हरीतिमा से घिरी उस नीरव सड़क पर वह कार दौड़ा लाया।

लता ने देखा—सामने एक विस्तृत और हरा-भरा ‘लान’ जो उस दोपहर की सफेदी में, किसी शुभ्रता की प्रतीक्षा में पलक-पांवड़े बिछाये मौन बिखर रहा था। इस क्षण कार जहाँ रुकी थी—वहाँ द्वारपाल की तरह खड़े—पाम के दो बड़े वृक्ष—स्वागत कर रहे थे। वहीं से दोनों ओर को फूलों की क्यारियां फैल चली थीं। क्यारियों में रंग-बिरंगे पुष्प सुरभि बिखेर रहे थे। यों लग रहा था, जैसे क्यारियां सूने में सो रही हों।

किनारे की ओर बाग के बीचों बीच एक छोटी-सी इमारत दिख रही थी जिसके पीछे से बाग की बाउन्डरी दौड़ लगा रही थी।

लता कुछ सहमी-सी—कुछ सकुचाई-सी—कुछ उत्सुक-सी—वह सब एक दृष्टि में देख गई।

दिनेश कार से उतरा। सामने ही एक कंकरीली पगडंडी उस बिल्डिंग के बरामदे तक जा लगी थी। सामने ही माली बढ़कर आ खड़ा हुआ।

“ताला खुला है ?” दिनेश ने प्रश्न किया।

“हां, सरकार,” और माली ने हाथ जोड़ दिये।

ताला—सुनकर लता पुनः चौंकी और भावी कल्पनाओं के तार जोड़ने की चेष्टा करने लगी कि उसकी विचार-शृङ्खला—‘आओ’, के स्वर के साथ टूट गई।

उस आमन्त्रण में एक विलीनता थी जिसे लता ने समझा। कार की सीट पर ही बैठे-बैठे लता ने धीरे से कहा—“सुनिये....”

आगे से कार का चक्कर लगा कर इठलाते हुये दिनेश ने निकट आकर लता की ओर की खिड़की खोली और उस पर झुक गया। तब हाथ से हैंडल छोड़ कर लता को गुदगुदाते हुये वह बोला—“आओ, न।”

“कहाँ चल रहे हैं ?” लता ने अलसाई मुद्रा में प्रश्न किया।

“वह सामने—वहां ।”

“यहां तक आने में वैसे ही काफी देर हो गई है। अब लौट चलिये। मां आज घर पर हैं नहीं। पिताजी जगेंगे तो जगते ही मुझे पुकारेंगे।”

“आओ तो—जल्दी ही लौट चलेंगे।”

लता चुप।

“आओ न.....” दिनेश ने कुतमुनाते हुये कहा।”

लता दो क्षण बैठी वैसे ही सोचती रही। उस क्षण उसकी मादकता बड़ी भली लग रही थी और वह, तब जैसे एक साहस के साथ कार से नीचे उतर आई।

अन्दर कमरा काफी बड़ा था एवं आधुनिक साज-सज्जा से भली प्रकार सजा हुआ था। दीवारों पर चारों ओर पुराण व खैय्याम के अनेक अर्धनग्न चित्र टंगे थे। दीवारों पर आयल-पेन्ट की हरियाली में 'हिरण व शकुन्तला' के भावपूर्ण 'स्टेन्सिल' छपे हुये थे। एक घुमाव के साथ लता ज्यों ही केन्द्रित हुई तो उसने देखा कि बीचो-बीच गद्देदार कुर्सियों के आगे की गोल मेज पर एक बड़ा-सा 'माडल' शिव-पार्वती का मंदिर-भंगिमा में रखा हुआ है। वह धीरे-से आकर चुपचाप वहीं एक कुर्सी पर बैठ गई। मुग्ध-मन दिनेश वहीं पीछे खड़ा हो गया। उसने अपने दोनों हाथ कुर्सी की पीठ पर फँसा दिए और पलक मूंद कर लता के बालों से उड़ती सुगन्धि को पीता रहा।

एक क्षण यों ही खड़े रहने के पश्चात् दिनेश भूमता हुआ लता के निकट ही आकर बैठ गया। बड़े धीमे से लता के कपोलों के निकट अपने ओठों को लाकर वह बोला—“तो क्या खातिर करूँ... ?”

लता ने एक सहमा-सा दृष्टिपात हठात् दिनेश पर फेंका और मौन हो रही। वह इस क्षण अत्यधिक उद्वेलित हो रही थी। विचित्र सिहरन में हिरन की-सी आँखों को डुलाते हुये वह निरन्तर सोचती जा रही थी—“बंगला, पिताजी, नींद, उठकर उसे पुकारना और आगे....”।

और सामने से माली ने कमरे में प्रवेश किया। उसके हाथ में गुलाब की अछूती कलियों के बड़े-बड़े दो गजरे खिलखिला रहे थे। माली ने दिनेश के संकेत पर—शिव-पार्वती की प्लास्टर-प्रतिमाओं के आगे दोनों गजरे रख दिये और लौट गया।

लता को लगा कमरे में अग़रबत्ती जलाकर पहले से ही सुवास फैलाई गई है उस पर गुलाब की भीनी सुगन्धि ने वातावरण को और विलासी बना दिया है।

जाते समय माली ने किवाड़ उढ़काये तो लता अचकचा कर उठ बैठी और चलने को प्रस्तुत होकर बोली—किन्तु कुछ बोल न पाई।

तभी दिनेश ने स्वल्प बल-प्रयोग से लता को कुर्सी पर ही पुनः टिका दिया और—“अभी आया.....” कहकर चल दिया।

लता ने धूम कर देखा कि निकट ही द्वार खोलकर दिनेश एक दूसरे कमरे में अन्दर गया है और स्विच दबाकर कमरे को प्रकाशित करते हुये उसने कमरे का द्वार उढ़का दिया है। वह प्रस्तुत और आगामी के आक्रोश को पिये—चुप बैठी रही।

कांच की खनखनाहट पहले तो उभरी तत्पश्चात् अचानक थम गई और दिनेश कमरा खोलकर बाहर आ गया। लता ने देखा पेंट और कमीज़ का स्थान ‘नाइट गाऊन’ ने ले लिया है और दिनेश की चाल में एक मदभरा जोश है।

दिनेश आकर मौन-मुखर मूद्रा में सोफे पर बैठ गया—निकटवर्ती मादक-रूप की हाला को पीता रहा; कुछ क्षण पूर्व मदरस भरे आसव को पीकर लता की मांसल जंघाओं में इठलाता रहा। लता भयभीत किन्तु अंत्यधिक उत्तेजित पलक भूँदे सिहरती रही और तब अनायास दिनेश उठ खड़ा हुआ।

दिनेश ने दोनों मालाये अपने हाथ में ले ली। एक को उसने आवेश में उचट कर लता के गले में पहना दी और दूसरी को बरबस लता के हाथों में टिकाते हुए कह उठा—“लता.....!”

उस निर्जन निःशब्द कमरे में स्वर प्रतिध्वनित हो उठा—“लता ।”
लता कांप गई—लता उत्साहित हो गई । और तब कांपते हाथों
किन्तु स्थिर भन्तव्यों सहित उसने माला हाथ में ले ली । क्या करना
होगा ? इस सोच में पड़कर वह उठ खड़ी हुई । उसका मस्तिष्क जैसे
निरुत्तर था । अनायास प्रकटे—ज्यों देवी प्रकोप अथवा सुख से व्यक्त
हृतप्रभ-सा—केवल—देखता भर रह जाता है । और लता बोली—
देखिये—यह सब, बताइये तो क्या हो रहा है ? क्यों ? क्या हमें जाने
की जल्दी तकिक भी नहीं है ?”

प्रश्नों की झड़ी में दिनेश जैसे तैर गया और भूमते हुये कह गया—
“क्या सचमुच ?” और आगे बढ़कर उसने लता को कस लिया ।

“देखिये—इस क्षण मुझे यह सब अच्छा नहीं लग रहा है । मुझे
तुरन्त बंगले छोड़ आइये अन्यथा.....”

और हाथ की माला को मेज पर टिकाते हुए लता ने पग आगे
बढ़ा दिये ।

किन्तु दिनेश ने आगे बढ़कर उसे रोका ।

और दिनेश उस निर्वाक स्थिति को देखकर विस्मित हो रहा था ।
दूसरी माला अपने गले में न पाकर वह खिन्न हो उठा । उसका जीवन-
वृत्त कुछ भी; कैसा भी रहा हो । किन्तु अब वह लता में सीमित हो
रहा था । लता का प्यार—मांसल स्वरूप—मोहक स्वभाव—कुछ भी
हो—कुछ भी हो—उसमें वह एकचित होकर घिर रहा था ।

आज वह निश्चय करके चला था—लता को पूर्णतः—तन से भी—
पा लेगा । और उसके कार्यक्रम—वह—चाह रहा था, सब समाप्त हो
कर केवल लता में सिमट कर रह जावें ।

और भीनी सुगन्धि ; प्रेयसि की अलकों की घटायें ; नेत्रों की
उभरती चमक ; अश्रुओं का प्रस्फुटन ; वस्त्रों में बन्द—उभरी उत्तेजक
मांसलता ; वातावरण की नीरवता ; बाह्य-सौन्दर्य में डूबी पुष्पित

हरीतिमा से घिरी निर्जनता ; मृदु-हास ; स्वशिम-गात के निखार से फलती तन की मृदुल सुवास.....वह सब कुछ नैकट्य में क्यों न तिलमिलाये—क्यों न झिलमिलाये—क्यों न इठलाये और क्यों न झलसाये ।

आंखों में आंखें डालकर दिनेश उच्च-स्वर में—मदिरा की मादकता में रूप की मादकता समेटते हुये—पुकार उठा—“लता.....।”

लता ने अपने कजरारे और सुडौल नेत्रों की गति उस ओर फेर ली । वह अपलक दिनेश को देखती रही । तब दिनेश ने उंगली के संकेत से लता को सामने की ओर केन्द्रित करना चाहा । वह तैरती-अँगड़ाइयों में हाथ को एक ओर फेंकते हुये बोला—“लता.....वहां चलो ।”

कमरे में प्रवेश करते समय ही एक दृष्टि में लता ने जो कुछ देख पाया था और उसने जब उस ओर दृष्टि की थी—जिधर तत्क्षण दिनेश संकेत कर रहा था—तब उसने अपने नेत्रों को हठात् लौटा लिया था । इस बार लता ने दिनेश के निर्देश पर उधर पुनः देखा—समक्ष एक मसहरीदार ऊंचा पलंग ; बादामी पालिश में भकाभक और उस पर छई बेले के नये फूलों के जाल से घिरी मसहरी, भालरें और श्वेत सज्जा । और तब लता ने अनुभव किया कमरे में महक—केवल धूप-गन्ध, गुलाब के दो गजरोँ और उसकी अपनी ही नहीं थी । वे अनगिन पुष्प—एकान्त से घिरी कन्दरा के से सुनसान कमरे में—यौवन के आवेग की-सी तीव्र मादकता बिखेर रहे थे ।

लता ने देखा—कौमार्य की आभा में निलसरी वे असंख्य कलियां—उनकी वे नवल-धवल पंखुड़ियों के पुष्प—कुमारिल से—नये-नये—जो जबरन—पीदों की मासूम डालों से तोड़-तोड़ कर यहां लाकर बिछा दिये गये थे और वैसी ही एक कली की-सी नूतनता में वह स्वयं ।

और वे पुष्प—अपने सुख-साज को त्याग कर दूसरे कौ केलि-क्रीड़ा के बलात् अवयव टुकर-टुकर ताक रहे थे कि उनकी कोई सराहना करे । वे अपने स्थान से च्युत किये गये हैं केवल इतना ही नहीं, उनको

मसलने के लिये—वासना की अठखेलियां अभी उन पर ही हठात् बिखर पड़ने को—मन की कंरोचन में दब कर उभर रही हैं ।

लता पलंग की ओर एकटक देखती रही । उसे लगा—कौतुक में जैसे वह वहीं उड़भखटोले में बैठाल कर मृत्यु-लोक से हटाकर—अनुराग के सुरभ्य-लोक में लाई गई है । किन्तु लता को देवत्व के से पावन रूप, स्नेह के धूप-गन्ध के से मनोहर स्वरूप, प्रणय के स्वर्गिक रूप, आराध्य के लोकेतर रूप की चाह अधिक अपेक्षित थी । उसकी मान्यता वही थी ।

वह सामने पलंग पर बिछे असहाय पुष्पों की मसलन को तिरस्कार-पूर्वक देखना चाहती थी ।

किन्तु प्रकृति में बलात् नाश करने वाले, ध्वस्त करने वाले, कुचलने और मसलने वाले अवयव नहीं हैं—यह कैसे ? और दिनेश आगे बढ़ा । अनायास लता के गुलाबी ओठों को चूमा । ब्लाऊज और साड़ी से अतिरिक्त के अनाच्छादित सम्पूर्ण शरीर को—एक सांस में चूमता रहा । लता मौन खड़ी रही—निःशब्द खड़ी रही—अचेत खड़ी रही ।

और दिनेश - लता के पैर चूमने को झुका । लता आवेश में भूभि पर बैठ गई ।

दिनेश अस्पष्ट-सा कह गया —“उठो—”

लता मौन थी ।

“उठो ।”

लता निश्चेष्ट थी ।

“उठो……।”

लता अचेतन थी ।

दिनेश उठा । दोनों बाहों से लता की भुज-लताओं को बलात् पसारा और उसे उठाना चाहा । लता उठ खड़ी हुई ।

इस क्षण अचेतनता व भय उससे भाग गया था । उसमें एक अन्तर्दीप्ति—एक शक्ति—जिसमें वासना और मांसलता नहीं—स्नेहिल-

अनुराग की सीमा—पावन-प्रेम का बल था। उसे प्रतिस्नेही के अन्तराल के प्रति न खेद था—न राग था—न त्याग था।

वह यन्त्र-चालित-सी किन्तु सुस्थिर मस्तिष्क लेकर दिनेश की अनुनय-विनय के आभार में पलंग के निकट तक आई।

तब नेत्रों की दीप्ति में एक बार उसने समक्ष पड़े पलंग को—
मनुहार करते पुष्प-गुच्छों को, कोमल कलियों को—तत्पश्चात् दिनेश को देखा।

वह सोच गई—यह बावला क्यों इन कुमारी कलियों को मसलने को तुला रहता है ?

और लता कई मिनट योंही दिनेश को निहारती रही। उसके उस दृष्टिपात में आशंकायुक्त एक प्रतीक्षा थी।

इतने पर भी वह वृद्ध थी—दृढ़तर होती चली गई।

दिनेश अकंपित स्वर में कहता चला गया—“लता, कैसा मुहाना वातावरण है ? कैसा सुन्दर—कैसा मीठा—प्रथम-मिलन का यह दिवस....?”

लता मौन खड़ी भूमि को पैर के अंगूठे के नाखून से कुरेदती रही। वासना का एक नाखून उसके मन को जो कुरेद रहा था। दिनेश पास खड़ा था। वह कभी लता और कभी पलंग को देखकर बिखर पड़ता।

लता कुछ जानना चाह रही थी। वह अनजान थी।

दिनेश जानता था। वह जताना चाहता था।

तभी वह लता की एक उंगली पकड़ कर पलंग की ओर उसे ढकेलते हुये बोला—“...ल...ता।”

लता मौन थी।

“आओ....”

लता निश्चेष्ट थी।

“आगे आओ न।”

“लता अचेत थी। शान्त थी।

लता हैरान थी। दिनेश परेशान था। तभी वह सारा साहस वटोर कर कह पड़ा—“आज हमारे सुहाग....।”

लता तड़प उठी। वह छिटक कर दूर खड़ी हो गई। सारी सरसता एवं दृढ़ता, गम्भीरता और नैराश्य में पलट गई। लता को वैसी-सी प्रतीक्षा—वैसी-सी आशा न थी। दिनेश वैसी-सी निराशा से बहुत दूर था। और लता तीव्र-स्वर में कह उठी—“बिना संस्कार, बिना समाज के....यह नहीं—कभी नहीं, कभी सम्भव नहीं....।”

और वह तेजी में मुड़ती हुई भागकर सोफे पर आ पड़ी। दोनों हाथों से उसने अपने मुख को, मसोस कर, दाब लिया।

दिनेश मौन, अशान्त किन्तु गम्भीर हो उठा। उसने ज़िद नहीं की। उसने दोहराया नहीं। उसने समझने की चेष्टा की। उसने सोचा—वह कहीं ‘बाज़ार’ में नहीं खड़ा है। घर के अन्दर है। नारी की स्पष्ट और शालीन स्वरूप-राशि उसके समक्ष है। वह भी पलंग से हट आया।

शीघ्र ही दूसरे कमरे में जाकर दिनेश ने वस्त्र बदले और पूर्ण गम्भीर वातावरण में वह लता के निकट आकर बोला—“चलो....।”

लता निरुत्तर थी। उसके पलक मुंदे थे।

“चलो—घर चल रहे हैं।”

बहुत धीरे से लता ने अपने नेत्र खोले। दिनेश को जी भर देखा। अपने प्रिय को वह वैसा ही देखना चाहती थी। उसकी वही मान्यता जो ठहरी। वह तुरन्त उठी। अपनी दोनों बाहें फैलाकर वह दिनेश से लिपट गई।

दिनेश ने उसे चूम लिया।

लता ने तुरन्त अपने को विलग किया और आगे बढ़कर भेज पर रखी माला उठाकर दिनेश के गले में पहना दी और पलक मुंदे-मुंदे पुनः वह उससे लिपट गई।

लता जब अपने बंगले लौटी तो शाम हो रही थी। आवश्यकता से अधिक विलम्ब हो जाने के कारण वह सहमी-सी दबे पाँव फाटक से धुसी। सामने बरामदे में शान्तिस्वरूप बैठे, उसकी प्रतीक्षा कर रहे थे।

सुखानुभूति के विलोडन में वह इतनी डूब गई थी कि गुलाब की माला पहने हुये ही—विस्मृति में पुलकित-सी वह शान्तिस्वरूप के सामने से होकर चुपचाप अपने कमरे में चली गई।

शान्तिस्वरूप को यह ज्ञात था कि लता स्वरूपरानी के साथ नहीं गई थी। लता की उस अनुपस्थिति को अनहोनी व अनुचित मानकर ही वे कुर्सी पर बैठे उसकी ओर अनिश्चित दृष्टि से देखते रहे। अपने स्वभाव के आस्थापूर्ण सौजन्य व सन्तोष की गरिमा में वे कुछ बोले नहीं। मन में एक उलझन थी जिसकी हूक में वे वहां से उठ बैठे और अनायास 'सोफर' को गाड़ी लाने को पुकार उठे।

लता अपने कमरे में आकर पलंग पर लेंट रही और उसे अपनी व अपनेपन की सुधि तब आई जब उसने प्रणय की भावी गुथन में अपना बायाँ हाथ लेजाकर मन के निकट कुछ टटोलना चाहा और उसे लगा—कुछ भरा-भरा-सा—कुछ फूला-फूला-सा—फूलों का वह पाश—अनुराग की मिठास में—उसके हृदय को उभार रहा है।

आफ ! पिताजी के सामने से वह वैसे ही चली आई । प्रौर वह कांप गई । दुहार अथवा लाज के असीम उद्वेलन में—वह पलंग पर एक बार उछली और मुँह ढंक कर तकिये रो लिपट गई—जो सुख-क्षोभ से दृढ़तर अनास्था पीकर भी अपने तई अलस बना रहता है ।

सायंकाल से कुछ पूर्व स्वरूपरानी बंगले लीटीं । बंगले आने पर उनके साथ के बच्चे तो लॉन पर खेलने को फैल गये और वे विलम्ब के अनौचित्य की संभाल में सबसे पहले-पुत्री लता के निकट आईं ।

‘वह मृग-मरीचिका है । ऐसे से पात्र की श्रेष्ठता की चाह में अतधिकृत तोष है । जान-मानकर भी कुपात्र के पाश की कठोरता के प्रति मृदु उदारता है । किन्तु वह है—यों कि मन अब मोड़ देने पर भी नहीं मुड़ता । उसका आह्वान उससे भी कठोर बन चुका । तब जो बात फैली तो क्या होगा ? तो पिताजी ने उसे यों देख लिया है, तो अब क्या होगा ?’—इसी सोच में लता पलंग से उठी और पास की कुर्मी खींच कर उसपर बैठ गई । पैर उसने लम्बे करके पलंग की पट्टी पर टिका दिये और सोचती ही रही । ‘जहाँ शरीर का दो-पन बाधक नहीं साधक होता है । उसे वही करना है—प्रेम-योग की वही स्थिति मान्य है । तो उसने आज कुछ बिगाड़ा नहीं—बहुत कुछ बनाया । तो वैसे—दिनेश से भी निभ जावेगा । उसे विश्वास है—वह वैसे करा लेगी । उसमें शक्ति चाहिये’ और वह उस पारलौकिक-प्रेम के पुष्पक में आप्लावित हो अपने आप को सराहती रही कि सामने से स्वरूपरानी ने चकित मुद्रा में उसे देखा—उसके नेत्रों में कुछ टटोला और अपने नेत्र उसके गले में पड़ी माला पर एक-दो-चार बार टिका लिये ।

“यह कहाँ से आया ?” सस्मित कहते हुए स्वरूपरानी ने आगे बढ़कर अपनी नासिका गुलाब की महकती कलियों पर टिका दी । लता के गोलाघों के निकट उभरी कुण्डलाकार वह पुष्प-लड़ी—सुवास की वैसे-सी गहनता फैला रही थी कि चुपचाप—एक विचित्र-सी असम्भावना

के साथ—वह सब कुछ स्वरूपरानी के अन्तरंग में पैठता चला गया ।

लता पुनः काँप गई ।

प्रातःकाल लता ने जाना कि स्वरूपरानी की स्वीकृति सहित पिताजी ने आदेश दिया है—“दिनेश अब कभी बंगले पर नहीं आ सकता । लता की गतिविधि पर व उसके मिलन-व्यापार पर पूरा ‘कण्ट्रोल’—होगा—आज से ।”

लता विवश—रो पड़ी । दिन भर रोती रही । तब शाम को उसने सोचा वह रोई क्यों ? उसे लगा उसके रुदन में एक आक्रोश है जो उस नव-परिचित के प्रति नहीं—अपनों के प्रति—अपने पिता के प्रति है । और वह बरामदे में बैठी—नीलाकाश की शून्यता में अपने को डुबाकर—विषाद के बादलों को हटाती रही । उस निरभ्रता में उसने भांका कि प्रणय की भावी प्रखरता में अनुराग की दूधिया चांदनी उसमें नबोल्लास भरकर ही रहेगी ।

ऐसे में कोई रोक—कोई टोक अनुचित होगी ।

और बहुत दिन बाद उसे अमिता का पत्र मिला था । लिफाफा उसके हाथ में था । मन की व्यवस्था में उसने उसके कोने फाड़ें और पढ़कर काँप गई ।

मेरी लता,

प्यार । और अब जाने को हूँ—तुमसे बहुत दूर । दुनिया से बहुत दूर । क्यों—जामंती हो ? इसलिये कि जब अपने तन की रक्षा करना न आया—तो, प्राण—उसका स्पन्द बन्द होकर ही—प्रायश्चित्त की प्रारम्भिक चेतना पावेगा ।

एक बड़ा धोखा—अनजान में तुम्हारे प्रति भी करती जा रही हूँ—मेरे बाद भी न जान सको तो मुझे शान्ति मिलेगी ।

‘नसिंग-होम’ में—कुछ घण्टों की मेहमान हूँ ।

नमस्कार—

उस तुम्हारे सुघर-सलोने प्रणय-देवता को भी—मिलो तो कह देना ।
नवीन अनुभवों के पुलक-संसार से—इस दुनियाँ में—अपने रूप—
और साड़ी के छोर को बचाना ।

विदा—

तुम्हारे सुख की चाहना में—सदा-सर्वदा को ।

क्षमा—

मेरी ओर से उसको भी““जिस वास्तविकता के अनुचित रूप को—
वह इंसान तुम्हारे सामने लावे किन्तु वरदान—
कि तुम उसे टुकरा देना—मेरी लता ।

तुम्हारी—

अमिता—

(अपने उनसे भी कह देना—मर गई)

पत्र पढ़कर लता ने जैसे ही दृष्टि उठाई कि उसने देखा—सामने
दिनेश का नौकर खड़ा है । जैसे उसने एक दृष्टि में अपने चतुर्दिक पिता
के निर्देशों के बाँध को देखा हो और नदी के प्रवाह की-सी उत्तेजना में
वह निडर होकर उससे पूछ बैठी—“क्यों““?”

और नौकर ने स्लिप सामने कर दी ।

लता पढ़ गई—

प्रार्ण—

तुमने कहा था—न, बिना समाज““बिना संस्कार““तो बोलो कब
वह संस्कार पूरा करोगी । तो कब—बोलो कब—न पाकर भी तुम
समाज की मंजूरी लेने की तिथि पा सकोगी ? मैं एकचित्त हूँ—दृढ़ ।
अब वह होना ही है—होकर रहेगा । तो बोलो हमारी शादी—कब होगी ।
तो अब तुम कब मिल रही हो ?

कल—किस समय ।

—दिनेश

और लता के मन से अमिता के उपदेश का बोझ का-सा भार—
उतर गया और वह उत्तर लिख गई”

हाँ—देवता,

जैसे आदेश दोगे—तुम्हारी चिरपुजारिणी वैसे करेगी—वह तत्पर
है। विशेष—मिलने पर—

पर सुनते नहीं हो। आखिर—गड़बड़ हुई न। बन्धन लग गये न।
तो अब—बंगलें पर मत आना। मैं कल दोपहर को फोन करूँगी—तभी
समय दूँगी।

पिताजी—जो डर था वह होकर रहा। उन्होंने मना कर ही दिया
—बोलो, कैसे ? कब मिलोगे ?

—लता

जब नौकर चला गया तो विचार-शृङ्खला का दूसरा छोर सामने
आगया—अमिता के पत्र की बात—न जाने क्या लिखा है ? उसने””
लेकिन उसे यह सब क्या—कैसे हुआ ? क्या हुआ उसे ? तो वह मर
गई—अब तक मर चुकी होगी—वह सचमुच। और लता सिसक उठी।

इस रुदन में—अमिता के प्रति समवेदना की अपेक्षा—अपने ऊपर
लगे अरोंपों और बन्धनों की करोंचन थी; जो अनेकों के प्रति विद्रोह
करके एक के प्रति आश्रय का अनोखा-सा किन्तु प्राकृतिक-सा रूप पाने
को सिसक रही थी।

शान्तिस्वरूप—लता पर निर्देशों का प्यार लादकर, दो तीन दिन
बाद ही—व्यावसायिक कार्यवश, बम्बई चले गये।

बन्धनों के बीच खुलकर खेलना ही जैसे सम्भावित आकर्षण है
और दाबने पर ही जैसे बात और ऊपर आती है अतः यह चर्चा चल
पड़ी कि कुछ कारण हैं जिनको रोकने के लिये मधु-गायक की मिठास
बन्द की गई है। लता ने भी प्रकृति-सुलभ—मौन-विरोध में, निर्देशों की

उपेक्षा में प्रणय की नैया भंवरो में डाल दी । वह दिनेश के निकटतम पहुँच गई ।

दूसरी ओर दिनेश ने भी शान्तिस्वरूप की अनुपस्थिति का पूरा लाभ उठाना चाहा—उठाय़ा ।

कुछ समय पूर्व शान्तिस्वरूप व दिनेश का अधिक घुलना-मिलना था । तब दिनेश उनके, निरन्तर साथ रहता था । उनके आमोद-प्रमोद, रंगीनियों व रंगरलियों में उनका साथी, सहयोगी अथवा सहायक रहता था । तभी दिनेश, शान्तिस्वरूप की कमज़ोरियों को—आवश्यकताभर जानता था । इधर वह उनसे दूर होगया था । उसके दो कारण थे— एक तो अन्तर्मन से ही दिनेश—अब बाहरी रंगीनियों से दूर हटकर लता में केन्द्रित होता चला जा रहा था । दूसरे लता के प्रसंग को लेकर ही शान्तिस्वरूप उससे हटते जा रहे थे । दिनेश भी सुन चुका था कि शान्तिस्वरूप उसके प्रति सतर्क व अनैच्छिक होते जा रहे हैं ।

ओर दिनेश तीसरे दिन शान्तिस्वरूप के बंगले पहुँचा । लता— बरामदे में बैठी 'इलस्ट्रेटेड' की तस्वीरें देख रही थी । पास ही स्वरूपरानी दूसरी कुर्सी पर बैठी अपने बालों पर कंघा फेर रही थीं । सामने आकर दिनेश ने हाथ जोड़े—प्रत्युत्तर में स्वरूपरानी मुस्करा दीं ।

लता दृष्टि नीची किये पन्ने उलटती रही ।

“बैठो—” कहकर स्वरूपरानी ने पास की दूसरी खाली कुर्सी आगे बढ़ा दी ।

स्वरूपरानी के स्वभाव का तैरता मोह व्यक्ति को उत्साहित करने में सर्वथा उदारता प्रदर्शित करता था । दिनेश के प्रति निश्चित आपत्तियों के होते हुये भी प्रकट में स्वरूपरानी चिर-प्रसन्न बनी रहीं । वेर तक दिनेश, स्वरूपरानी से बातलाप करता रहा ।

और आकर्षण क्यों कल्पे ? इस मान्यता की व्यवस्था में स्वरूपरानी स्वयं ही उठकर अन्दर चली गईं ।

दिनेश लता की ओर धूमा। घबड़ाकर लता ने अपने नेत्र उसपर टिका दिये। उस क्षण मन में वह अमिता के प्रति सिसक रही थी और एक विचित्र से अविश्वास को लेकर वह दिनेश की आकृति में कुछ पढ़ने का प्रयास करती जा रही थी तभी उसने संक्षेप में अमिता के पत्र की बात बताते हुये, ब्लाउज से निकालकर, पत्र दिनेश के आगे बढ़ा दिया।

एक उपेक्षा में—दिनेश ने धुँधला-सा, कागज में कुछ पुता-सा, देखा और चुपचाप कागज की चार तह करके उसे लता को लौटा दिया। उसकी दृष्टि शून्य में टिकी रह गई और उदासी की काली-सी लकीर से वह घिर गया। पत्र की इस मौन प्रतिक्रिया में लता अमिता को केवल—याद भर कर पाई। पत्र की क्रिया से दिनेश का कोई सम्बन्ध जोड़ पाने में वह असमर्थ थी।

बात की गति बदलने के ध्यान से दिनेश जैसे गिरते-गिरते सभल कर पूछ बैठा—“भाईजी कब लौटेंगे ?”

“इस बार वे मुझ से बोल कर भी नहीं गये हैं”, एक कराह को जैसे दाब कर लता ने उत्तर दिया। तभी स्वरूपरानी की एक पुकार ने दिनेश को अन्दर बुला लिया।

“देखो, लता ने कुछ कहा तो नहीं.....तुम कुछ ध्यान न देना। मैं सब ठीक कर लूँगी....लता के पिताजी को समझा लूँगी....व्यर्थ ही उन्हें कुछ भ्रम-सा हो गया है; हो क्या गया है, लोगों ने उन्हें डलवा दिया है....तुम बंगले आओ जी, देखें कोई कैसे रोकता है ?” स्वरूपरानी ने नारी-मुलभ उदार-सरलता के कारण उभरी दृढ़ता से कह दिया।

“किन्तु, मुझे भाई जी पर आता है, देखिये न, मैं उनकी नस-नस जानता हूँ और वे मुझे भी पहचानते हैं; अच्छी तरह से....और वे बिगड़ने की सोच भी नहीं सकते। अवश्य लोग उनके उलटे-सीधे कान भर रहे हैं”, दिनेश ने स्वरूपरानी की आत्मीयता को और अधिक उत्साहित करते हुये कहा। उस क्षण दिनेश के मन में शान्तिस्वरूप के

प्रति एक विद्रोह कार्य कर रहा था और उस विद्रोह की पुष्टि में, वह स्वरूपरानी के सहयोग की उपयोगिता को अपनाना चाहता था और तभी वह उसकी भूमिका बाँधता रहा। वह बोला—“भाई जी किसी काम से गये हैं...शायद ?”

“उनके तो बीसों काम हैं...।”

“वाह भाभी जी, काम...वह, एक आदमी एक समय में एक ही कर सकता है—बीसों काम की बात भी खूब रही। आप जानती नहीं—भाई जी बड़े घुटे हुये हैं।”

“होंगे...।”

“होंगे नहीं, हैं...हैं। संभालिये, नहीं फिर न कहियेगा, हमें खबर नहीं हुई...।”

“क्या मतलब...?”

“यही कि तैराई गहरे पानी में हो रही है...।”

स्वरूपरानी को प्रसंग कुछ रुचिकर न लगा और वे उदास हो गईं। कई ओर से आने वाली आवाजें धीरे-धीरे उनके मन को अधीर बना रही थीं और तभी वे परोक्ष-विश्वास से घिरती चली जा रही थीं। उन्हें लगा जैसे यदि उनके पति में कुछ वैसा-सा है जो उनसे छिपा है तो उन्हें मर जाना चाहिये या वह सब कुछ जानकर—उस सब को मिटाना चाहिये, और तब कुछ जानने की उत्सुकता में वे दिनेश के कथन की पकड़ में जकड़ने को अनायास तत्पर हो गईं।

तभी दिनेश ने वार्तालाप को मोड़ते हुये कहा—“चलिये छोड़िये भी...आज तो चलिये कोई ‘पिक्चर’ देखी जावे।”

× × ×

कार में, सिनमा में, बंगले में, इधर-उधर घूमने के प्रसंग में—दिनेश विष घोलता रहा और स्वरूपरानी रस लेती रहीं। उत्सुकता में, उत्तेजना में, उन्मत्त में—स्वरूपरानी बहुत कुछ पूछती जाती और दिनेश बताता जाता। और तब स्वरूपरानी के प्रश्न में आत्म-हित की

साधना लिये दिनेश उनसे वह सब बताता चला गया—जिसको सुन-सुन कर स्वरूपरानी के होश गुम होते रहे—वे दिनेश को और निकट बनाबे रहीं ।

मानव की कमजोरियाँ जो बिखरीं तो बहुतों को समेट लाती हैं—बहुतों को डुबा डालती हैं । व्यक्ति की कमी के मूल में ; सामाजिक अनौचित्य के परोक्ष में, असन्तोष की कुनमुनाहट जब प्रकट होता है तो वह वैयक्तिक होकर भी समूह को घेर लाती है और तब उसके निकट-वर्ती समूचे वातावरण पर उसका प्रभाव अवश्यम्भावी होता है ।

स्वरूपरानी ने जाना कि शान्तिस्वरूप विलासिता में लिपटकर अपने आपको किस प्रकार नष्ट कर रहे हैं—धन को पानी के भाव बहा रहे हैं । स्वरूपरानी—शान्तिस्वरूप के विरुद्ध सब कुछ—बहुत कुछ जानने को उत्कण्ठित हो उठी—दिनेश सब कुछ—बहुत कुछ बताने को लालायित हो उठा और तब वह स्वरूपरानी का कृपा-भाजन—परम-स्नेही—परम-अन्तरंग बन गया ।

दिनेश—प्रतिदिन सायंकाल स्वरूपरानी के साथ घूमने जाता और दूर से—संकेत से—कार में बैठे-बैठे उसने स्वरूपरानी को वे अनेक स्थान दिखा डाले जहाँ शान्तिस्वरूप द्वारा पायल की रन-भुन, मदिरा की कुन-मुन और थैली की खुन-खुन यौवन में भूम-भूम जाती थी ।

उस दिन—स्वरूपरानी ने सारे दिन खाना नहीं खाया जब उन्होंने जाना कि उनके उस बंगले से पृथक एक और कोठी है—पूर्ण एकांत—पूर्ण निर्जन—जिसको किराये पर लेकर उनके पति षोडसि-क्रीड़ा के कौतुक रचाते हैं । और उनका वह विद्रोह दिनेश के प्रति सरसता व उल्लास पाकर खिलखिला उठा और तब वे उसके संपर्क को प्रतिक्रमा चाहती रहीं ।

इस संपर्क में दिनेश लता-मय हो गया ; लता दिनेश-मय हो गई ।

शान्तिस्वरूप जब लीटे तो उनके कानों में फुसफुसाहट पहुँचने लगी—‘दिनेश अथवा लता—एक दूसरे से मिलते रहे हैं । स्वरूपरानी

दिनेश का सत्कार करती रहीं हैं। पूछताछ के प्रत्युत्तर में उन्होंने सुना—“तुम आज भी मौज करना जानते हो तो श्रीरों को रोक कैसे सकते हो ?”

और शान्तिस्वरूप सन्न रह गये। स्वरूपरानी के आवेश की प्रतिक्रिया में अपना खुलापन देख कर वे निरुत्तर हो रहे। किन्तु उन्होंने स्वरूपरानी के व्यंग्यों की चिन्ता नहीं की ; उन्होंने उस सबकी पृष्ठ-भूमि में दबी दिनेश की शतरंजी चालों की किञ्चित भी परवाह किये बिना रोक-थाम के बन्धन कड़े कर दिये।

उन्होंने स्वरूपरानी को बताया कि यों उनके विरुद्ध आरोपों के प्रतिफल में लता का सर्वनाश हो जावे, यह न वे चाहेंगे न कोई भी पिता। सर्वदोषी व्यक्ति भी अपनी सन्तान को उस सबसे दूर रखेगा—दूर, बहुत दूर—जिसे संसार अवाञ्छनीय मानता है।

और उस दिन शान्तिस्वरूप आवेश में अपना रिवात्वर निकाल कर—दिनेश को ढूँढने जाने के लिये कार की ओर जाने लगे। जब सामने सोफे पर बैठे-बैठे सरल स्वभाव में, प्रसंगवश स्वरूपरानी ने कहा—“दिनेश कहता था तुम्हारे कोई मित्र हैं जो पत्नी अथवा स्त्री के अभाव में अपनी दो युवा पुत्रियों से शारीरिक सम्बन्ध बनाये हुए हैं”।

“हां”, शान्तिस्वरूप ने चौंकते हुए किन्तु अनचाहे प्रसंग को तुरंत समाप्त करने के ध्यान में सोफे पर से उठते हुए कहा।

“तो ऐसे लोग भी जिन्दा हैं—इसी दुनिया में, और कैसी हैं कम्बख्त वो लड़कियाँ””, स्वरूपरानी की आकृति में तिरस्कार के साथ-साथ लज्जा की असहिष्णु-सी लाली दौड़ गई।

शान्तिस्वरूप चुप रहे और कोट के बटन बन्द करके, जाने लगे।

“दिनेश कहता था—वह राक्षस, लोगों को बड़ी शान से जबाब भी देता है—‘मैं अपने फूल किसी को बांटता नहीं’—पापी कहीं का””, स्वरूपरानी ने कुछ रुक कर पुनः कह डाला—“पुरुष—पापियों का कहीं कुछ ठिकाना नहीं”।”

“और वह है तो उन्हीं दिनेश का बड़ा भाई” उनका चचा”।”

“और ऐसी का साथ तुम्हारा है”, कहते-कहते स्वरूपरानी शान्तिस्वरूप को देखकर कांप गई ।

तेज़ी में शान्तिस्वरूप बड़बड़ाते हुये ‘पोर्टिको’ की ओर बढ़ गये—
“अभी देखता हूँ—उस शैतान के बच्चे को”।”

इधर शान्तिस्वरूप ने देखा दिनेश का नाम आते ही जैसे वातावरण में एक हलचल समा जाती है । उनका मन जैसे आन्ध्रकोलित हो उठता है—कैसी अशान्ति होती है, उस व्यक्ति का प्रसंग आने पर । उन्हें लगता उसने उनके व्यवित, उनके परिवार और उस सबके मान-सम्मान पर प्रहार किया है । सर्वाधिक उत्तेजना उन्हें तब हांती जब वे सोचते—स्वरूपरानी से कैसी-कैसी बातें करता रहा है—दिनेश । और उसने उनकी वे बहुत-सी बातें खोल दी हैं”जो वर्षों से, यों ही अब तक बन्द थीं” और स्वरूपरानी कैसी तीखी हो गई है, इधर” उस तीखेपन में” भोली स्त्री, मेरे प्रति विरोध प्रदर्शन की प्रवृत्ति में” अपने पैरों कुल्हाड़ी मारना चाहती है” अपनी लड़की के प्रति भी यह जागरूक नहीं” और दिनेश ”उसको मसलना होगा” धूलें मिला नहीं उस दिन” किन्तु उनका यह हिंसात्मक विद्रोह भी तो अनुचित है”।

जो हो शान्तिस्वरूप कीटुम्बिक प्रसंगों पर पहले की अपेक्षा अधिक सतर्क हो गये । लता पर उन्होंने कड़ी दृष्टि रखना प्रारम्भ कर दी । इस सब में वे सफल हुये अथवा असफल” इस ओर से वे निश्चिन्त थे । पुत्री को आचार-विचार व व्यावहारिक सीमायें बताने में अपनी पत्नी से उन्हें कितना सहयोग मिलना चाहिये था और कितना मिला इस ओर भी वे विशेष चिन्तित न थे । आदेशों से—कुछ बन्धनों से काम चल जायगा” इतना भर सोचता उनके लिये बहुत था ।

किन्तु ऐसा होता कब है ? ऐसा होता ही नहीं है । ऐसा हुआ भी नहीं ।

“दीवानजी...ऐसे नीच लोग भी हो सकते हैं इस दुनिया में...
माँ कल कह रही थीं कि...,” कहते-कहते लता रुक गई ।

“हां, दीवानजी, मुझे तो वह दिखाई दे जाय तो जिन्दा गाड़
दूँ...,” स्वरूपरानी ने अत्यधिक रोष की मूद्रा में कहा ।

“अरे...तो आप लोगों ने यह सुना ही नहीं था,” दीवानजी ने
किञ्चित मुस्कराते हुये कहा ।

“नहीं सुना था तभी तक अच्छा था । जबसे सुना है—लगता है,
यह सब भी कैसे सम्भव हो सकता है ? वह तो दिनेश ने बताया
था...,” स्वरूपरानी ने नाक पर कई सलबटें डालते हुये कहा जैसे कहीं
से दुर्गन्धि आ रही हो ।

“बहुरानी, आदमी की तस्वीर कितनी बदसूरत है ; मन से वह
कितना गंदा हो सकता है...जब तक जितना न जानो ठीक है । और
लता...,” तुमने तो उन लड़कियों को देखा है, एक दिन ।”

“कब ? अरे । राम-राम ...मैंने उन्हें देखा है, मैंने कभी नहीं देखा ।
मैं ऐसी सूरत कभी नहीं देख सकती...।”

“जो इस बात को जानते होंगे उनके सामने जब वे पड़ती होंगी...
तो कैसा लगता होगा, मनमें...,” स्वरूपरानी ने घृणा की सी-कड़बी
डकार लेते हुये कहा ।

“हाँ, हर बुरी बात... दुनिया के बड़े से बड़े... इससे बड़े तो क्या हो सकते हैं आज के इस सभ्य समाज में... तो वे दुराचार अनाचार पापाचार—जो कुछ भी कह लो बहुरानी सामने दिखने पर... मुताई पड़ने पर... इससे अधिक ही दूषित दिखते हैं... किन्तु वे सब होते रहते हैं... समाज उस सबको पीता रहता है...।”

“तो समाज और सभ्यता अभी बनी ही नहीं, दीवानजी...;” लता ने गम्भीर मुद्रा में ही हाथ में टिके दिनेश के पत्र को दुबारा देखते हुए कहा ।

“बनी क्या... कहीं ऐसे ही लोगों से बनती है... ऐसे कुत्सित-कर्मि जब समाज में सभ्यता का जामा पहने धूमते हैं तभी कुछ अच्छा-सा सोचा, समझा और बनाया जाता है ।”

एक मौन तैर कर लता और स्वरूपरानी के मन को कुरेदने लगा तभी जैसे दीवानजी ने उन दोनों को किसी पहाड़ी चोटी से उठाकर बहुत नीचे फेंक दिया और वे सहसा कह उठे—“इस दिनेश को क्या समझती हो... कम या ज्यादा, यह भी उसी बिरादरी का है। इसके हाल न सुनो वही भला है ।”

दीवानजी—शान्तिस्वरूप के अभिन्न मित्रों में थे। अवस्था तो इनकी पेंतालीस से ऊपर थी किन्तु स्वभाव की मृदुता और अनुभवों की कठोरता में बड़े-बूढ़ों की भाँति वे प्रत्येक के लिये समान और सरस थे। बच्चों में बच्चे, युवकों में युवक और बूढ़ों में उनके भी चचा। जिन परिवारों में उनका जाना-अना था—स्त्रियाँ व उठती लड़कियाँ उन्हें ‘ग्रान्डपा’ मानकर उनका स्वागत करती थीं व उनसे अपनी सुख-दुःख की सब कुछ कह लेती थीं। जाना-अना भी उनका उच्च मध्य-वर्गीय परिवारों में था जो आधुनिक वातावरण अपना चुके थे।

उस दिन संध्या समय दीवानजी से अनायास लता ने यह खर्चा छोड़ दी। स्वरूपरानी निकट ही बैठी थीं। किन्तु वार्तालाप जब आकर दिनेश पर अटक गया तब लता तो तिलमिला उठी साथ ही स्वरूप-

रानी को भी वह प्रसंग अप्रिय ही लगा। स्वरूपरानी की आस्था, एक विश्वास की मान्यता, नारी-स्वभाव की भाँति जब जिस पर जम जाती है—सरलता से तो नहीं हटती और तभी दिनेश के प्रति कुछ भी बुरा सुनने के पूर्व स्वरूपरानी ने वार्तालाप भंग करते हुए कहा—“होगा—चलो छोड़ो। तुम लोग तो जिसके पीछे पड़ जाओ वस उसे बुरा-बुरा ही कहते रहते हो.....।”

“हाँ, उसी तरह लोग उस आदमी के पीछे पड़े हुये हैं जिसकी चर्चा बहुरानी अभी कर रही थीं....वह अपनी ही लड़कियों को.....कुत्सित-वासना के विष भरे प्याले पिलाता है.....उसकी इन्द्रिय तृप्ति का वहीं साधन है.....यह उसने खुले रूप में प्रकट कर रखा है तभी कहती हो खोद कर गाड़ दूँगी.....और जो छिपे रूप में.....कम-अधिक उसी से मिलते-जुलते हैं.....उनको, जान नहीं पाई हो न.....तभी वह सुगर-कोटेड-कुनीन.....अन्दर का कड़वा स्वाद भी.....हज़म होते-होते छोड़ जायगी.....तब उसका कर्षलापन, न जाने कितनी देर तक.....कभी-कभी मदैव के लिये कड़वाहट छोड़ जावेगा।”

और दीवानजी उठकर चल दिये।

“बीबी—तुम भी जानती हो, सुना है, तुमने। हाय.....हाय कौसा-सा लगता होगा,” स्वरूपरानी को इधर कुछ सनक-सी हो गई थी; और वे प्रत्येक से उस चर्चा को छेड़ देती, तभी पड़ोस की बीबीजी से भी उन्होंने कहा कि वे लड़कियाँ मर क्यों न गईं, अपने बाप को उन्होंने जिन्दा ही फूँक क्यों नहीं दिया ?

“अरे बहू.....तुम्हें नहीं मालूम। यहीं, दो तीन बंगले छोड़कर पुरोहित जी—पुरोहित जी करके रहते हैं, उनके एक लड़का है.....अरे, वो नीली-सी गाड़ी है उनकी, देखी होगी, और पुरोहित जी तीसरी शादी करके लाये हैं.....कुछ भी हो; वह उस लड़के की माँ हुई कि

नहीं””बोलो बहू, बोलो, चुप क्यों हो, माँ है कि नहीं बहू उसकी””,”
बीबी ने उसी तेज़ी में कह डाला ।

“बीबी, हुई क्यों नहीं, ज़रूर हुई । लेकिन वे दोनों तो उसी की लड़कियाँ हैं””स्वरूपरानी को लगा जैसे स्त्रियों की अपनी तस्वीर ही संसार में सबसे अधिक गन्दी है—या की जाती है ।

और स्वरूपरानी जैसे बेहोश-सी होने लगीं जब पड़ोस वाली बीबी ने कहा—और किसकी लड़कियाँ हैं—अरे इसी तुम्हारे दीवान के बच्चे की, जो रोज़ तुम्हारे यहाँ आता है ।”

कमरे में मौन की-सी कालिमा छा गई । नाश्ते की तस्तरियाँ—विषैली-सी दिखीं और रक्खी रहीं । लता उठकर जैसे दम तोड़ने बाहर चली गई ।

×

×

×

“चलिये—मेरा मन बड़ा वैसा-सा हो रहा है । चलिये ज़रूर चलिये ।”

“कहाँ चलोगी ? आओ चलो । लेकिन मेरी रानी ! कंसी-सी हो रही हो, आज ।”

“चलिये आपके बगीचे ही चलूंगी ।”

और दिनेश मुस्करा दिया । उसके नेत्रों में जैसे एक ज्योति उभर आई ।

लता ने हैंडिल पकड़ कर कार का दरवाजा खोल लिया और अन्दर जा बैठी ।

दिनेश, लता की आंखों में तैर गया और भूमकर उसके निकट आ बैठा । कार चल दी ।

“तो बगीचे चलने का साहस””कर रही हो” लता के दायें गाल पर उंगली गड़ाते हुये दिनेश बोला—“चल तो रही हो””पर””वहाँ कुछ तो तैयारी नहीं ।”

“चुपचाप चले चलिये ।”

“और तुम्हारी वह शर्त.....”

“मैं कह रही हूँ—चुपचाप चले चलिये न,” लता ने पावदान पर दृष्टि गड़ाये हुये ही कहा ।

दिनेश ने कार उसी ओर मोड़ दी । आज शान्तिस्वरूप स्वरूपरानी को साथ लेकर देहली के निकटवर्ती गाँवों में अपनी जमींदारी देखने गये थे । लता “सर में दर्द है,” कहकर रुक गई । और वास्तव में लता का अब कहीं मन नहीं लगता था । उसे अब चैन मिलता तो केवल दिनेश की गोद में; वह हँसती तो अब केवल दिनेश की बातों में; वह खिलती तो केवल उसके ओठों में ।

दोष—वह दिनेश में कैसा ? जिस किसी ने कहा भी तो वह उन पर ओठ दाब कर रह गई । अपने स्नेही में उसे कोई दोष दिखता ही कब था ?

दोष की परिभाषा क्या है ? इसे उसे समझने की आवश्यकता ही कब है ? वह प्यार करना जानती है—जान पाई है और केवल प्यार पर ही आश्रित है । वह हृदय के भार से जो दबी है—मस्तिष्क को बल क्यों दे ? कौन ऐसे में मस्तिष्क को कुरेदता है ?

और इधर दिनेश भी लतामय हो गया था । उसके संगी-साथी अब जब भी कोई नया प्रस्ताव लाते तो वह मना तो न करता, किन्तु टाल देता था । नये आकर्षणों को स्थगित करके वह अपने कमरे से चलता तो कांच के छोटे गिलास में भरी ‘शैम्पेन’ को खाली कर देता और बाहर हो जाता ।

परिवर्तन भी एक आकर्षण है और ऐसा आकर्षण जो गतियाँ बाँध देता है—नई गतियाँ प्रवाहित कर देता है ।



दिनेश की पत्नी, मान्यताओं में डूबी, पति-परायणता के कर्तव्यों में प्रसन्न—अपनी अबोधता मान, अपने भाग्य को सराह कर, प्रत्येक अपराध को अपराध न जान क्षमा-दान करती चली जा रही थी ।

अपने पति की सौन्दर्य-माप में तो वह कहीं न थी—किन्तु यों असुन्दर भी न थी । उसके तन में भी एक हृदय धक्-धक् करके चलता था । विवाह के बाद—बस, उसने घड़ी की टक्-टक् को ही जाना था । दाम्पत्य-प्रेम रूपी स्नेह-सिंचन से वह उतनी ही दूर थी जितनी उससे उसकी मौत जिसे वह चाहकर भी पास नहीं बुला पाती थी ।

इधर उसने सुन लिया कि दिनेश के बाहरी खेल-खिलौने अब कम हो गये हैं । उसने सुना कि दिनेश एकाग्र हो गया है । बात बढ़ चुकी है । दबी आवाज शादी तक की जानें लगी है । तब वह तड़प उठी—दूसरी शादी—यह स्वीकार से बहुत आगे की बात थी । उसने सोचा—‘अब उसे हाथ-पैर हिलाने चाहियें ।’

एक दिन उसे सूचना मिली—कोई लड़की बगीचे गई थी । तो उस दिन बड़ी सजाघट हुई थी—पलंग सजा था—दीवारें सजी थीं—मालायें बनी थीं । तो वह सोचती रही—‘जितना जो कुछ वह अब तक जान पाई है—यें बाजार की लड़कियां तो स्वयं सजी रहती हैं—इनके घर

अपन आप मजे रहते हैं—ये यां मजाबट करा कर कहाँ जाती हैं ?
तब—यह नया रंग कैसा ?'

और वह यह जानती थी कि पति के क्रिया-कलापों से ऊब कर ही घर के लोगों ने कहना सुनना बन्द कर दिया है। उसके जेठजी—बगीचे जाना बन्द कर चुके हैं—ये कहते हैं—वहाँ पाप होता है किन्तु उस पाप को रोकना उनके वश का नहीं।

तब जब माली ने बताया कि फूल-मालायें उसी ने गूंधी थीं। वह उस लड़की को भी जानता है क्योंकि उसका भाई उस लड़की के बंगले पर माली है। लड़की बड़े भारी और भले घर की है। ता. दिनेश की पत्नी ने उस दिन निश्चय किया कि माली को साथ लेकर वह बगीचा देखने जायगी और बिना किसी की सहायता के ही वह अपने सौभाग्य को बचावेगी क्योंकि माली को किसी का नाम-वाम मालूम न था।

और वह बगीचे चल दी।

दिनेश व लता जब बगीचे पहुँचे तो संध्या निकट थी। लता ने कार से उतरते-उतरते दिनेश से कहा—“सुनिये, पहले यह समझ लीजिये कि मैं आज यहाँ क्यों आई हूँ।”

“इसमें समझना क्या है ?” दिनेश मुस्करा दिया और अपना दायीं हाथ लता के कक्ष-भाग में फँलाता हुआ बोला—“आओ...न।”

“बस...उस स्थान के दर्शन करूँगी। उस भूमि को चूमूँगी, और... बस...लौट आऊँगी,” लता ने अपनी उठी गर्दन तनिक बल देकर घुमाते हुये कहा।”

दिनेश का अन्तर्मन विह्वल उठा।

तभी माली सामने से दौड़ा। आते-आते वह रुका और जैसे घबड़ाहट में उल्टा लौट गया। दिनेश तुरन्त समझ गया—कमरे में कोई और है। बगीचा, घर के पुष्प-बगों की एक आरामगाह जो था। तब लता को कार में जा बैठने का आदेश देकर वह माली की ओर बढ़ा। माली तब तक कमरे में प्रवेश कर चुका था। खासते हुये दिनेश कमरे के अंदर

गया तो देखकर विस्मित हो उठा—“उसकी पत्नी पलंग पर लेटी थी—”
 उसपर—जो सदैव ही जी भर कर फूलों का रस व गन्ध पीता रहता था
 व यौवन के भार से दबकर जिसकी लचकीली निवार की कमर और
 लोचदार होती जाती थी ।

माली—दिनेश की पत्नी से कुछ कानाफूसी कर रहा था । उसकी
 बात पर वह ज्योंही उठने का उपक्रम करने लगी कि उसके नेत्र दिनेश
 से टकरा गये ।

दिनेश—चुपचाप लौट आया । आकर उसने लता से बताया कि
 उसके चाचाजी कमरे में हैं । लता काँप गई । उसकी अव्यवस्था प्रकट
 हो उसके पूर्व ही कार का स्विच दब गया और उसके साथ ही स्वर
 गूँजा—“सुनिये—रुक जाइये—” ।

दिनेश—सुना अनसुना करके आगे बढ़ गया किन्तु किसी स्त्री का
 स्वर पहचान कर लता ने तुरन्त कहा—“गाड़ी रोकिये । कोई पुकार
 रहा है ।”

विधवा, दिनेश ने अपनी गर्दन घुमाने का अभिनय किया और देखा
 कि उसकी पत्नी क्यारियों के बीच से होकर तेजी से उस ओर बढ़ती
 चली आरही है ।

क्षण भर में दिनेश की पत्नी कार तक आ पहुँची । दिनेश क्रोध में
 तमतमा रहा था । खिड़की से झाँक कर—एक तीव्र-दृष्टि उसने कार के
 अन्दर फेंकी । लता हैरान थी । उसने अपनी दृष्टि घुमाकर टिकाई तो
 देखा दिनेश कार के बाहर बगीचे में कहीं खो गया है । उसे लगा दिनेश
 उसके निकट बैठे रहकर भी कहीं उड़-सा गया है । तभी एक तीखी
 आवाज उभरी—“आइये, देवीजी, बाहर आइये । क्या औरतों से नफरत
 है—जो उधर देखना भी अच्छा नहीं लगता—” ।

लता के सामने जैसे कार उलट गई, धरती खिसक गई, वह कहीं
 समा गई—दिनेश कहीं डूब गया—“और तीव्रता का वह स्वर तो उसने
 अपने होश में कभी न सुना था । वह कार से उतर पड़ने को हिली-

हुली। मन उसका बैठा जा रहा था। तभी दिनेश ने कार का 'स्विच' पुनः दबा दिया और पुनः तेज आवाज़ ने कार को कंपा दिया—“एक कदम भी आगे बढ़े तो सामने लेट जाऊँगी”, पत्नी बोली।

हताश लता कार से नीचे उतरी। दिनेश की पत्नी चुपचाप आगे बढ़ चली। लता हड़बड़ाई-सी उसके पीछे हो ली। दिनेश कार में बैठा रहा।

“तो तुम्हीं शांतिस्वरूप की लड़की हो।” सोफे पर बैठते हुये दिनेश की पत्नी ने कहा।

लता ने देखा अवस्था में उससे एक-दो वर्ष कम या अधिक—वह उसपर ऐसी कठोरता से गुरा रही थी जैसे लता उसकी कोई दासी हो—अथवा—“तभी अपने पिता का नाम सुनते ही लता चौंकी। अब तक उसने अनुमान लगा लिया था कि वह—धीमान् दिनेश साहब बहादुर की देवी जी हैं। और हठात्—विचलित से स्वर में उसने 'हाँ' कह दिया।

“बहुत धूमना आता है”।”

लता अब तक खड़ी थी। तुरन्त लौटने के ध्यान में उसने दृष्टि घुमाई तो देखा दिनेश कमरे में नहीं आया है। निरुत्तर-सी पहले तो वह कुछ सोच न सकी किन्तु दृढ़ता की लहर जब मस्तिष्क में तैरने लगी तो कुछ सोचकर ही वह सोफे पर बैठ गई और बोली—“हाँ, कहिये क्या कहना चाहती हैं? और—“पहले तो यह बताइये कि आप हैं कौन?”

“अरे वा—“मुझी से पूछ रही हो।”

लता ने अनुभव किया जैसे 'हार्डवास्ट' का करेंट उसके मस्तिष्क में लुझा दिया गया है और वह सुन्न होती जा रही है।

तभी भरपिये गले से दिनेश की पत्नी ने कह डाला—“ठीक है—जाओ, जो चाहे करो। हाँ, किसी का विश्वास यों जल्दी मत कर लिया करो, इनका भी।”

तभी कार के हार्न का चीखता स्वर अन्दर कमरे में प्रवेश कर गया और दौड़कर—हाँफते हुये, लता कार में आ बैठी ।

कार चल दी । लता सर थामे बैठी रही । उसके कानों में स्वर गूँजते रहे—वे स्वर जो चलते-चलते दिनेश की पत्नी ने बरबस उसके कानों को पिला दिये थे—“मुझसे मत घबराना । मैं यों ही हूँ । मुझे कोई नुकसान या रुकावट देनी आती ही नहीं” ।”

और खदन की वह चीख जो हार्न के तैश में मिट गई थी अब लता को रुला रही थी ।

× × × ×

दिनेश की पत्नी के प्रति, उसके भोलेपन के प्रति, उसकी अनचाही उदारता के प्रति, उसके सरल स्नेह के प्रति, उसके आत्म-तोष के प्रति, उसके खदन के प्रति, उसके विश्वास-विश्वास और पति-आस्था के प्रति—लता को एक दयनीय समवेदना का अनुभव हो रहा था । लता सोचती रही—‘उसकी उस कराह में एक टीस थी । उसके प्रति अन्याय होता रहा है, हो रहा है । सन्तोष की परम सीमा को हठात् छुये रह कर; अपनी निःसहायस्था में सहन की गरिमा को पीकर वह मूक है । वास्तव में इस सब में—इस क्षण—उसका अपना—लता का—भी बहुत बड़ा हाथ है । तब वह विचार-मग्न हो गई—उसके—लता के—इस अनुराग में क्या है ? मूलतः इस में की नींव तो बड़ी कमजोर है । एक नारी को दूसरी नारी से इतनी वेदना मिले—हाय, यह कैसा है ? सचमुच इस प्रकार का प्यार—ये अदृश्य-मिलन अवांछनीय है । पाप है । और इसका दूसरा छोर दाम्पत्य-सूत्र-बन्धन है—वह हो तो ठीक है । पर वह सम्भव नहीं, कभी नहीं । ऐसी स्थिति में जब एक पत्नी सिसक रही है—तो यह वास्तव में घृणित है—अमान्य है । लता बैठी-बैठी तड़प उठी । उसी क्षण कार ने एक तेज धुमाव लिया और वैसे ही लता की विचार-शृङ्खला भी धूम गई ।

दिनेश भी उलझन के ताने-बाने बुनता—चुपचाप कार चलाता चला गया। वह बोला नहीं। तभी लता के शरीर में निकटवर्ती दिनेश के स्पर्श की सिहरन दौड़ गई। न जाने कैसे से विचित्र पुलक ने—कुछ क्षण पूर्व के मनोविकार को दाबकर—नये-से उन्माद को उभार दिया। स्पर्श का वह स्पन्द—वह रोक न सकी। अनेक अवसरों के मिलन की सुखानुभूतियों में उसका मन तैर गया। अनायास लता चाह उठी कि उसी क्षण वह दिनेश की गोद में इठलाकर डूब जाय—सब कुछ डुबा दे, संसार को डुबा दे—दिनेश की पत्नी को पल भर में डुबा दे—उसे अनुराग चाहिये—तुरन्त—सदा चाहिये।

तभी वह धीरे-से बोली—‘कार किनारे लगाओ।’

कार तारकोल की सड़क से उतर कर कच्ची भूमि पर रुक गई—वैसे ही जैसे दिनेश का मन सब ओर दौड़कर थक जाने पर लता की जांघों पर टिक जाना चाहता हो। यमुना की कछारें सामने थीं—अंधियारा घिर आया था। दिनेश का मन घिर आया था। लता का मन घिर आया था। दूर क्षितिज में—आकाश और पृथ्वी के मिलन पर—अंशुमाली अपनी लालिमा छिटका कर—उसकी स्मृति को गहरा बनाकर अभी-अभी प्रवाण कर चुका था। तभी दिनेश उस मांसल विलीनता पर—तारों को छिटका देखकर—खिलखिला-खिलखिलाकर मीन हो रहा था—‘और सचमुच झपटकर लता दिनेश की गोद में डूब गई—जैसे जन्म-जन्म की उसकी साथ—उसकी प्यास उभर आई हो। वह रह-रहकर अपने हाथों से दिनेश को दाबती रही। दिनेश उसे सहलाता-दाबता रहा।

और नारी के प्रति सहज सहानुभूति पुनः जागृत हो उठी। लता को तब लगा—आज उस नारी के प्रति वह सचमुच अत्यधिक द्रवित है जिससे भेंट करके वह अनायास किन्तु अभी-अभी लौटी है। और उसने सोचा—यह अधिकार तो उसका है—जिसको वह यों मिटा रही है। उसे लगा दिनेश अन्यायी है। उसे लगा—दिनेश व्यक्ति का उपासक

नहीं—वह तो सौन्दर्य का कीड़ा है, वासना का चेरु है, लिप्सा का पापमय घेरा है—और उसने दिनेश के बढ़ते हाथों को रोक दिया। लता छिटककर—पुनः व्यवस्थित होकर, अपनी सीट पर सीधी बैठ गई और बोली—“चलिये।”

दिनेश इस अप्रत्याशित व्यवहार पर चौंका। पुनः प्रयत्न करके उसने लता को अपनी जांघों में दाबना चाहा किन्तु लता दृढ़ बनी रही। लता—उस समय पुरुष-वर्ग के विरोध में उद्वेलित हो रही थी—दीवानजी उसके समक्ष नाच गये। वे स्वर उसके कानों में तैर गये—“और दिनेश को तुम लोग क्या समझती हो—वह भी उसी बिरादरी का है।”

विश्वश—दिनेश ने कार स्टार्ट कर दी। दिनेश अब तक कुछ बोला नहीं था, न तब बोला।

लता व दिनेश—दोनों के मन में विचार आ-आकर वैसे ही उड़ रहे थे जैसे हवा कार की खिड़की के एक ओर से आ-आकर दूसरी ओर को निकल रही थी। कहीं कोई स्थिरता न थी। केवल वे दोनों सन्निकट थे और दोनों ही एक दूसरे पर विजयी।

अमिता की स्मृति में, आज दिनेश रह-रहकर उद्विग्न हो उठता था। अनायास, न जाने क्यों अमिता की बात सोचकर वह सिहर उठता, कांप जाता; उसका मन और तब उसकी आकृति भी करोंचन की भयानकता में बिगड़ती चली जाती। वह अनेक बार चाहता रहा कि अमिता अथवा उसकी स्मृति उससे दूर चली जावे उतनी ही दूर जितना उस क्षण उससे अमिता थी; किन्तु उससे क्या? वह सब कुछ—मन और मस्तिष्क को चबा जाने वाली स्मृति—यों कि उसने अप्रत्याशित बीभत्सता के साथ अमिता को भी तो दबांचा था—उसमें डरावनी कालिमा सदृश आशंकाओं की तह पर तह बिछा रही थी।

तभी गिलास से उसने “ब्लैक एण्ड व्हाइट” का चौथा या पांचवा ‘सिप’ चढ़ाया और सोफे पर लुढ़क गया।

मुँदी पलकों में उसे अमिता के उभरे यौवन, खुले रूप, मांसल शरीर के स्थान पर एक भुतही-सी—काली-काली, डरावनी तस्वीर दिखाई दी और उसे लगा जैसे वह तस्वीर अपने बीसों पंने नाखूनों से उसे भींच रही है—वह चिल्लाना चाहता है कि तत्क्षण नीकर ने आकर कहा—
“बाबू, तार....।”

चीक कर दिनेश ने आंखें खोलੀं और अचकचा कर लिफाफा फाड़ कर तार पढ़ डाला—

डेड

—अमिता

तो अमिता मर गई। पर कैसे और क्यों? दिनेश—उसके समक्ष कारण अस्पष्ट था, और उसे तुरन्त तैयार होकर अभी-अभी तारा के नृत्य-कार्यक्रम में जाना था।

तारा देहली की प्रसिद्ध नृत्य तारिका थी। रसिकों की सम्भ्रान्त मण्डली के सदस्यों से तारा की विशाल कोठी कभी रिक्त न होती। अपने आमोद की रस-सिक्त पिपासा में तारा पर रत्नों, आभूषणों, धन और सब ओर से सिमटकर आये हुये सम्मान की वृष्टि होती।

न्यू-देहली के किसी कोने में इठलाती उसकी कोठी, इतराती हुई उसकी 'ब्यूक' कार और तैरती हुई उसकी मादक रूपराशि के उपासक—उसी स्तर के रसज्ञ, धनवान् अथवा प्रथम श्रेणी के 'सोशल एनीमल' होते थे।”

और एक ओर जहाँ धन के तैश में शान्तिस्वरूप का तारा के यहाँ आना-जाना था वहीं बुद्धि की विलक्षणता और कार्यों की चतुराई में दिनेश का भी तारा पर विशेषाधिकार था।

जहाँ एक ओर तीखे स्वभाव की तेजी में तारा कितने ही लखपति लाइलों को खड़े-खड़े निकालकर दम लेती थी वहाँ दिनेश को सम्मुख पाकर वह मन की अधीरता में खो जाती। तारा के प्रशंसकों में चर्चा थी कि तारा कभी भी दिनेश को ले उड़ेगी किन्तु तारा की नानी—उसकी अविभाविका—दिनेश को सामने देखकर उसे खड़े-खड़े निकाल देती और तारा से कहती—“देख, फिर न देखूँ इस टटपूँजिये को तेरे पास—भंगी कहीं का”।”

और तारा दबकर भी दिनेश के लिये उभरी रहती।

आज तारा ने अपने वर्ष-दिन पर विशेष समारोह का आयोजन किया था। आमन्त्रितों में नगर की भद्र-समाज के बहुसंख्य व्यक्ति उपस्थित थे। आज प्रातः से ही नगर में इस समारोह की अर्चा थी।

शरद-काल की रसमय रात्रि में समारोह प्रारम्भ हुआ। तारा की कोठी के दोनों छोर कारों की लम्बी कतार ने सड़क को घेर लिया।

सज-धज के साथ व्यक्तियों का आगमन बना रहा। प्रत्येक अपनी श्रद्धा-भक्ति के अनुसार उपहार-सामग्री लाता—तारा के निकट तक जाता—उसकी मुस्कान से जीवन कृत-कृत्य मानता और लॉन पर पड़ी सैकड़ों आराम कुर्सियों पर जहाँ चाहता, बैठता। लॉन में बैठे व्यक्तियों के सत्कार में पचासों “बैरे” अपनी भकाभक पोशाकों में इधर-उधर फुदकते फिर रहे थे। कोई पेय-पदार्थ लिये लपक रहा था तो कोई पान की तब्तारियाँ भुमाता घूम रहा था।

रूप की चांदनी-सी तारा अपने श्वेत वस्त्रों में सजी-सजाई प्रत्येक से झुककर, मुस्कराकर, इठलाकर, हिलोरें ले-लेकर मिलती-जुलती और अनेक बार लान में इधर से उधर तैर जाती। उसकी उभरी नासिका, उसके डुलते हुये कर्ण-फूल, थिरकती पतली उँगलियों में तैरती बहुमूल्य हीरों की झलक कई ओर से फैले “फ्लाइंग” के प्रकाश में झलझला उठती।

लॉन की हरीतिमा में बिछी कुर्सियाँ जब लगभग भर गईं तो भीने-स्वरो में मधुर-कन्सर्ट ‘लाउडस्पीकर’ से आ-आकर बाहर बिखरने लगा। तभी एक गत के समाप्त होते ही कार्यक्रमानुसार लांग कोठी की दूसरी ओर—पीछे के लॉन की ओर बढ़ने लगे।

घास की हरी चादर के ऊपर जमी मेजों और कुर्सियों के बीच से जब जलपान की प्लेटों की खनखनाहट श्रम गई तो लगा सारा समुदाय कोठी के दायें ओर वाले तीसरे विस्तृत लॉन के चारों ओर घिरी गुष्प-क्यारियों की गन्ध पीता, उमड़ना चला जा रहा है।

यहीं बीचोंबीच एक छोटा-सा प्लेटफार्म बनाया गया था जिसके

चारों ओर पंक्तिबद्ध कुर्सियों के निकिलदार हृत्कों को थामे रसज्ञ-समुदाय विराज गया। प्लेटफार्म पर आगे की ओर वीणा, विचित्र-वीणा, सरोद, वायलिन, हारमोनियम, तबले व अन्य वाद्य-यन्त्र सजाकर रखे हुये थे।

एक-एक, दो-दो करके वादकों ने प्लेटफार्म पर अपने-अपने स्थान ग्रहण किये और तब सभी के उत्सुक नेत्र कुछ देखने व पिपासाकुल कर्ण कुछ सुनने को आवुर हो गये।

लगभग ढाई-सौ चुने हुये नागरिकों का वह समुदाय सन्न बैठा था। तभी सनसनाहट के साथ एक कार उस लॉन के आगे की आर वाली फैंली सड़क पर आ लगीं। 'शो रूम' से अभी-अभी आई उस कार की चका-चौंध ने समुदाय में एक निरीहता तब उत्पन्न की जब सेठ शान्तिस्वरूप ने कार की चाबी तारा की ओर बढ़ा दी। तारा मुस्करा कर भुक् गई और तब यौवन की चौबीसवीं सीढ़ी पर अलसाये उसके कजरारे नेत्र विलास की गुदगुदी हरियाली की भांति नीचे बिछी नम हरियाली पर टिक गये।

पांचवें सवारों में—दिनेश भी, वहीं किसी कुर्सी पर टिका था। उसने वह सब देखा। कार का उपहार—उसे क्या सभी को मीस रहता था। और दिनेश उस सब को कैसे पी जाय ? वह तो एक चोट थी। सब पर, सर्वाधिक उसपर। वह अपने स्थान से उठा। उसकी जेब में थी—उधार लाई हुई हीरे की अंगूठी—अधिक से अधिक तीन-ती रुपये मूल्य की। कार के उपहार की वैमनस्यता में जहां एक ओर वह दबा जा रहा था वहां दूसरी ओर उसे यह भी लग रहा था—इस सब के बाद भी साहस करके उसने यदि अपना उपहार तारा को सौंप ही दिया तो बिल का भुगतान...देखा जाएगा—सोचकर वह दबे पांव बढ़ आया।

तारा उम समय नृत्य के लिये सज्जित होने अन्दर गई हुई थी। दिनेश ने ज्यों ही बरामदे की सीढ़ियों पर पैर रक्खा उसी क्षण तारा—जगमगाती, इठलाती बाहर आई। पुलक की चेतना में वह तन-मन से खिलखिला रही थी। उसके मादक नेत्रों में हाला की शरबती रंगीनी

षी हलकी-सी रेखा खिंची हुई थी और उसी लड़खड़ाहट के जोश में उसने दिनेश का हाथ थाम लिया। स्टेज की ओर बढ़ने की शीघ्रता में वह दिनेश को लिये हुये आगे बढ़ आई।

बादकों ने तारा का अभिवादन किया और तारा दिनेश सहित स्टेज पर जा बैठी। उपस्थित समुदाय एक ओर तारा की आभा से जहाँ आप्लावित हो रहा था वहाँ दिनेश के उस उच्चासन को देखकर मन ही मन कोई कुछ रहा था और तब एक मुस्कान बिखेर कर तारा ने अपने घुंघरू भुमा दिये।

सिक्का जमाने के लिये दिनेश ने अपना काम कर दिखाया जिसकी उलझन में शान्तिस्वरूप उठे और समारोह छोड़कर चले गये।

एक फुसफुताहट सर्वत्र फैली। तारा भी उससे प्रभावित हुये बिना न रह सकी और तभी तारा की नानी ने रोष-भरी मुद्रा में अन्दर से आकर तारा को एक झिड़की दी। तारा समझी और तभी बहाने से उसने दिनेश को स्टेज से उतार दिया।

कुछ देर तो उस अपमान को पिये दिनेश बैठा रहा किन्तु अन्त में वह भी उठ आया।

कार के उपहार के प्रचार में दिनेश ने पूरा भाग लिया और एक प्रकार से शान्तिस्वरूप के सारे परिवार में उपद्रव मचवा दिया।

चरित्र की अमान्यता को लेकर दिनेश ने सबसे अधिक विष लता के मन में, उसके पिता के विरोध में धोला, और वह बात लता के मन पर बैठती ही चली गई—“पिताजी अपने चारित्रिक—दोष सहित मेरे स्नेह में कैसे बाधक हो सकता है ?”

दिनेश इसमें सफल हुआ। इस प्रकार तारा के उस समारोह ने दिनेश को और अधिक उच्छृङ्खल बना डाला। अब वह खुलकर शान्ति-स्वरूप की बुराई-भलाई करता रहा।

लता ने न जाने क्यों—उस सबका बुरा भी न माना।

आज दिनेश लता को कहीं अन्यत्र न ले जाकर अपने बंगले ही ले आया। बंगले में उसका कमरा—ऐसे स्थान पर, किनारे की ओर था कि किसी के बिना जाने, कोई भी वहाँ जा-आ सकता था। अपनी रंग-रलियों की श्रमराइयों में एवं रंगीनियों की सम्पन्नता की धूप-छाँव में उसे नित्य ऐसे श्रवसर बनाने ही पड़ते थे जब दृष्टियाँ बचाकर वह घर आता-जाता अथवा किसी को लाता, ले जाता।

और उसी भाँति—बड़े दिनों की अन्तुलय-विनय के उपरांत—‘हाँ-न’ के भूलते हिंडोलों में हिचकोले खाता, आज वह लता को वहाँ भी ले ही आया।

कमरे में बाईं ओर एक बड़ा-सा तखत पड़ा था जिसपर स्वच्छ चादर बिछी थी। बवारे—यौवन-सी दूधिया चादर पर कहीं कोई सलवट तक न थी और उसपर टिके प्यार के प्यासे से कई गाव-तकिये, लग रहा था उस मक्खन-सी चादर को चूम रहे थे।

तखत के ठीक सामने कमरे के साइज-भर की पूरी-सी आल्मारी दीवाल से सटकर फिट की हुई थी। आल्मारी में तीन विभाग ऐसे ढंग से बनाये गये थे कि एक ओर के कई खाने रंगीन शबंत और प्यालों के अनेक प्रकारों से भरकर एक छोटा-मोटा ‘मयखाना’ बना रहे थे। बीच के खाने में बीसों हैंगरों पर कपड़े ढंगे थे जिसके द्वार को बन्द करने पर

‘सुकिंग-ग्लास’ से सामने दीवार पर टंगे ‘शंकर-पार्वती’ के चित्र की छाया चमककर रह जाती थी। तीसरे विभाग में तह किये हुये कपड़े, ऊपर के खाने में प्रसाधान्य की कुछ सामग्री, शीशियाँ व डब्बे चुने हुये रूखे थे।

कमरे का वातावरण ऐसा सुनसान था—लग रहा था मानो—वहाँ कोई रहता ही न हो और तभी वह नीरवता खिलखिलाकर हँस दी; लगा शान्त गुंजन की गीत-धारा कहीं से प्रवेश कर रही हो और सचमुच उसी खिलखिलाहट में लता चुपके से आकर तखत पर बैठ गई।

एक दृष्टि में उसने दीवारों को झाँक डाला। पैर पर पैर रखकर दोनों हाथों की उंगलियों का फांस बनाकर पैर के घुटनों को उसने उनसे दाब रक्खा था और पल-पल में ऊपर उठकर उसका एक पैर हिल जाना था। दूसरे पैर की चप्पल—सीमेंट के सफेद फर्श पर ध्यार में मन की दृढ़ता लिये—जमी हुई थी। कमरे के प्रत्येक द्वार पर भूरे रंग की रेशमी जाली के पर्दे लहरा रहे थे। दो कोनों पर फूलदान में—सदाबहार फूलों के गुच्छे सजे हुये थे।

लता की दृष्टि कमरे के चतुर्दिक घूम कर जो लौटी तो उसने देखा सामने दिनेश—द्वार पर पड़े पर्दे की दो ओर की भालकर को दोनों हाथों में भींचे खड़ा है और एकटक लता को देख रहा है। लता की उचटती दृष्टि लजाकर दूसरी ओर को घूम गई। दिनेश के उस दृष्टिपान की मादकता में वह कुछबुलाई और तब जैसे सम्भलते हुये बोली—“धर आओ……न……।”

और उन्माद के आदेश में दिनेश लता पर टूट पड़ा।

अचकचा कर दिनेश उठा और एक कोने पर छोटी गोल मेज पर रखी सुराही के पानी को कांच के गिलास में भरकर बोला—
‘पिओगी……।’

“प्यास नहीं है……।”

“हूँ.....” कहते हुये दिनेश मुसकराया और यौवन के-से भरे गिलास को खाली कर गया ।

तभी आगे बढ़कर दिनेश ने लता की उंगलियाँ पकड़कर उठाते हुये कहा—“आओ अन्दर चलें.... ।”

मन के धैर्य के बांध को कसकर थामे हुये आत्म-विश्वास की नाव को आगे की ओर बढ़ाती वह उठ खड़ी हुई और दिनेश के साथ हो ली ।

उस कमरे के बाद—चौड़ी-सी एक बन्द गैलरी थी । इसमें दूर हटकर “बाथरूम” व “लेबेटरी” बने हुये थे । इसको दिनेश शयनागार के रूप में व्यवहार करता था ।

गैलरी की बाईं ओर उँचा-सा मसहरीदार पलंग बिछा हुआ था । पलंग की दमक से लग रहा था जैसे उसपर आज विशेष सजावट की गई हो । पलंग की मसहरी फूलों और गोटे की किरणों से सजाई गई थी । मसहरी की छत व किनारों पर फूलों का जाल पड़ा हुआ था, और चमेली के उन फूलों की लटकती मेहराबों—किरणों की लहकती-स्पहली चांदनी—धुले आकाश में छिटके तारों की धवल चांदनी-सी प्रतीत हो रही थी ।

इसके अतिरिक्त भी सारी गैलरी—हरियाली की झालरों, पुष्प-वन्दनवारों और कागज की बेलों से सजी हुई थी । गैलरी के बीचोंबीच टिकी गोलमेज के ऊपर शमादान रक्खा हुआ था जिससे अगरबत्ती की फूटती गन्ध गैलरी में आल्हाद बिखेर रही थी । सब ओर से बन्द होने के कारण वहाँ—किञ्चित् अंधकार था जिसको “क्रीम कलर” का एक बल्ब हटा रहा था ।

दिनेश के मधुरिम-मनुहार के अनुरोध के उत्साह में लता—भूमते पगों को थिरकाती—आगे बढ़ी । तभी दिनेश, कमरे का प्रवेशद्वार बन्द कर आया ।

लता एक क्षण सहमी-सी खड़ी रही और दिनेश ने अन्दर आकर लता को पलंग की ओर समेटना आरम्भ किया ।

“लता—आज तो परागमय—अनुराग की बेला है—आगे बढ़ो न। आज ‘न’ ‘न’ करना।” दिनेश ने गलबहियों में मादकता पिरोते हुये कह डाला।

“देखिये—प्रत्येक बार के इन प्रलोभनों, इन आकर्षणों, इस रसभरी अनुनय से मुझे न घेरिये। मैं हाथ जोड़ती हूँ। मेरे साहस का बाँध टूटे नहीं; इसमें मेरी सहायता कीजिये। यह प्यार की एक बड़ी सीमा है.....बहुत बड़ी.....।” कहते-कहते लता ने अपने को बन्धन-मुक्त करने का निरर्थक प्रयास किया।

“चुप.....चुप, लता आज तुम्हें सौगन्ध है, आज यह सब कुछ मत कहो.....आज.....,” जैसे दिनेश का कंठ स्वतः अवरोध हो गया।

तब साहस बटोर कर धीमे से स्वर में लता बोली—“बताइये—मुझे प्यार करते हैं न, आप।”

“हां—हां—हां.....।”

“तो मेरा मस्तक ऊँचा बना रहे। तो सचमुच अपना व्यवहार ऐसा रखिये जिससे उस प्रेम के हम वास्तविक अधिकारी बन सकें.....और तबऔर तब,” कहते-कहते लता दिनेश की गोद में लुढ़क गई। किन्तु एक पल में वह उठ बैठी।

“पर.....पर.....लता, यह सब तुम क्या सोचती हो? क्या सोच जाती हो, तुम? मन का कैसा भुलावा है, यह तुम्हारा? एक आमक-मिथ्या जकड़न,” कहते-कहते दिनेश अपना सर लता की गोद में रखकर पलक मूँदे-मूँदे ही उसके हाथों को सहलाता रहा। लता इस समय पलंग की पाटी पर टिकी हुई थी। उसकी अलकों के साथ-साथ ऊपर से लटकती हुई फूलों की मादक भालरों उसके मस्तक व कपोलों पर आ-आकर इठला जाती थीं। तब बिबधता में वह दिनेश से अपना हाथ हटा कर हठात् अपने कपोलों व मस्तक पर से उन फूलों को हटाती रही। उन भालरों के बीच से भाँकते उसके नयन कटोरे, ऐसे लग रहे

थे—उनमें ऐसी मासूमियत उभर रही थी कि लग रहा था कोई भुग नयनी—बरबस किसी अहेरी के पाश में जकड़ गई हो। और वे मासूम आँखें—खुल-खुलकर सम्मोहन के अतिरेक में—लगता मानों अनेक बार मुँद जाना चाहती हों। तभी गोद में लेटे दिनेश का मस्तक, उसने अपने दाहिने हाथ की कोमल पखुरियों से सहलाना प्रारम्भ किया।

और अनायास उचक कर—मचलता-सा दिनेश आगे बढ़ता हुआ—लता की आँखों में आँखें डाल कर चीख उठा—“लता.....”

“मैं, यहाँ हूँ, तो। लेटे रहिये, न। यों ही चुपचाप। मुझे यों ही सुख पाने दीजिये। उठिये मत। हिलिये मत। अभी जागृतावस्था में बने रहने दीजिये। सुषुप्त-मिलन के लिये अभी समय की कुछ और मांग है,” उस क्षण लता ने आवश्यकता से अधिक गम्भीर होकर शान्त-भाव से कहा।

“यह क्या.....?” कहते-कहते दिनेश ने बल खाते हुए अपने फेले हाथ लता की कमर में डाल दिये और उसे कसकर दाब लिया।

यों ही—उसी अवस्था में लता ने किञ्चित मुस्कराते हुये कहा—
“यह सब तूफान आप करते कैसे हैं? क्या कोई घर वाला यहाँ नहीं आ सकता?”

“टोक अपने में नहीं अपनों से ही जो होती है,” कहते हुए दिनेश ने लता को शक्ति भर भीच लिया।

“देखो, उठो मत.....बस, बस, यों ही लेटी रहो.....और सुनो।”

दिनेश कुछ सुनावे उसको समझ कर लता झपट पड़ी। वह अपनी शक्ति भर बल-प्रयोग करके किसी प्रकार अपने को अलग कर पाई।

‘अच्छा, अच्छा रुको तो.....,’ हँसते हुये दिनेश बोला।

“आप मेरी बात मानेंगे, न। तभी रुकूंगी अन्यथा नहीं। मैं जा रही हूँ।”

“.....,” दिनेश मौन रहा।

“सुनिये……” लता ने रूठे दिनेश को हिलाते हुए कहा ।

“……” दिनेश ने जैसे निराशा भरी शान्ति से लता को उद्वेलित कर दिया ।

लता मनुहार करने को पुनः पलंग पर बैठ गई तभी अचानक बाहर के कमरे के द्वार पर दो तीन धापें पड़ीं जिससे कमरे का वातावरण भीत-गम्भीर हो गया ।

अब द्वार पर निरन्तर धापें पड़ना प्रारम्भ हो गई । लता कांप गई । दिनेश तिलमिला उठा । लता संभली, उठी और गैलरी से निकल कर बाहर वाले कमरे के तख्त पर आ बैठी ।

एक चीखते मन की बर्बरता को दाबकर दिनेश ने आवेश में द्वार खोला । एक झटके से दिनेश की पत्नी सामने दिखी और उमने कमरे में प्रवेश किया ।

दिनेश का बस चलता तो—वह उसे वहीं……क्या न कर देता । बस चलता तो—दिनेश की पत्नी लता का न मालूम क्या कर डालती । किन्तु बस…… और वास्तव में लता ही उस क्षण वह सीमा थी जिसको छुये रहकर न दिनेश अपनी पत्नी से कुछ कह पा रहा था न ही उसकी पत्नी अपने तूफान को उभरने दे रही थी । हां, लता…… ‘अब क्या ? इस सोच में नीची गर्दन किये चुपचाप बैठी थी ।

दिनेश की पत्नी ने चटखते क्रोध और आवेश के अंगारों से सामने बैठी लता को देखा । लता की नीची दृष्टि में पिघलता मान उसे पानी-पानी कर रहा था । वह वहीं—उसी तख्त—उसी धरती में विलीन हो जाना चाहती थी । लता के उस स्थान पर आने के पूर्व का साहस जितना साहसिक था तत्क्षण वह निर्बल से भी निर्बल हो गया था ।

बिना कुछ बोले दिनेश की पत्नी सामने के सोफे पर आ बैठी ।

द्वार से घूम कर दिनेश ने तीव्र स्वर में कहा—“चली जाओ यहाँ से !”

“कौन ? मैं.....या यह.....” पत्नी ने अपने आप को तदनन्तर लता की ओर संकेत करके कहा ।

एक गहरा सन्नाटा कमरे को घेर रहा था । एक कांपता तूफान गहराई से कमरे में पैठता चला जा रहा था । दिनेश खड़ा का खड़ा रह गया । लता गड़ी की गड़ी रह गई । दिनेश की पत्नी की फुककार का विष वातावरण पर चढ़ता चला जा रहा था । अनायास वह उठी और अन्दर गैलरी में गई । कमरे में चारों ओर उसने एक बार दृष्टिपात किया । उस सजे-बजे पलंग के पास खड़े होकर एक गहन उच्छ्वास फेंका और तब बाहर आकर, बिना कुछ कहे, वह जाने लगी ।

लता थर-थर कांप रही थी । दिनेश चुप खड़ा क्रोध में तमतमा रहा था । वह पक्षाघात की-सी दशा में निश्चेष्ट खड़ा—लता को देखते हुये भी न देखकर अपमानित-सा, लज्जालु-सा—चाह रहा था कि अभी.....अभी जाकर वह अपने को क्या कर डाले—पत्नी को क्या कर डाले.....कैसा व्याघात उपस्थित किया है.....?

तब लता अनायास बड़ी और बिना कहे सुने चल दी । दिनेश ने आगे बढ़कर उसे रोका । लता भटक कर हट आई और चुपचाप बाहर हों गई । वह अपने को जितना धिक्कारना चाहती थी मसोसन उतनी ही बढ़ रही थी । वह सोच रही थी—उसके द्वारा किसी अन्य स्त्री का यों विनाश नहीं हो सकता—कम से कम—उसके द्वारा । वह मन की भावुकता व तन की प्यास में क्या अनर्थ होते देख रही है ? कैसा सहयोग दे रही है ? कैसा बढ़ावा दे रही है, उस संवर्ष में—जो उसके व दिनेश के प्यार के नाम पर—दिनेश व दिनेश की पत्नी में चल रहा है ।

बाहर आकर सड़क पर १०-५ पग चलकर थरथराते पैरों जब उसने निश्चय किया तो सीट पर बैठते ही ढसे लगा जैसे वह घबकर खा रही है । उसने अपने हाथों पहले मुँह ढांपा और तब एक हाथ से सर थाम कर रिक्शे में बैठी रही ।

रिक्शे की दौड़ में वह सोचती जा रही थी—

“वह—स्त्री—कितनी असहाय है—कितनी शान्त है—कितनी घुटन है उसके अन्तर्मन में। कैसा अन्याय उसके (लता के) द्वारा उसके प्रति हो रहा है। उसने निश्चय किया—अब वह कदापि दिनेश से नहीं मिलेगी। यों नहीं मिलेगी। सम्बन्ध तोड़ देगी। ऐसा-सा सम्बन्ध निश्चित पाप है। पाप और कुछ नहीं—यही सब पाप है। दूसरों के अधिकारों की चोट में जहां अपना मन धिक्कारे—वही पाप है। तो वह पाप करती चली जा रही है.....ओफ !

तभी रिक्शे वाले ने एक मोड़ पर पूंछा—“कहाँ चलना है, बीबी जी.....।”

लता संभली और अपने बंगले का पता बता कर पुनः विचारों में उलझ कर अपने हाथों को वालों में उलझाते हुये उसने सर को कसकर दाब लिया—उसे लगा वह अपने को रोक कर भी कहीं चीख न उठे।

बंगले आकर उसने देखा सब ओर सन्नाटा है। चुपचाप रिक्शे वाले को पैसे देकर वह अपने कमरे में आ लेटी। संध्या को उसने कुछ नहीं खाया। असन्तोष की तीव्र प्रतिश्रिया में वह—अपने स्थान से हिली-डुली भी नहीं।

उसी संध्या को—एक कड़कता स्वर लता के कानों में गूँजा—
“लता कहाँ है ?”

लता कांप गई। स्वर उसके पिता का था।

“क्यों क्या बात है ?” स्वरूपरानी ने पति को अव्यवस्थित देखकर, सावधानी से प्रश्न किया।

“यहाँ बुलाओ, उसे।”

स्वरूपरानी के साथ ज्यों ही, नीची दृष्टि किये, लता ने कमरे में प्रवेश किया त्यों ही शान्तिस्वरूप ने एक लिफाफे के टुकड़े-टुकड़े करके मोफे के नीचे फेंक दिखे और एक कागज स्वरूपरानी की ओर बढ़ा दिया।

गम्भीरता पूर्वक स्वरूपरानी ने उस पत्र का पढ़ा और अपनी दृष्टि पैरों के नीचे पड़े कालीन पर केन्द्रित कर ली। शान्तिस्वरूप गुमसुम बैठे दीवार के चित्र देखते रहे और लता ज्यों की त्यों मूर्तिवत् खड़ी रही।

तभी शान्तिस्वरूप के स्वर ने वातावरण की निस्तब्धता भंग की—
“लता को दे दो। उसी के लिये आया है।”

अनुमान से लता ने समझ लिया था कि स्थिति गम्भीर है; अतः वह स्वरूपरानी के पीछे, सोफे के सहारे, मौन खड़ी रही। स्वरूपरानी ने भी कागज़ ज्यों का त्यों लता की ओर बढ़ा दिया। लता कागज़ को मुट्ठी में दाबकर चुपचाप अपने कमरे में चली गई। लता सोचती जाती थी—उसने लज्जा व शील का कैसा त्याग किया है? पिता व माताजी के समक्ष—वह दिनेश का पत्र जानकर भी ले आई। वस्तुतः उसे वह छूना भी न चाहिये था किन्तु प्रिय के पुलक का कल्पना-चित्र”

और लता पत्र पढ़ने बैठ गई—

मेरी प्राण,

कल, दूसरी बार, तुम, फूलों की उस शय्या को, अनुराग की उस रमणीय मादक दीपहरी को, अतृप्ति की उस अमित चाह को, जकड़स की उस कोमल तिलमिलाहट को, और””और””तोड़मरोड़ कर चली गई।

उस दिल बगीचे में, प्रथमवार, जो कुछ तुमने कहा था, जो कुछ तुम चाहती हो, जिसके अभाव में हमारा मिलन अधूरा ही रह जाता है””उस सब के पीछे, कैसे, क्या करना होगा? कैसे क्या होगा? वह तो बहुत बड़ी बात है। किन्तु मैं, पूर्णतः तत्पर हूँ। उसमें तुम्हारे कितने बड़े सहयोग की आवश्यकता है—सोच रखो। किन्तु दृढ़ता की इस उखाड़-पछाड़ में, प्रेम की इस विह्वलता में, मिलन की सुखानुभूति में—सदैव व्याघात बना रहे, यह मैं, नहीं चाहता, कभी नहीं चाहता। कुछ कर डालो, हुरन्त।

किन्तु 'न' से जब विवश कर देती हों ता मेरा साहस''तिलमिला उठता है ।

डरती क्यों हों ? इस उचित अनुचित के संघर्ष में मुझे क्यों मार डालना चाहती हो । और, आधुनिक साधनों के इस युग में किसी देवी आपदा से डरती हो; वह डर व्यर्थ है । तुम बड़ी भोली हो, सुकुमार, कुछ नहीं जानती । वह मैं जानता हूँ । उसके उपाय'' । किन्तु लता, ऐसे मत सताओ ।

तो, अब किसी अवसर पर, वह निरीह दर्शन मत बताने लगना । लता—मेरी लता''बस''बस''

तो, कल फिर आओ''वह पलंग अब भी, वैसे ही, सजा-धजा-सा, किन्तु अपनी प्रेयसि की प्रतीक्षा में, सुनसान, उदात पड़ा है । कमरे की वह सुरभित सुवास, इस क्षण भी, फूट-फूट कर पूरे बंगले को महका रही है । घर वाले हैरान हैं ।

और सुनो, तुम्हारे बंगले में नहीं आना चाहता । मुझे वह सन्तोष वहाँ मिलता भी नहीं है ।

तुम यहीं आओ''बस यहीं''प्यार—प्यार—प्यार—

—दिनेश

लता ने एक के पश्चात् दूसरी लाइन को मादकता के महकते गिलास की तरह पिया, सहमी आँखों से चूमा, उछलते हृदय से पढ़ा और तब कागज के उस स्नेही टुकड़े को पलकों में भूष लिया । पत्र में बिखरे अनुराग और ऐश्वर्य के उस लोल सागर में वह तैर गई, भ्रूम गई किन्तु तुरन्त पिताजी के निकट से आने वाले प्रसंग को सोचकर वह कुनमुना गई ।

वह बुदबुदा उठी—''कितने बुष्ट हो ? क्या-क्या लिख गये हो ? किन्तु पिताजी के हाथों कैसे पड़ा यह ?''

''और शरारती कहीं के, माताजी को तो मना रक्खा है किन्तु वे भी, कम से कम''यह सब तो कभी भी बरदाश्त नहीं करेंगी । और पिताजी,

कितने पीड़ित हैं,—कितना क्लेश मान रहे हैं । पर“पर कैसे क्या हो ? कैसे समाधान हो—मेरे मन और मस्तिष्क के इस द्वन्द्व का ? किन्तु पत्रों में ऐसा खुलापन—ऐसा विषमय अमृत—पिताजी कितने क्रोधित होंगे ? क्या करेंगे, क्या सोचेंगे—दुष्ट ! सोचते क्यों नहीं ? किन्तु मैं ही कब सोच पा रही हूँ ।’

तब एक साहस उसके मन में उभरा । मैं डरती नहीं । मुझे रोकेगा, कौन ? पिताजी ! वे कहने से पहले अपने को तो देखें, समझें । किसी से क्या ? मुझ में अपना बल है, अपनी नैतिकता है—मैं न किसी से डरती हूँ, न उनसे ही । कौमार्य की जागरूकता“कोई खिलवाड़ नहीं । मैं सचेष्ट हूँ—सजग रहूँगी । इस पत्र में भी वही सब गर्द-गुबार भरा है—जिसके बीच वह सदैव घिरा रहता है । मुझे भी घेरना चाहता है । किन्तु—वह है । वह सचमुच एक ऐसी फिसलन है कि“सम्भले रहना“ किन्तु मुझे कोई हिलावेगा कैसे ? तो—मुझे अब वैसा अबसर आने ही नहीं देना है ।

तत्क्षणा स्वरूपरानी न कमरे में प्रवेश किया । उनकी आकृति में समवेदना व उलझन एक साथ चिर आई थी । आते ही उन्होंने लता के बालों में हाथ फेरा और कहने लगीं—“तुमने सुना—अमिता मर गई । अभी-अभी तार आया है ।”

लता उचटकर सीधी हो गई और न जाने क्या सोचते-सोचते उसने तकिये में सर दाब लिया ।



अमिता की मृत्यु के रामान्तर के अनन्तर लता में एक ऐसा परिवर्तन प्रकट हुआ कि किसी ने उसमें वैसा पहले कभी देखा ही नहीं था। वह प्रतिक्षणा गुमसुम बनी रहती। खाना खाती तो मुँह का कौर हाथ में लिये लिये ही अपने मन व दृष्टि को शून्य में केन्द्रित किये रहती। यों कई-कई मिनट वह न जाने क्या सोचती रहती—तब कोई टोकता—“लता।” और लता कौर मुँह में डाल लेती। लेटे-लेटे वह घंटों एक ओर ही निहारा करती। देखने वाले विशेषतः शान्तिस्वरूप व स्वरूपरानी लता के उस हाव-भाव व व्यवहार से और अधिक शक्ति होते चले जा रहे थे। माता-पिता—पुत्री के प्रति किसी अनहोनी के लिये चिन्तानुर बनते चले जा रहे थे। शान्तिस्वरूप ने अपनी तीव्रता त्याग कर मौन घुटन का प्रश्रय ले लिया था।

लता—किसी भी प्रकार अमिता की मृत्यु का कारण जानने को, न जाने क्यों परेशान थी। जैसे भी हो उसे पता लगना ही चाहिये कि किस प्रकार अमिता को ‘नर्सिंग होम’ में जाने की आवश्यकता पड़ी; अमिता के पत्र का स्पष्ट आशय क्या था; और अब अमिता की मृत्यु में छिपी उसकी अप्रकट कहानी क्या है? लता इसमें डूब गई। कोई अप्रत्याशित कारण अवश्य ही अमिता की मृत्यु से संबद्ध है—लता का यह निश्चित विश्वास था।

इस सबकी उलझन से स्वरूपरानी भी हैरान थीं। उन्होंने प्रसंग चलाकर अनेक बार इन मिलन-व्यापारों के अन्तर में छिपी वीभत्स प्रतिक्रियाओं और भयानक प्रतिफलों के कथांश लता व उसकी साथिनों को सुनाये। दीवानजी व उनकी लड़कियों की चर्चा तो स्वरूपरानी बात-बात में कर देती थीं।

अभी कल ही उन्हें ज्ञात हुआ था कि पड़ोस के एक वकील साहब की पत्नी कालिन्दी देवी परसों से फरार हैं। वकील साहब के यहाँ एक लड़का आता-जाता था—जिसका पठन-पाठन व भरण-पोषण का भार उन्होंने ले रखा था। अब लोग कहते हैं जैसे वकील साहब कहीं से उसे लाये थे—वैसे ही कोई उनसे ले गया। और इस सब किस्सों के साथ स्वरूपरानी अन्त में कह डालतीं—“यह मरी तन-मन की जलन जो चाहे सो करायें।”

सुनकर लड़कियाँ—और कभी लता स्वयं मुस्करा देती। स्वरूपरानी अपने स्वभाव की रसिकता वैसे में भूल जो जाती थीं।

दो दिन से लग रहा था लता जैसे अमिता के साथ कहीं चली गई थी। उसने दिनेश की भी चिन्ता नहीं की।

उधर दिनेश भी, यह ज्ञात करके कि रामू की असावधानी से एक पत्र शान्तिस्वरूप के हाथ में पड़ गया है—अत्यधिक भीत—गम्भीर बन गया था और लता की ओर से कुछ सूचना पाने तक मौन ही रहा था।

उस दिन संध्या समय रामू ने एक पत्र लाकर दिनेश को दिया। “साला, जानवर कहीं का ! कैसे वह चिट्ठी गड़बड़ हो गई ?”

“साहब, माली ने—अचानक अपने मालिक को सामने खड़े देखकर—हकबका कर—उन्हें चिट्ठी दे दी। वह भी जैसे ही मैंने चिट्ठी उसको दी—उसके बाबू बरामदे से निकल आये और उन्होंने देख लिया।”

“माली से छीनकर भाग आता, उल्लू कहीं का।”

“अब बाबू, उन्होंने माली को ऐसी जोर से घुड़का कि मैं भागा तो—लेकिन चिट्ठी माली ही के पास रह गई।”

रामू नौकर की ओर किटकिटाले हुये दिनेश ने पत्र उसके हाथ से ले लिया ।

श्रीमान् जी,

आप भी तमाशे के आदमी हैं । आपकी तरह सब लोग सब कुछ ऐसे ही पत्रों में लिखते रहते होंगे ? क्यों श्रीमान् जी ? और ठीक हुआ । सुन तो लिया ही होगा—पत्र मुझसे पहले मेरे पिताजी ने व माताजी ने पढ़ा । जी ! तो ठीक हुआ, न । आप भी कितने बुद्धिमान हैं—

दिनेश मुस्कराते हुये भी अत्यधिक खिन्न था । लता की उस मीठी फटकार में दबी पीडा से वह भुँभुला उठा था—आगे भी वह पत्र पढ़ता गया—

और मैं कहती हूँ—पूछती हूँ—यह सब क्या है ? सुनिये, यह सब कभी नहीं चलेगा, हर्गिज नहीं । आप मेरे प्रति—कुछ भी सोचें, किन्तु मैं हिलूंगी नहीं । सुन लीजिये । मैं इस बात में दृढ़ हूँ कि शारीरिक सम्बन्धों की गूँज में अतृप्त की हुंकार यदि उभरी तो अपने और आपके साथ वह कितनों ही को मसल देगी । वैसा मैं कभी नहीं होने दूंगी । वासना का वेष्टन आप थोड़े रहिये किन्तु यदि आपने मुझे उसमें लपेटने की चेष्टा की तो मैं उस चादर के टुकड़े-टुकड़े करके नोच फेंकूंगी । उसकी खरोंचन यदि आपको लगेगी तो—सहन कीजियेगा । मैं अपनी मान्यताओं से हिल नहीं सकती । व्यर्थ इस भगड़े को आगे मत बढ़ाइये ।

और सुनिये—मुझ पर बौसी-कौसी रोक लग चुकी है—जानते हैं ।

किन्तु आप ऐसा सब कैसे सोच पाते हैं ?

क्या आपका आत्म-समर्पण—प्यार की वह चरम सीमा—इन्हीं कुरीतियों पर आधारित है ? सम्भवतः इस दिशा में मेरा आपका मतभेद—सम्बन्धों के बीच गहरी खाई बन जावे । आपने मुझे घेर कर अच्छा नहीं किया । दोष आपका नहीं है । मैं धिरी ही क्यों ? किन्तु क्या नारी-शरीर की कोमलता इतनी निरीह है कि जो चाहे उसे दहमी

की तरह मोड़े-मसोसे ? तब ठीक है—मैं प्रायश्चित्त करूँगी” अवरुध ।

इस क्षण की भेरी दशा—विचारिये तो । मैं आपसे मिल नहीं सकती । आपके दर्शन नहीं कर पाई, दो दिन हो गये । आपकी छाया मुझसे दूर है—इससे बड़ा बलेश, व्यक्ति के प्रति इससे बड़ा अत्याचार और बया हो सकता है, बोलिये । और यह सब हुआ है आपके विचारों और व्यवहारों की उच्छृङ्खलता के कारण ।

और दिनेश को जैसे किसी ने आकाश से पृथ्वी पर धम्म से पटक दिया—जब उसने पढ़ा—

आपने सुना—अमिता ‘नसिग-होम’ में अकेली मर गई । बेचारी—अमिता । हमारे प्यार की निशानी नहीं रही । कितनी दुःखी हूँ मैं ।”

आगे की पंक्तियाँ दिनेश को धुँधली-सी भुतही-सी कालिमा के रूप में लिपी-लिपी-सी लगीं और पत्र दिनेश ने मोड़कर जब में डाल लिया । वह उठा और कनाट-सर्कस की ओर घूमने चल दिया ।

मार्ग में वह अमिता के अतिरिक्त कुछ भी न सोच सका । तो वह मग गई—उसे मैंने मार डाला—मैंने” उसे” और सामने से उसे दो आबमियों ने घेर लिया ।

“इधर आइये” ।”

“उधर चलिये” जब दूसरे अपरिचित व्यक्ति ने तीव्र स्वर में कहा तो दिनेश चौंककर सम्भला और पहचानने की चेष्टा की” अमिता के पिताजी ।

उस समय वह ओडियन के आगे वाले मोड़ से घूमकर ‘एम्बेसी’ वाले फुटपाथ पर खड़ा था । उसने अपने सिर को एक बार जोर से हिलाया और आँखों को बन्द करके खोला—कहीं कोई नहीं था ।

और दिनेश नुपचाप रेस्ट्रॉ में जा बैठा । ‘विहस्की’ के ‘सिप’ के साथ वह सोच गया—तो लता, कहती है—उसका वह स्वनिज-मिलन

अपराध है ...है, अपराध है....

और अमिता का चित्र उसके नेत्रों में नाच गया। 'पैग' उसने टेबिल पर टिका दिया और उसे लगा जैसे उसका सर चक्कर खा रहा है। सम्भलकर उसने पुनः 'कटग्लास' का धरबती 'पैग' उठा लिया और वह ध्यानस्थ होगया—मुझे लता की बात माननी होगी। उसकी निर्मलता की मुझे पूजा करनी ही होगी। पर—पर एकात्त में तन और मन का भगड़ा—मैं नहीं चलने दूंगा—

मन का मिलन जब हो चुका,

तब तन के मिलन में.....

और उसे लगा उसके प्याले की तरलता में अमिता की आकृति तैर रही है.....

और दिनेश योंही उठकर कांपता-सा बन् दिया।

× × × ×

एक सप्ताह बीत गया—पत्रों के आवागमन—मात्र के अतिरिक्त दिनेश लता से न मिल सका। विरह की उन तड़पती अनुभूतियों के प्रथम साक्षात् से तिलमिला-तिलमिलाकर दोनों कांप उठे। बस दो बार दिनेश लता के बंगले के फाटक तक आया। दर्शन व दूरस्थ अभिवादन के कठोर कंपन से उत्पीड़ित—वे दोनों ही—तुरन्त उलटे पैरों लौट गये। लता भागकर अपने कमरे में आई और सिसककर रह गई। दिनेश के पग—चाहकर भी फाटक के घेरे को न लांघ सके। सामने खड़ा चौकीदार—एहसानों से लदा परिचित न होकर—एक सजग व कठोर प्रहरी-सा दिखाई दिया और दिनेश सूनी सड़क पर मन की दीनता लपेटे लौट पड़ा।

मार्ग में वह सोचता जाता था। यह नहीं चल सकता। यह बन्धन तोड़ना होगा—टूटेगा ही। और शान्तिस्वरूप के वे एहसान—उनको भी वह समाप्त कर देगा। एक वर्ष पूर्व, दिनेश ने शान्तिस्वरूप से १५ हजार रुपया, अति शीघ्र लौटा देने के वचन पर लिया था। आज

वह चाह रहा था कि उसी क्षण वह उस रुपये को लेजाकर उनके सामने पटक दे। किन्तु वह अभिमान कल्पना व आवेश-मात्र ही जो था। उस समय उसकी स्थिति वैसी थी कब ? प्रेम-व्यवहार के अतिरिक्त इन्द्रिय-लोलुपता व वासना की लपलपाहट में उसने नोटों के पुलन्दे अपने हाथों से कोमल कमलिनियों, कांच के प्यालों में हिलते डूलते हहरते गरल के बिलों के पेमेंट और 'पलश' की 'ग्लाइंड' चालों में दाब दिये थे।

विरही अनुराग के उस तात्क्षणिक अनुभव के साथ-साथ आर्थिक संकटों का घेरा भी दिनेश को लपेट रहा था। मदिरालय, प्याला, हाला, मधुशाला, मधुवाला, भोला साकी, सितार, हारमोनियम और बांसुरी की सुरीली तानों, तबलों की झनझनाहट, कार, पेट्रोल, फरमायशों, उपहारों, सिनमा, घुमाइयां, गोष्ठियां, १९६६, कनांट सर्कस, न्यू-चावड़ी, काश्मीरी गेट, विंडसर प्लेस के बन्द कमरों की खुली तस्वीरों ने उसकी नस-नस ढीली कर दी थी और ऊपर से रईस—बेकारी। इसी सप्ताह उसकी कार की सर्विस के बाद वर्कशाप से 'डेलीवरी' इसलिये नहीं हो पाई कि—पिछले बिलों का भुगतान—कई हजार रुपये—होना था और कार प्राइवेट न रहकर कम्पनी की हांगई थी।

दुकान व मकान का पैतृक हिस्सा—वह कई वर्ष से निबटाता चला आरहा था। अब निबट चुका था। इधर-उधर के उधार का आधार अब निराधार हो रहा था। चलती गाड़ी ठप्प हो रही थी। फिर भी जन्मपत्र के केन्द्र में कोई ऐसा ग्रह डटा हुआ था कि काम सब चल रहे थे। बाहरी झकाझक ज्यों की त्यों थी।

आज उसे सूचना मिली कि लता के छोटे भाई का वर्ष दिन बड़े समारोह से मनाया जा रहा है। वह वहाँ जाने को जितना लालायित था उतनी ही जाने में रुकावटें थीं। उन नई परिस्थितियों के अतिरिक्त निर्मैन्त्रण का अभाव भी एक तिलमिलाहट थी। इस पर भी वह सोच-साच कर बाजार गया। उतनी ही-सी बात पर हजार दो हजार रूपयों का सामान वह उठा लाया और जंचाकर, रामू के साथ उसने कई नौकर

करके, सामान शान्तिस्वरूप के निवास-स्थान पर भेज दिया ।

सामान मिला । स्वरूपरानी मुसकराई । वह सब देख-भालकर उपस्थित स्त्रियाँ फुसफुसाईं । वह जो उनको अपनी बुद्धि से कुछ विचित्र-सी उत्पत्ति जो करनी—और कुछेक पुरुष भी हैरान हुये । सर्वत्र एक ही स्वर—“इतना सामान । देखा ! वहाँ से आया है । उसी”“के यहाँ से ।”

और व्यवहारवश—मान—मर्यादावश, स्वरूपरानी वह सब लौटा न सकीं । लता वातावरण की फुसफुसाहट के होते हुये भी अपने—उन पर—मन ही मन पुलकित हो रही थी । यह उसका ही सम्मान तो था, न । साथियों में से कई ने आकर उसे गुदगुदाया भी । वह गम्भीर-मुस्कराहट में भी पूर्णतः मौन बनी रही । स्थिति कुछ विशेष नाजुक जो थी ।

दिनेश भी खिल उठा जब रामू ने लौटकर सूचना दी कि सामान रख लिया गया ।

दिनेश ने नौकर से प्रश्न किया—“किसी ने कुछ कहा ?”

“हाँ—बहूजी कह रही थीं—दिनेश को जाते ही भेज दो ।”

निमन्त्रण की उस खानापूरी से मन ही मन कुढ़ते हुये दिनेश ने पुनः पूछा—“और बीबीजी ?”

“वह तो मिली नहीं ।”

और दिनेश ने देखा सामने फाटक से शान्तिस्वरूप की कार घुसी और पोंटिको में आ लगी ।

गाड़ी को रोककर ड्राइवर ने एक-एक करके सारा सामान दिनेश के समक्ष बरामदे की भूमि पर रख दिया ।

“लालाजी ने वापिस भेजा है,” कहते हुये ड्राइवर ने गाड़ी हिलाई और चल दिया ।

यों जैसे वह दिनेश का मन खसोटकर लिये जा रहा हो । जैसे शान्तिस्वरूप की प्रतिक्रिया का तमाचा लाकर—ड्राइवर दिनेश को सम्भला गया और चल दिया ।

सामने खड़े-खड़े दिनेश सोच रहा था—“क्रेडिट भेमी पर आये सामान की यह दुर्गति....”।

मानसिक वेदना के उस उद्वेलन में उसने पलकें मूंदी तो उसे अमिता का चित्र पुतलियों में नाचता दिखाई दिया। झपटकर उसने अपने नेत्र खोले तो सामने के फर्श पर रक्खा सामान मुसकराता प्रतीत हुआ।

तभी अन्दर से दिनेश की पत्नी ने आते ही कह डाला—“यह क्या कहीं से आया है ?” कहते-कहते उसने नौकर को पुकारा और उसके आते ही आदेश दिया—“देखो, यह सामान—कमरे में पहुँचा दो।”

अपनी पत्नी के उस भोलेपन को देखकर सचमुच आज पहली बार उसके मन में सहानुभूति के अकिंचन भाव अनायास जाग सठे। किन्तु अमिता की मृत्यु-समाचार की गूँज से वह उस समय भी जैसे कांप रहा था।

× × ×

लता चाह रही थी, वह अभी वैसे ही दौड़कर दिनेश के पास जावे। उसके पैरों पर गिर कर क्षमा-याचना करे। वह कहे—“पिताजी की बातों का बुरा मत मानो, मेरे देवता ! सब के पिता ऐसे ही होते हैं।

पर वह जा भी तो नहीं सकती। वह भी तो पिता का बन्धन था, न। समाज ने ऐसे बन्धन क्यों बनाये ? क्यों माने ?

× × ×

सामान लौटा—इसकी चर्चा, समारोह में उपस्थित समुदाय में—सामान आने के समय से अधिक तीव्र रूप में चलती रही। उस सब प्रसंग को लेकर जैसे रंग में भंग हो गया। लता—सब से अलग कमरे में पड़ी सिसकियाँ भरती रही। स्वरूपरानी को अपने पति का वह लमाशा अच्छा नहीं लगा। शान्तिस्वरूप रह-रहकर बिगड़ रहे थे—“यह सब पाजीपन है, शरारत है। जब हमने...तब यह सब सामान।” और वे मन ही मन बुदबुदाते जाते—“लता ने कहा होगा। अवश्य उसी के कारण आया है। लता को सम्भालना ही...होगा।

भोजन के समय—सब ने लता को विवश कर दिया । वह बाहर आई किन्तु उसकी दृष्टि भीत-कपोती की तरह कांपती हुई एक ओर ही टिकी रही ।

इस समारोह के प्रसंग को लेकर जो एक छोटा-मोटा विवाद उठ खड़ा हुआ उसी के परिणामस्वरूप—दूसरे ही दिन, शान्तिस्वरूप लता के लिये वर खोजने चल दिये । जाते समय उन्होंने बंगले के एक-एक नौकर को डांट-डांट कर, कसम खिला-खिलाकर, स्वरूपरानी को अनेक प्रकार से समझाकर, मीठी-ताड़ना देकर—किन्तु लता से बिना बोले ही, वे चले गये ।

पिताजी उसके बिना नाश्ता नहीं करते थे । दोपहर को आना अनिश्चित होने के कारण बच्चे खाना खा लेते थे । किन्तु रात्रि में लता व उसके पिताजी साथ बैठकर—नित्य—भोजन करते थे । शान्तिस्वरूप व लता में खूब घुटती थी । किन्तु लता ने आज पहली बार अनुभव किया कि पिताजी बिना बोल चल गये जब कि कहीं भी बाहर जाते समय लता को घर का बड़ा-बूढ़ा मानकर शान्तिस्वरूप सारे आदेश उसी को दे जाते थे कि उनकी अनुपस्थिति में लता घर की बाग-डोर सम्भाले । दिनेश की रुपहली धूप में, सुनहली चांदनी में, मादक-अनुराग रश्मियों में लता जो खोई-खोई रहती थी—आज प्रथम बार अनुभव कर पाई कि ओफ ! उसने महीनों से पिताजी के साथ न नाश्ता किया है न भोजन । किन्तु वह सब कैसे हुआ ? ऐसे में वह सब कैसे होता है ? आत्मीयता की वास्तविक कड़ी यों बाह्य-सम्भोहन में कैसे विच्छिन्न हो पाती है । अपने अनुराग की धूमिल-अवशता में पिता का स्नेह—वह यों खो दे ; कैसा परिहास है वह सब ।

और दूसरी ओर वह सोचती—ऐसा क्यों हो रहा है ? पिताजी के रोष व मेरी स्वयं की उदासीनता का वह कैसा-सा कारण है ? क्या पारस्परिक सम्बन्धों की प्राकृतिक गूँज में विचार-स्वातन्त्र्य अथवा वैयक्तिक-चुनाव का कोई मूल्य ही नहीं । पिताजी मुझे किसी खूँटे से

बांध दें; पात्र-कुपात्र की मान्यता केवल उन्हीं की श्रष्टता पाकर मुझ पर थोप दी जावे; घन और जन की योग्यता को ही चाहे उनका श्रेय प्राप्त हो—वह तो ठीक । किन्तु मैं अपने भावी-जीवन की रेखायें खींच पाने में केवल इस कारण असमर्थ हूँ कि हमारी पीढ़ी मस्तिष्क से नहीं हृदय से कार्य करती है—तो—तो प्रकृति क्यों नहीं करती कि मानव शरीर से हृदय नाम की वस्तु ही मिटा दे—तब, तब तो ये प्यार-अनुराग भी मिट ही जावेंगे—अन्यथा””मेरा मन जिसे चाह रहा है—वह कुछ विशेष है। वह अवश्य श्रेय है, प्रेय है—तभी तो उसने मेरे सब स्नेह—बन्धनों को मिटाकर केवल अपना प्रेम-बन्धन कस रक्खा है। जितना मैंने सुना है—किसी के पिता—किसी के घर वाले, इसको नहीं मानते। जीवन-साहचर्य में अनिवार्यता क्यों ? स्वेच्छा क्यों नहीं ?

किन्तु पिताजी दुःखित हैं। रोष में हैं। किन्तु वह स्वेच्छा—अमिता को क्या हांगया ? वह कैसे मर गई। और इधर उसे अमिता भूत की छाया की तरह घेर रही थी। उसे लगता—अमिता की मृत्यु में कुछ अनहोनी अवश्य रही है।

और दिनेश—उसकी सांवली सुमूर्ति, उसका मादक मोहक अनुराग—राग—उससे अब छूट नहीं सकता। और उसे ध्यान आया—उसने पढ़ा था—“हार्दिक स्वीकृति कभी भी असम्भव नहीं है। कारण, हृदय के बीच में—सब बाधाओं के रहते भी हृदय प्राण ले जाता है।”

””और उसने जो हृदय पाया है वह श्रेय है।

और यह जो पिताजी मेरी शादी रचाने चल दिये। मेरे लिये किसी को ढूँढ़ने गये हैं। तो उनकी खोज ही वास्तविक खोज होगी ?

एक आबेग में लता ने दिनेश को एक छोटा-सा पत्र लिखा और यह भी सूचित कर दिया कि उसके पिताजी ने उसकी शादी की व्यवस्था प्रारम्भ कर दी है।

लिखने को तो वह लिख गई किन्तु एक पल को वह यह सोचकर सहम गई—‘कहीं वैसा अनर्थ हो गया तो’” ?’

दिनेश पर वह ऐसी चोट थी कि आवेग में वह हृत्बुद्धि बना रहा । अचानक उसने बड़ी तेज़ी में अपना सर दीवाल में दे पटका । माथे से रक्त की धार वह निकली और तब उसने दियासलाई की सींक से निखा—

लता,

मेरे रक्त की धूँड़ें तुम्हें बधाई भेज रही हैं ।

—दिनेश

'रक्त'—लता काँप गई । रामू ने आकर और भी डरा दिया—
‘कभी खाते हैं, कभी यों ही पड़े रहते हैं । न जाने कितने दिन मे बाहर ही नहीं निकले हैं’—इत्यादि ।’

लता - सारे बन्धन, पिता के सारे निर्देश तोड़कर पैदल ही चल दी । दिनेश के श्रंगले पर आकर, भयभीत—साहस समेट कर वह उसके कमरे में गई । सामने दिनेश माथे पर बट्टी बांधे बड़े तकिये के सहारे लेटा कुछ पढ़ रहा था । दिनेश की आकृति की क्षीमता में लता रो उठी । वह आते ही उसके पैरों से लिपट गई । उसका अधीर मन सोचता जा रहा था—एक व्यक्ति दूसरे व्यक्ति की चाह में यों सहे, यों विधीर्ण हो ।

दिनेश ने तुरन्त अपने पैर समेटे । लता को समेटा । उसे बपवपाया और यों देर तक उसको निहारता रहा जैसे उसमें न जाने क्या—देख रहा था ।

उस निस्तब्धता में दो मन—भौग तिलमिला रहे थे । दो शरीर—उनकी तीव्र श्वासोच्छ्वास, दहल रही थी । तन सिहर रहा था किन्तु दिनेश ने इस बार अपने को सम्भाला । वह उठ बैठा और हाथ के सहारे से उसने लता को उठाया । यों गलबहियाँ डाले ही डाले वह लता को अन्दर गैलरी में ले गया ।

संकेत से वह सामने की ओर देखने के लिये लता को कहकर बोला—‘लता, देखो वे फूल मुरझा रहे हैं । किन्तु अभी उनका अस्तित्व मिटा नहीं है । वह पलंग—निःसहाय सहन कर रहा है किन्तु आशान्वित

है। फूलों और अगर की सुवास स्थान को महका रही है—दहका भी रही है किन्तु स्मृतियाँ इस स्थान को तृप्त कर रही हैं। लता—वह देखो—उस तकिये पर गर्द की हलकी-सी तह जम रही है। किन्तु—लो, मैं उसे भाड़े देता हूँ—पुनः उसकी अनुरागमयी शुभ्रता निखर आई, न। तो इस सब वातावरण में ही रहना—जीना है। जिम्नो, मुझे जिलाओ—मेरी रानी.....”

और लता दिनेश से लिपट गई। आज दिनेश ने प्रत्युत्तर में उसे जकड़ा नहीं अपितु अपनी बाहों को ढीला किये खड़ा रहा और यही लता का विश्वास और गहरा हो रहा—‘ये इतने बुरे नहीं। इन्हें कोई सम्भालने वाला मिलना ही चाहिये। ये मेरे पंजज हैं.....’

दिनेश हड़बड़ा कर बोल उठा—“बोलो—बोलो, क्या हो रहा है ? क्या होगा ?.....”

एक मौन वहाँ बिखर गया और दिनेश पुनः लता को लेकर कमरे वाले तखत की ओर बढ़ा। इस बार दृढ़ मुद्रा और स्वर में वह तीव्र होकर कह गया—“किन्तु, लता, मैं वह सब होने नहीं दूँगा। वह ही नहीं सकता। मैं होम हो जाऊँगा किन्तु दूसरे को विवश कर दूँगा..... शान्तिस्वरूप को.....।”

और लता ने अपनी गुदगुदी गदेली को टिका कर दिनेश के आठ बन्द करते हुये कहा—“तो, मेरे पिताजी से लड़ना चाहते हो.....ऐसा न करना.....।” कहते-कहते लता ने यों ही अपने पलक मूँदे और अपने सर को दिनेश के वक्ष पर टिका दिया। तदनन्तर वे दोनों बाहर आकर तखत पर बैठ गये।

तभी अनायास कुछ ध्यान करके वह सम्भली और जाने को उद्यत हुई। उठकर खड़े होते-होते उसने दिनेश से कहा—“जा रही हूँ। न जाने कैसे आई हूँ ? कल मिलने की चेष्टा करूँगी। यों पागल न बनिये। स्वयं सम्भलिये और मुझे सम्भाले रहिये.....अन्यथा,” और तब एक क्षण वह दिनेश को अपलक निहारती रही और चल दी।

दिनेश कुछ बोला नहीं। बस देर तक उस और ही देखता रहा जिधर से लता गई थी। और एक भटके से दिनेश ने अपना सर तकिये पर दे मारा। सर तकिये के पीछे लटक गया और वह अपने माथे को दाहिने हाथ से कसकर धामे रहा—जैसे उसका सब कुछ मिट जावेगा—फट जावेगा।

×

×

×

प्राप्य नहीं है यदि, तो क्यों यह
 लुप्त न हो जाती हाला
 प्राप्य नहीं है तो क्यों यह
 लुप्त न हो जाता प्याला,

गुनगुनाते हुये दिनेश प्रभात की रश्मियों को चूमकर उठ बैठा।

मधुरिम अंगड़ाइयों में व्यक्ति सब कुछ—बहुत कुछ करता है। जीवन और ऐश्वर्य—जीवन के नाना उपभोगों में उसे डुबा डालते हैं। किन्तु प्रेम की एक तीव्र रेखा, मन की एक ठेस, विरह की एक व्यथा, चाह की एक निराशा—उसे वैसे ही मोड़ देती है जैसे चक्र का दूसरा सिरा।

दिनेश के जीवन की गति-विधि सचमुच बदल गई। लता के प्यार के पूर्व तक—वह अन्यत्र भी उपभोगों में डूबा रहा किन्तु लता के विरह में—उसका मदिरालय सूख गया, उसका रूप-सागर सूख गया, उसकी द्वार-द्वार की चाह सूख गई—उसका प्याला—उसे लग रहा था उसके ओठों पर टिका है किन्तु वह उसे पी नहीं पा रहा है। वह हफ्तों घर के बाहर नहीं निकला। उसने किसी से बात नहीं की। वातावरण की शुष्कता ने उसके रसमय मित्रों को भी उससे दूर कर दिया।

इधर अक्षय भी दिनेश की इस 'बेवकूफी' पर—अपने दूसरे घरों को टटोलता रहा।

अचानक कहीं से लौटने पर शान्तिस्वरूप ने सूचना दी—“लता का रिश्ता पक्का हो गया।”

सूचना चारों ओर फैल गई।

लता ने भी सुना। खाना जैसे उसे खाने को आता हो। दिन, जैसे उसे सुखाने को आता हो। रात, जैसे उसे हलाने को आती हो। सामने लॉन पर जाते तो जैसे वह कांपती हो। रात में देर तक उनींदी-सी—भरे-भरे पलकों में डूबी वह खिड़की से खान की नीरस हरीतिमा निहारा करती। और तब संगीत की मूक—मधुर-ध्वनियाँ आआ कर उसे थपकियाँ—देती.....

मधुशाला की वे बीती अमताइयाँ जैसे प्रतिक्षण उसके कानों में गूंजा करती.....

और विरह.....वह उसे कुछ समझा रहा था—उसका कुछ अना-बिगाड़ रहा था।



“ये जो प्रेम, विवाह, वासना, यौन-स्वातन्त्र्य, यौन-दासता, उत्पीड़न और उच्छृङ्खलता—दिन प्रतिदिन भिट-उभर कर समाज में चर्चा और आवेश की लहर-सी उत्पन्न करते रहते हैं—उस सब को देख मुनकर लाग—लगत है—जैसे दांतों तले उंगली दाब कर—हाय ! करके रह जाते हैं। किन्तु कभी कुछ उनसे हो पाता है या रुक पाता है—यह उनका या समाज का दम्भ मात्र ही है। अनाचार, व्यभिचार, काम, वासना, यौन सम्बन्ध—इन शब्दों की परिभाषा हमें और आपको कितना चौंकाती है वह तो प्रसंग आते ही अनुभव होता है परन्तु यह सब भी मानव की ऐसी प्राकृतिक परिभाषायें और गतियाँ हैं जिनसे अछूता न वह रहता है न उसका समाज। सारे बन्धन, सारी जकड़न, न्याय-संगत सारे नियम, नीति-संगत सारे उपदेश यदि मानव की इन प्रकृतियों को निर्मूल कर सकते तो समाज वहीं पहुँच जाता—जहाँ अब से पाँच हज़ार या दस हज़ार वर्ष पूर्व था। जब”

“ठीक है—ठीक है, दीवान जी, अपनी बकवास बन्द कीजिये। आप तो ऐसे कीड़े हैं जिनकी बिलबिलाहट की प्रसन्नता विष्टा में भी सुख देती है। दुःख है कि न्याय में ऐसी कोई गुंजाइश नहीं जिसमें आपको”

“हाँ, वकील साहब, नीति में है। नीति ने प्राचीनकाल से कहा है—मातृ-विवाहो हि तद्देशजन्मनः पिंड खर्जूरस्य देशान्तरेषु मातृविवाहा-भावेऽभाववत्—दशरथ जातक के अनुसार सीता राम की बहिन और भार्या दोनों थीं। ब्रह्मा की अपनी पुत्री सरस्वती पर आसक्ति पुराण प्रसिद्ध है। ब्रह्मा के पुत्र दक्ष की कन्या ने अपने दादा (ब्रह्मा) से ब्याह किया था—

“बस, बस, बन्द करो यह बकवास। नीच-निलैज्ज कहीं के। क्यों आये तुम मेरे यहाँ—निकल जाओ इसी वक्त।”

“मैंने सुना था—कालिन्दी देवी आपसे रूठ कर.....।”

“ऐ, दीवान के बच्चे जाता है यहाँ से या नहीं.....”

“और सुनिये—और सुनिये प्रातः स्मरणीय पंचकन्याओं में द्रोपदी को न भूल जाइये—वकील साहब, मैं चला। मैं जा रहा हूँ। उठिये मत। मुझ पर डंडा उठाने से क्या होगा। लीजिये मैं चला किन्तु जाते-जाते कहे जाता हूँ पराशर का सत्यवती के साथ समागम भी परम प्रसिद्ध है, वकील साहब। पराशर की दिव्य-शक्ति से उत्पन्न कोहरा उस समय लज्जा ढाँप देता है किन्तु उस प्रकृति को कहाँ मिटा सकता.....”

“पुराण का बरूचा—साला। पहले तो सभी पशु थे। उनके यौन-विचार पशुवत थे.....”

“ये आपके सारे पौराणिक अभिनेता पशु थे—तो क्यों रो रहे हो कि बीबी....गई। समझ लो शर्मिष्ठा ने ययाति से रति-दीक्षा मांग ली....गौतम की पत्नी अहिल्या का इन्द्र के साथ सम्बन्ध प्रसिद्ध है; किन्तु गौतम ने अपनी पत्नी को सदा के लिये त्याज्य नहीं बनाया। बुला लो—बुला लो। आजायगी। तलाक देकर तो गई नहीं है।”

और वकील साहब जब तक उठकर हाथ पैर चलाते दीवानजी सीढ़ियों से उतर गये। वकील साहब के क्रोध ने उन्हें विक्षिप्त बना दिया। वैसे ही पत्नी-वियोग में उन्होंने अन्न-जल त्याग रक्खा था ऊपर से दीवान का वह व्रत के अवसर पर सत्यनारायण की कथा-सा तीखा

प्रसाद“...किन्तु वकील साहब तार्किक क्षमता के आधार पर देर तक बैठे सोचते रहे—दीवान में यही दुर्बुद्धि न होती तो आज उसे पत्नी-माँ-बेटी-बहन का अन्तर तर्क-वितर्क में सूझता। साला—किताबी बातें लिये घूमता है। आज हम बीसवीं सदी में क्या ऐसा कुछ सम्भव है ?
 “...किन्तु उदाहरण के लिये यह पापिष्ठ स्वयं ही जो समाज में घुसा हुआ है। ऐसे कलुष का निराकरण यदि समाज या न्याय के नियम नहीं कर पाते तो वास्तव में यह शोथी अहमन्यता है कि हमारी नींव संस्कृति-सम्पन्न और—और ‘आइडियल्स’—पर टिकी हुई है।

दीवानजी के जाने के तुरन्त बाद ही शान्तिस्वरूप वकील साहब के यहाँ आये। पड़ोसी होने के नाते—प्रसंग ऐसा सुखद तो न था कि कोई यों सहानुभूति प्रदर्शित करने का व्यवहार निभाता—किन्तु वकील साहब व शान्तिस्वरूप का पारस्परिक मैत्री-भाव कुछ ऐसा था कि—शान्ति-स्वरूप घटना का विवरण जानने के ध्यान से वहाँ चले गये।

वकील साहब भरे हुये बैठे ही थे ऊपर से उन्हीं अपनी उस वेदनामय दशा में शान्तिस्वरूप का आना कुछ सचमुच ही भला नहीं लगा और वे जबल पड़े—“तुम्हीं लोगों ने ऐसे पापियों को मुँह लगा रक्खा है। ऐसे लोगों की तो खाल खिंचवा लेनी चाहिये—बेहया कहीं के.....।”

“बाबू बंशीलाल—किसको गाली दिये चले जा रहे हो....,” शान्ति-स्वरूप ने सिगरेट का कश जोर से खींचते हुये प्रश्न किया।

“तुम्हारे यहाँ भी घुसा रहता है वह दीवान का पिल्ला—कुछ बुरा-भला सोचते हो। सम्पर्क का प्रभाव समझते हो या नहीं, या यों ही झाला बने, मोटर लिये घूमा करते हो।”

बाबू बंशीलाल अवस्था में शान्तिस्वरूप से कुछ बड़े थे अतः मैत्री-भाव के साथ-साथ उनका वार्तालाप लगभग उपदेशात्मक ही रहा करता था।

“तो दीवानजी यहाँ आये थे, क्या ?”

“दीवानजी—जो अपनी लड़कियों को पत्नीवत् रख सकता है वही

वेद और पुराणों में रति और काम ढूँढता फिरता है पापी कहीं का । मैं कहता हूँ—ऐसे राक्षस का सम्पर्क जिन लोगों से है—मैं उनके लिये क्या कहूँ ? देखिये, शान्ति बाबू आपकी भी लड़कियाँ-बच्चे हैं—बन्द कर दीजिये आज से उस नीच व्यक्ति का अपने यहाँ आना-जाना ।”

शान्तिस्वरूप वकील साहब के आवेश को चुपचाप देखते-सुनते रहे । तभी वंशी बाबू ने आगे कह डाला—“शान्ति बाबू—आपके घर का रंग-ढंग ठीक नहीं है । ज्यादा क्या कहूँ—खुद समझिये ।”

‘तो लोग—बाहर भी चर्चा करने लगे—छिप कर नहीं यों सामने-सामने’—सोचते हुये शान्तिस्वरूप तड़प कर रह गये और अति शीघ्र बिना कुछ कहे-सुने चुपचाप उठकर वे चले आये ।

×

×

×

शान्तिस्वरूप ने लता के बन्धन कड़े कर दिये । अब वे अधिक समय स्वयं घर पर व्यतीत करने लगे । उस सम्बन्ध में स्वरूपरानी की ओर से भी वे अविश्वासी हो गये थे । वे सोचते थे—स्त्रियाँ ऐसे में कुट्टियों को छिपा लेती हैं जो दूसरे रूप में अनाधिकारों को प्रश्रय देता है ।

किन्तु—अत्यधिक दबन या तो व्यक्ति को पीस डालती है या फिर उससे विरोध और विद्रोह उभरता है । ऐसे में दिनेश भी क्यों दबता ? उसका विद्रोह जगा । उसने पत्र-व्यवहार के द्वारा लता से निरन्तर सम्पर्क बनाये रखा । लता से मिलने के उसके अनेक कार्यक्रम अवश्य निरर्थक होते रहे । अब उसकी एक ही धुन थी—लता से शादी । प्रणय को परिणय में बदलने की उत्कट अभिलाषा और उसकी गूँज—प्रचार के रूप में उसने सर्वत्र प्रारम्भ की । जो भी मिलता—वह उससे अपना मन्तव्य प्रकट करता ।

वह दिन में कई-कई बार—घर से निकल कर इधर-उधर घूमता और लता के बंगले की बाउन्डरी के चक्कर काटता । दूर से—ब्रामदे में या इधर-उधर निकलते बैठते कभी वह लता को देख पाता और उस

अतृप्ति में—मिलन की उस हूक में—सन्तोष की दो सांस लेकर वह लौट पड़ता ।

शान्तिस्वरूप ने ऐसी व्यवस्था की थी कि भविष्य में लता—दिनेश से न मिल सके । विरह में लता का मन झुलसता रहा । ऊपर से उसका शरीर सूखता रहा । उसका गौरवर्ण लालिमा की छिटकी धूँदों को त्याग कर पीला पड़ता चला जा रहा था । किन्तु उसने यह संकल्प किया कि अपनी ओर से ऐसा अवसर वह किसी को न देगी—पिता जी को भी न देगी—जिसमें यह हो कि इतनी रोक-थाम में भी जब लता नहीं मानती तो कुछ और उपाय करने चाहिये.....इत्यादि ।

किन्तु पत्र भेजने की उसने नई युक्ति निकाली । लता न बंगले की बाउंडरी में—पेड़ों के झुरमुट के पीछे एक कील गाड़ी । उस पर एक भोला टांगा । भोले ने महीनों पोस्ट-बॉक्स का काम किया । लता वहाँ तक चुपचाप जाती अपना पत्र डाल आती—उसमें पड़ा दिनेश का पत्र निकाल लाती ।

एक दिन दिनेश को उसने बरामदे में खड़े-खड़े संकेत से उस स्थान की ओर बुलाया । दिनेश—उस समय फाटक के बाहर सड़क पर खड़ा—किसी प्रकार लता की झलक देखने का विश्वास लेकर भाँक रहा था और कोई परिचित न दिख जाये इसके लिये सतर्क भाव से अनेक बार चारों ओर दृष्टि दौड़ा लेता था । एक दो बार ऐसा हुआ भी कि जिस दिशा से उसका कोई व्यक्ति आता हुआ दिखाई दिया उससे चिपरीत दिशा की ओर वह १०-२० पग चला गया और पुनः लौट कर सड़क पर ऐसे स्थान पर आ खड़ा हुआ जहाँ से बंगले का बरामदा और लता की अपने कमरे का आने-जाने का मार्ग स्पष्ट दीखता था । और एक-बेड़ घंटे की इस तपस्या के उपरान्त लता दिखी । वह अपने कमरे से निकल रही थी । लता के नेत्र टिके के टिके रह गये । उसके हाथ अनायास जठे—अभिवादन की मूक—अर्चना में उसने

अपने मनभावन का स्वागत किया। दिनेश ने भी प्रत्युत्तर में नमस्कार किया। तभी लता के संकेत पर वह उस स्थान पर भी चला आया। वहीं लता ने अपलक नेत्रों से दिनेश को निहारा—एक दो मिनट में—प्यार भरी—मनुहार भरी—दो चार बातें कहीं—कुछ सुनीं और उसने बताया कि इसी स्थान पर वह पत्र रख दिया करे।

दिनेश—बहुत कुछ कहना सुनना चाहता था किन्तु—लता रुक न सकी। व्यर्थ घर में दो-चार दिन तक एक ही बात का विवाद चले—पिताजी को क्षोभ हो—यह वह नहीं चाहती थी।

“घबड़ाओ नहीं—मिलूंगी—अवश्य मिलूंगी……” कहकर लता क्षीघ्रता में चली गई। मन में वह कितना चाह रही थी कि वह……वह यों ही पंटां दिनेश को निहारा करती—बातें किया करती—किन्तु विवशता।

और इसी विवशता का अंकुश न हो तो मन कहाँ ले जाकर—किसको पटक दे—पटक देता है—बहुत से जानते हैं।

अतः अब पत्र व्यवहार का तारतम्य पूर्ण गति पर प्रारम्भ हो गया। दिनेश नित्य अर्धरात्रि में आता। लता बरामदे में खड़ी होती। दिनेश को हाथ जोड़ती। दिनेश—लता के रूप को पीता—दर्शन की शान्ति चखता……भोले में पत्र डालता—निकालता और मूक—याचक-सा लौट जाता।

उसे—उन बंगलों के निकट—खुले मैदानों की-सी चीखती सर्दी—मिलती। साहस एक बार कांपता किन्तु ऐसे में अनुराग की भादक हाला पीकर प्रत्येक पहाड़ छूने जो दीड़ पड़ता है।

एक दिन जाइलों की कटकटाती रात थी। सभी रजाइयों में दुबके पड़े थे। दिनेश प्रतिदिन की भांति उस भयंकर वीत में ही आया।

लता भी सबसे बचकर—अर्धरात्रि तक के जागरण में उनींदी पलकें उभार कर—शाल में दबी-दबी बरामदे में खड़ी—दृष्टियों को दाबकर—अपनी दृष्टि एक ओर केन्द्रित किधे रहती। दिनेश आता—

वह उसका अभिवादन करती । झोले के निकट तक आती । विरह-प्रेम की रसमय पानी निकालती और चेष्टा करके—कम से कम समय में—दो-चार स्फुट वार्ता करके लौट आती । कमरे में आकर पत्र पढ़ती । कभी मुग्ध हो जाती—कभी विरह—भावनाओं में डूब कर आंसुओं से तकिया भिगो डालती ।

और उस दिन—प्रतिदिन के कार्यक्रमानुसार—दिनेश के आने पर—लता भांकी । बढ़ाव में बन्धन और व्याघात भी उपस्थित होते ही हैं । लता बंगले के अंदर खड़ी थी और दिनेश बाउण्डरी के बाह्य खड़ा प्यारभरी बातें कर रहा था । “लता—यह सब कुछ इस प्रकार नहीं चल सकता । हमें इन जंजीरों को तोड़-मरोड़कर बाहर आना ही होगा” ।’

“बोलो, यह सब कैसे सम्भव होगा” ?”

वातालाप रुका रहा । वे दोनों मौन खड़े सिसकियाँ भरते रहे । वे उस वेदना को आंसुओं में घोल रहे थे जिसका कई सप्ताह की दूरी ने पत्थर-सा बना दिया था किन्तु आंसुओं का श्रोत तो पत्थर तोड़कर भी बाहर फूटता ही है । यों, चतुर्दिग के उस सांय-सांय करते निस्तब्ध वातावरण में—दिनेश व लता कई मिनट तक मौन खड़े रहे—तभी अनायास एक चीखती आवाज ने दिनेश व लता के कान फोड़ दिये—“लता..... ।”

पेड़ों से टकरा कर आवाज ने दिनेश व लता का हृदय चूर-चूर कर दिया । “पिताजी.....” लुरन्त लता के मुँह से निकला और उस कल्पना मात्र से लता कांप गई ।

“जाइये....” कहकर लता लौट आई ।

कांपती हिरणी-सी—लता चुपचाप आई और पिताजी के सामने से होकर कमरे में चली गई ।

शान्तिस्वरूप—स्वतः मन के विषाद में डूबे खड़े रहे । अपने स्वभाव की गुहता में—उन्होंने लता से कुछ कहा नहीं ।

उस क्षण—निराशा के ऐसे अन्धकार में लता समा गई कि अपन को मिटा डालने की भावना से अपने को कोसते-कोसते—थक कर वह सो गई ।

×

×

×

प्रातःकाल जब लता उठी तो बंगले में चहल-पहल विशेष थी ।

शान्तिस्वरूप की बहन दिव्या सुबह की गाड़ी से आ गई थीं । इधर दिव्या बहुत दिन बाद देहली आई थीं । विवाह के पश्चात् उनका आगमन इसी प्रकार कई-कई वर्ष बाद हुआ करता था । वे इतनी दूर चली गई थीं कि उनके घर में बस उनकी याद ही बनी रहती थी । विवाह-त्योहार व अन्य आवश्यक अवसरों पर घर वाले चाहकर भी उन्हें न बुला पाते थे । वे एक प्रकार से धरती के दूसरे छोर पर थीं । आसाम की तलहटियों में उनके पति की जमींदारी थी । वहाँ से आना-जाना देर में ही होता था ।

इधर बहुत समय से स्वरूपरानी दिव्या को बुलाने का निमन्त्रण दे रही थीं । वर्षों बाद आज वे आ पाई थीं । शान्तिस्वरूप से छोटी होते हुये भी उनका मान-सम्मान विशेष था ।

दिव्या लता को अत्यधिक स्नेह करती थीं । लता ही एक ऐसा आकर्षण था जो उन्हें उतनी दूर से भी पत्रों द्वारा खींचे रहता था । स्टेशन से आकर दिव्या सबसे पहले लता के कमरे में गई । वह सो रही थी । लौटकर उन्होंने स्वरूपरानी से कहा—“भाभी, लता को क्या हो गया ? लग रहा है यह तो पीली पड़ गई है । कुछ बीमार तो नहीं है ?”

स्वरूपरानी ने ‘मौन’ वह सब सुना । सुबह के नाश्ते के लिये ‘टोस्ट’ अंगीठी पर भेकते-सेकते एक वार उन्होंने भरमाई दृष्टि से दिव्या की ओर देखा और उसी उदासीनता में दिव्या के उस प्रश्न से—
लगता जैसे उनके अन्दर एक टीस-सी उभर आई—और वे पुनः कार्य में लग गई ।

तभी दिव्या ने दौहराया—“तुम बोलती नहीं। क्या बात है ?”

“क्या बताऊँ ? वह खुद जानती होगी या तुम्हारे भइया जानें”,
स्वरूपरानी ने शुष्क मुद्रा में उत्तर दिया।

अनुमान से दिव्या ने समझा—‘अवश्य कोई बात है जिसको कहते हुए भाभी को कण्ठ हो रहा है या रुक रही हैं। तो क्या कारण हो सकता है ? लता की उम्र तो वहाँ तक पहुँच गई है, जहाँ लड़कियों में नये कारण सम्भव हो सकते हैं—यही कि किसी को प्यार करने की बात...किसी से साहचर्य प्राप्त करने की सजगता...’ यों कि अनुभव उनके भी बड़े तीखे थे...तो कुछ है। और दिव्या की उत्सुकता बढ़ती गई। मुग़ह से रात तक जब लता के द्वारा उसके विषाद की कहानी उन्होंने सुन ली तो उनकी सहज रादानुभूति जाग उठी। वे स्वयं छटपटा उठीं।

सब कुछ जान लेने के अनन्तर की सहज समवेदना में दिव्या स्वयं बहुत कुछ सोचती रही। क्या होना चाहिये ? लड़की को कितनी पीड़ा है ? घर भर में एक उदासी छाई है। भइया-भाभी भी, किसी उलभन में डूबे से—घिरे-घिरे से दिव्याई देते हैं। भाई को चिन्तातुर देखकर तो उन्हें—दिव्या को—और भी कण्ठ हुआ।

सबसे पहले तो उन्होंने लता को ही एक डांट पिलाई—“इस प्रकार की चंचलता भली लड़कियों के लिये अच्छी नहीं। इस अवश्य लालसा ने—उसको—लता को—किस स्थिति में पहुँचा दिया—वह सोचे तो।” तब आगे की बुराइयां—भलाइयां ; ऊँच-नीच ; कर्तव्य-अकर्तव्य—बहुत कुछ दिव्या ने लता को बताये। और—“लता सुनो—संभलो। अब इन सब से काम नहीं चलेगा। अब दादी तय हो चुकी है। परिस्थिति के अनुसार चलो। अपने को व्यवस्थित करो। भविष्य दुःखभय न बन जावे—उसके लिये हृदय से नहीं—मस्तिष्क से काम लो। यह प्रेम—प्रेम का कीड़ा कहीं कुछ है नहीं। शुरू में कहीं कुछ होता भी है तो

बाद में सब खत्म हो जाता है। खास तौर पर जब शादी हो गई और दो चार बच्चे.....तो उस सबमें रखा क्या है ?”

किन्तु लता का प्रणय जिस स्थिति तक पहुँच चुका था वहाँ उपदेश—उपदेश मात्र ही था। वह जहाँ तक चल आई थी वहाँ से लौटना, उसके लिये अब सरल न था। उसने शीघ्रता की है, भला किया है या बुरा, पात्र की सुपात्रता अथवा कुपात्रता ; उसकी अनुरागी-दृष्टि ने दोष देखकर भी नहीं देखे ; आगे उस सबका प्रतिफल कुछ विशेष रुचिकर नहीं अपेक्षाकृत महान दुःखकारी है ; उसकी चरम सीमा अपनी अन्त्येष्टि है.....किन्तु उस सबसे क्या ? वे सारे कारण—दोपानुशीलन निरर्थक हैं। सदैव वही होता है—सब ऐसे में ऐसा ही सोचते—करते हैं—उसने नया क्या किया—माना है ? ठीक—उसके एक पत्नी है—तो हुआ करे। ऐसे में—क्या नहीं निभ सकती ? बस, मुझे मेरा प्रिय प्राप्त रहे—मुझे दुनिया से क्या लेना देना ? और सम्पूर्ण के इस संकल्प ने लता को विमुख होने के स्थान पर उत्तरोत्तर गहन बना दिया।

“मैं क्यों करूँ ? मैं सब सोचती हूँ किन्तु मेरे वश का अब कुछ नहीं है। मैं कैसे करूँ कि उसमें कैसा जादू है जिसने मुझे इतना परवश बना डाला। और और—दोष की बात कहती हो—बुआ। दोष कहाँ नहीं। किसमें नहीं। पुरुष बड़े दोषी है। और स्त्रियाँ—एक एक का पूरक है। सम्मिश्रण में ही गुण-दोष प्रकट होते हैं। अकेला कोई क्या कर पाता है ?” लता ने दिव्या से अपने मन की बात प्रकट थी।

“किन्तु.....।”

“किन्तु कुछ नहीं, बस मुझे कभी-कभी एक ही टोक खटकाती है, जिससे मैं दहल जाती हूँ। मुझसे—एक दूसरी स्त्री के प्रति अन्याय हो रहा है—हुआ है। बस—और कुछ नहीं। उस निःसहाय का क्या होगा ? बोलिये,” कहते-कहते लता सोफे पर अचेत हो गई। दिव्या उसे वहीं छोड़ कर गई और गिलास में जल ले आई। लता को

हिलाया । दो चार छपाके जल के मुँह पर फेंके—तब लता ने—सहमी-
सी, आँखें खोल दीं ।

दिव्या निकट ही बैठ गई । देर तक कमरे में नीरवता छाई रही ।
बच्चे सब पढ़ने गये थे । स्वरूपरानी भी कहीं गई हुई थी । उस सन्नाटे
की दोपहरी में—लता की बेचैनी, उसकी सुकुमारता, उसकी वह
भयंकर तिलमिलाहट, उस उदार की वह असावधानी, अनुराग की वह
विरल—विरह—स्थिति—दिव्या से न देखी गई । वे सहज—मोह-वश
सोच गई—लता को किसी भी प्रकार सन्तोष मिले । जो भी हो—हो ।

पारिवारिक—पूर्व-परिचय के आघार पर दिव्या ने प्रयत्न करके
दिनेश से भी भेंट की ।

“स्थिति व भविष्य बड़े अन्धेरे में है……,” दिव्या ने दिनेश
से कहा ।

किन्तु लता से कहीं गहरा रंग—दिनेश पर दिखाई दिया । दिव्या
को कुछ ऐसा लगा—दिनेश बड़ा भला लड़का है, बड़ा भोला, मीठा,
बड़ा निर्दोष, दुर्गुणों और व्यसनों की बातें सब बढ़-चढ़कर श्रीरों द्वारा
उड़ाई गई बातें हैं, वे दोष कोई दोष नहीं, और वह उनसे दूर भी लो
हो चुका है, अब वह प्रेम में लीन है, विरह में उत्सर्ग की ढाल रखी है,
उसने । और इस सब निर्णय ने दिव्या के नारी-स्वभाव को दृढ़ होने के
स्थान पर सहज द्रवित कर दिया । वे लक्ष्य से विमुख हो गईं । निराकरण
के स्थान पर सहयोग कर बैठीं । उन्होंने सोचा था—“दिनेश से
मिलकर—उन्हें कुछ ऐसा उपदेश देना है, कुछ विशेष परिस्थितियों से
अवगत कराकर उसे मार्ग छोड़ देने के लिये समझाना है—इत्यादि ।”
किन्तु हुआ उसके विपरीत । उस प्रणयी की विरहावस्था का अभिनय
कुछ ऐसा द्रावक था कि दिव्या क्या, कोई भी—सहानुभूति में……श्रीफ ।
के स्वर के साथ गहरी उद्वास छोड़ देता ।

‘इन युगल—स्नेहियों को सन्तोष मिले । विशेषतः उनकी लाइली

लता को चैन मिले, इसके लिये वे सरलता अपना बैठीं। स्वभावतः लता व दिनेश ने उसका अर्थ दिव्या का अपने प्रति सहयोग—माना।

लता के लिये—दिव्या ने प्रयत्न करके दिनेश से कई भेंट कीं। परिस्थिति को सरल बनाने का प्रयत्न किया। जब भी दिनेश से दिव्या मिलती वह अनुनय—मनुहार से उनको द्रवित करता। रो पड़ता। हाथ पैर पटकता। सर दे मारता और बरस पड़ता—चीख कर कह उठता—“बस, एक बार मिला दीजिये। मैं आपके पैर छूता हूँ। एक बार दर्शन करा दीजिये। बस हमारी शादी करा दीजिये। वर्ना—वर्ना हम दोनों जीवित नहीं रह सकते……”।”

अस्तु, आसाम से देहली आकर उन्होंने विचित्र ही रंग-मंच देखा था। मौन होकर वे सब सुनती थी। वे चाह कर भी दिनेश से यह न कह पातीं—” किन्तु, अब इस सबसे क्या होगा ? उसकी शादी अन्यत्र निश्चित हो चुकी है। अब यह भूत दोनों का ही—उतरना चाहिये।” उसके स्थान पर वे स्वयं शून्य में दृष्टि टिका कर सोचने लगतीं—“परिस्थिति कैसे संभले ? कम से कम वे नहीं संभाल सकतीं।”

इस प्रसंग को लेकर प्रारम्भ में उन्होंने शान्तिस्वरूप से ही कुछ कहने की तत्परता में वे अपने को व्यस्त किये रहीं। स्थिति सफलता प्राप्ति के स्थान पर गुरु-गम्भीर होती गई।

दुआ यह कि—इस असमंजस में वे लता व दिनेश दोनों की विद्वासापात्र, समदर्शी, सहानुभूति-भय दीख पड़ी। वे दोनों का कल्पना नहीं देख सकती थीं। दिनेश को भी बढ़ावा मिलना ही था। इधर महीनों का अवरोध—सब ओर से सिमट कर केवल लता पर केन्द्रित होकर जीवन के नये अनुभव में विरह की वह तीखी परिभाषा—जिसमें वह तड़प उठा था—मिलन—सुख की कल्पना अठखेलियों की पुकार—उस सब ने मिलाकर उसे उत्साहित किया कि दिव्या की छत्र-छाया में कम से कम—दर्शन—अर्चन के लिये ही सही—वह लता से मिल सकता है।

और तभी एक दिन—अनेक प्रतिबन्धों की काठोरता के विपरीत—
रात्रि के गहन अन्धकार में—दिनेश बंगले की ऊँची बाजन्डरी को फाँद,
किसी प्रकार लता के निकट आ पहुँचा ।

दिव्या व लता एक ही पलंग पर नींद की गहराई को पी रही थीं ।
दिव्या हड़बड़ाई और देख कर कांप गई । लता ने भी अपने पावन-प्रिय
को निहारा—सहम कर मुस्कराई किन्तु उस परिस्थिति में वह दिव्या
को, अपने को व दिनेश को देखकर घबड़ा गई । मिलन की उस
अनाधिकार-पूर्ण स्थिति में लता ने पलक भूँदकर जी भर देवदर्शन किये
किन्तु अब 'धै' यहाँ से तुरन्त लौट जायें—इस चाहना में वह निनिमेष
दृष्टि से दिनेश को देखती रही ।

लता के प्रति शान्तिस्वरूप की राजगता—दिव्या से छिपी न थी ।
कहीं कुछ अघटित न घट जाये—इस संभाल में दिव्या—लता व दिनेश
को वहीं छोड़कर—कमरे के बाहर यह देखने गयी आई कि चारों ओर
—ताला, कुंडी, लालटेन—चौकस है ।

उस क्षणिक अवकाश में—दिनेश के अनुरोध पर लता पलंग से
उठी—दिनेश ने लता को प्रगाढ़ आर्लिगन में आबद्ध किया और दिव्या
के लौटने तक लता सतर्क भाव से पुनः पलंग पर लौट पड़ी । हाथ-पैर
हिले-डुले—यह दिव्या ने आते-आते मन की मुस्कराहट में भांका और
किंचित तीखे हाँकर वे कहने लगीं—“यह सब अनुचित है । भयानक है ।
जाओ, दिनेश, अब चले जाओ यहाँ से । अब कभी ऐसा न करना”
कल सुबह बात करता, जाओ यहाँ से । मैं सुबह आऊँगी ।”

इस सबका प्रभाव उन दोनों पर कितना पड़ा—दिव्या जानती
थी । अन्तर्मन में दिव्या उनके प्रति पूर्णतः सहानुभूतिपूर्ण है—यह लता
व दिनेश भी जानते थे । इस पर भी दिव्या का आदेश मानना ही
चाहिये । वे रुट न हों—यह सोचकर दिनेश—दो-चार मिनट वहाँ रुका,
तदनन्तर लौट गया ।

शान्तिस्वरूप को अनेक ओर से सूचनायें मिलती रहीं कि लता व दिनेश—किसी भी प्रकार—निरन्तर मिलते हैं। उनके पत्र आज भी दौड़ लगाते हैं। उनके मन आज भी गहराइयाँ पकड़ रहे हैं। उनके तन अंगड़ाइयाँ लेने को, बरबस समय की प्रतीक्षा में, अवसर की खोज में, इस पल भी आतुर हैं; कुछ भी असम्भव नहीं, कुछ भी अब सम्भव नहीं—और तब वे तिलमिला उठे।

पिता का मान और समाज की प्रतिष्ठा—वह एक लीक है जो पारिवारिक व्यवस्था सहित—समाज को कसे है। किन्तु ऐसे में स्थिति ऐसी बन पड़ती है कि न समझाना काम देता है न अंकुश। अन्त में अविभाविक की गरिमा में अंकुश का ही सहारा बन पड़ता है और तभी शान्तिस्वरूप और दृढ़ हो गये। इस सबको विच्छिन्न करना ही होगा। पुत्री के प्रति जागरूक रह कर भी, स्वभावतः लता से शान्तिस्वरूप सामने-सामने कभी कुछ न कह पाते किन्तु यों रोक-थाम के प्रयोग उन्हींने कठोर कर डाले। उपाय जितने व्यर्थ सिद्ध हो रहे थे—उतना ही शान्तिस्वरूप संभलते जा रहे थे। प्रारम्भ की असावधानी में जिस सम्पर्क ने गहरी जड़ें पकड़ ली थीं—वे प्रयत्न करके भी अब बाहर होने का नाम न ले रही थीं। इसके विपरीत—अब वे—वृक्षा, पुष्प व फल के रूप में बाहर थी। उनमें अब नित-नूतन कल्ले फूट रहे थे। नये फलों के आगमन की ही नई सूचनायें प्राप्त होना वहाँ सम्भव था।

किन्तु इस सबके होते हुये भी—शान्तिस्वरूप सतर्क भाव से स्थिति संभाल रहे थे। पिता व पुत्री के मध्य वैसे से शान्त-युद्ध में कोई भी भुकाने को तत्पर न था।

इस प्रकार की परिस्थितियों में वातावरण व निकट के व्यक्तियों में जितना उत्साह, जितनी चिन्ता, उपाय व्यक्त करने की जितनी जागरूकता, इधर-उधर भिड़ाने की जितनी प्रक्रियायें प्रकट होती हैं—उतनी कभी-कभी सम्बन्धित व्यक्तियों में भी नहीं पायी जातीं। शान्ति-

स्वरूप के परिचित, दिनेश के मित्र, दोनों के मिले-जुले दोस्त, स्वरूपरानी की निकटतम स्त्रियां, उसी प्रकार के अन्य—उस प्रणय-प्रसंग की सरसता में टीका-टिप्पणी, सहयोग, निराकरण अथवा नवीन युक्तियों के दिग्दर्शन में अत्यधिक क्रियाशील थे ।

वातावरण में एक तूफान-सा उठा हुआ था ।

इधर-उधर से लोग आते और घुमा-फिरा कर कुछ जानी और कुछ मनगढ़न्त बातें बना कर शान्तिस्वरूप को उद्विग्न करते । उस सब से शान्तिस्वरूप लज्जालु से, शून्य में विलीन हो जाते—चुप सब सुन लेते, जान लेते ।

बन्धनों की उस जकड़न में कभी सुनाई पड़ता—आज दिनेश अमुक स्थान पर देखा गया है । कोई कह जाता—“शान्तिस्वरूप, दिनेश ने बड़ी गन्दी योजनायें बनाई हैं । पैसा खर्च कर रहा है । जल्दी शादी निबटा डालो । इस लड़की को क्या हो गया है ? भई, तुम तो स्वयं समझदार हो ।”

उसी प्रकार की उड़ान-भरी बातें दिनेश तक धायीं । “शादी की तैयारियां शुरू हो गई हैं । घर भर बाहर जा रहा है । किसी भी दिन ठोके जाने वाले हो । तुम्हें मार डालने के लिये पांच हजार रुपये कल ही एक आदमी को दिये गये हैं ।” सुनते हो—“लता का मन भी बदल गया है, तुम्हारी ओर से ।” वह कहती है—“तुम क्या हो ? यह उसे पहले पता ही न था ।”

तब सब बातों का उत्तर—दिनेश दीनता भरे शब्दों में देता—“लता कभी ऐसा नहीं कर सकती । मुझे उन तमाम बातों का कोई डर नहीं ।”

उन तमाम बातों में कितनी कहां सत्यता है किसी को पता नहीं । किन्तु हां, हपतों-दिनेश, योगियों, मुल्लाओं, ज्योतिषियों और जन्त्र-मन्त्र-धारियों के चारों ओर घूमता रहा । उनकी सेवा करता रहा । चरण-रज माथे से लगाता रहा और सामर्थ्य भर रुपया व्यय करता रहा ।

उनमें से कोई कहता—“कल लड़की का बाप तुम्हारे पास खुद दीड़ा चला आवेगा।” दिनेश सोचता—“ठीक।”

कोई कहता—“भेरा कार्य चल रहा है। जाओ, पूछ आओ, कल शाम को पीने छः बजे लड़की की मां ने कहा है—घादी तुम्हारे साथ ही होगी।” दिनेश सोचता—“ठीक।”

तीसरा कहता—“लड़की के बाप का मन जादू की लकड़ी की तरह घूम जावे तब २५१) रु०, २५१ चादरें, २५१ थाल, २५१ नारियल, २५१ मालाएँ और एक लड़की की तस्वीर—जमुना माई पर चढ़ाना। मेरे पास चले आना, मैं सब ठीक करा दूंगा।” दिनेश सोचता—‘बिलकुल ठीक।’

एक, काले कपड़े लपेटे, सैकड़ों मालायें पहने—पुराना मुल्ला बोला—“ले यह टोना—यह जन्म है, तीन दिन में, तीन महीने में या तीन बरस में लड़की का बाप दुनिया से कूच कर आवेगा।” दिनेश सहम कर भी सोचता—‘यह ठीक क्यों नहीं?’

कहीं हुआ—“आज शाम तक लड़की खुद आकर कहेगी—‘चलिये, मुझे यहाँ से दूर ले चलिये।’ तब दक्षिण दिशा की ओर जाना।”

दिनेश के लिये सब ठीक था। सब काम चलने प्रारम्भ हो गये।

जो सुनते उपहास भी करते—कुछेक उसका ही तूफान बाँधकर बातावरण में अशान्ति उत्पन्न करते। कार्य-पूर्ति के लिये जितना अन्ध-विश्वास-दिनेश में सजग था उससे कहीं अधिक उस सबकी प्रतिक्रिया—सूचनायें पा पाकर—शान्तिस्वरूप के घर में भी उथल-पुथल मचा रहा था।

और लता—शान्त-भाव से सब देख सुनकर तड़पती और सिहर कर पलंग में सिर दे मारती।

अमिता का ध्यान दिनेश को जब भी आ जाता—उस क्षण एक भयानक आक्रोश उसको आ घेरता । अमिता की मृत्यु का कारण—अमिता जानती थी, दिनेश जानता था या 'नर्सिंग होम' की लैडी-डाक्टर जानती थी—जिसके पास आकर अमिता ने स्पष्ट रूप से कहा था—“आ'म बेरिंग एन इलिजिमेट चाइल्ड, प्लीज़ हेल्प मी टु गेट इट क्लियर्ड....।”

और दिनेश को अमिता ने—सब मिला कर केवल एक पत्र भेजा । उसने उसे लिखा—“गेरी रक्षा करो । तुम्हारा अंश बीज रूप में पनप रहा है । शीघ्रता करना । मैं तुम्हारी प्रतीक्षा में हूँ ।”

किन्तु दिनेश क्या—ऐसे में सभी जो बुध्यन्त के वंशज होने का गौरव प्रदर्शित करके अपने को धन्य मानते हैं ।

और अमिता के 'नर्सिंग-होम' पहुँचने के पाँचवें दिन दिनेश को तार मिला था—“प्रेकेरियस कन्डीशन । अमिता विशेषज्ञ टु सी यू ।”

डाक्टर ने अपना काम किया किन्तु दिनेश ने मौन-ग्लानि से अपना कर्तव्य पूरा किया । वह क्यों फंसता ? उसने किया ही क्या ? उसकी जिम्मेदारी ही क्या ? वह ऐसा जानता ही कब था ? कोई जानता ही कब है ?

और तब उस दिन लता ने ही दिनेश को सूचना दी—“अमिता मर गई ।”

और अमिता का भूत—छाया की भांति दिनेश के चतुर्दिक् चक्कर काटने लगा। एकान्त में दांत भींच कर और आंखें फाड़कर जब अमिता की भुतही छाया उसे कंरोचती तो वह चीख उठता। घर वालों व मित्रों में बात फैली कि लता के वियोग में दिनेश विक्षिप्त होता चला जा रहा है।

तब अन्त में लता ने जाना—बम्बई सहवास में अमिता ने जो कुछ पाया था—उसके प्रसादस्वरूप उसे मृत्यु-सुख मिला। और दीवार पर माथा टेक कर लता विलख कर रह गई—अमिता! किन्तु उस क्षण वह सन्तुष्ट भी थी—भगवान् ने कम से कम उसकी रक्षा की। ओफ!

किन्तु उस लोष में दिनेश के प्रति—जो धृणा का भाव उभरा तो लता सोच गई—जो होना था हुआ। अब उसे अपना मार्ग स्थिर करना ही होगा।

और लता ने पत्र मोड़कर रख लिया। अमिता की अन्तिम अभिलाषा—“दिनेश को यह न जताना कि तुम वह सब कुछ जानती हों।”

×

×

×

घर वालों और अनेक मित्रों के कठिन परिश्रम तथा अधिक व्यय के बाद दिनेश की जान बम्बई के मुकदमे से छूट पाई। मरते समय के दि.....ने.....श ने जिस प्रकार मिस नलिनी.....और देहली से बम्बई तक की यात्रा में ओठों की फड़फड़ाहट में सु-शी-ल, सु-शी-ल रूपिणी एक ही मिठास को चखा था वह स्मृतिरूप में थी, चावड़ी की जेबुन्निसा की लड़की बानू। जिसने मुकदमे के रूप में दिनेश की रंगीनियों को एक ऐसा भोंका दिया कि वह पिस कर रह गया।

बानू ने कई नामों से देहली के इठलाते युवकों में धुंधरू का मदमाता स्वर और कंचन-काया का' रस बिखेरा था। यही बानू वीरेन्द्र के लिये नलिनी थी और दिनेश के लिये सु-शी-ल !

'बिक्टोरिया-टर्मिनस' तक जिस सुशीला की स्मृति में दिनेश डूबा

रहा 'होटेल ग्रीन' में उसको पाकर वह उभर उठा और तब हुआ यह कि उस सब-इंस्पेक्टर ने बीरेन्द्र से पैसा दुहा और मुकदमे का रंग कुछ ऐसा बनाया कि दिनेश कटघरे तक जाते-जाते बच ही तो गया।

और इधर सचमुच दिनेश ने सन्यास ले लिया था। लता का धूलता-मिलता विरह और मुकदमे की हड़बड़ाहट में इधर वह उपभोग की लालसा खो बैठा।

बम्बई प्रवास में उसे लता की कोई भी सूचना प्राप्त न हो सकी। और तब एक दिन दौड़-धूप, व्यय और परिचय के बल पर दिनेश पुनः देहली लौट आया।

सेकेण्ड क्लास के उस कंपार्टमेंट में—मिस मौलिनी का इठलाता थप्पड़; लता—अमिता—स्वरूपरानी के साथ की यात्रा के अनन्तर रूप और अनुराग की खेलती दोपहरी में बरबस आर्द्र विरह के बादलों की सुरमई छाया के चित्रों ने दिनेश को मसोस कर रख दिया।

एक दिशा से दिनेश देहली स्टेशन पर उतरा और दूसरी ओर से शान्तिस्वरूप आये। दोनों ही एक दूसरे को कतरा कर प्लेटफार्म के बाहर हो गये। शान्तिस्वरूप के साथ मित्रों का एक अच्छा समूह था। दिनेश को लगा वह सब जन्हीं के साथ बाहर से लौटा है।

शान्तिस्वरूप ने स्वरूपरानी को घर आकर सूचना दी कि सगाई की पहली रस्म बड़े समारोह के साथ पूरी करके वे सबके साथ लौटे हैं।

. उसी प्रकार घर आने पर—दिनेश की यह सूचना सबसे पहले उसकी पत्नी ने दी कि 'उनकी' लता का विवाह आज से ५३ दिन बाद होने जा रहा है।

एक तीखी दृष्टि दिनेश ने पत्नी पर फेंकी और घरती में सभाया-सा—धम्म से वह तखत पर लोट रहा। जैसे दुनियां सूनी हो गई हो, जैसे सब कुछ मिट गया हो, जैसे सब कुछ छिन गया हो, जैसे वह

होकर ही रहा जो होना उसने, कभी सोचा ही न था, और निराशा की एक गहरी काली-काली रेखा आंखों में नाच गई—कुछ भद्रे से—भूरे भूरे—नीले—काले से रेखा-चित्र देर तक नेत्रों और मस्तिष्क के चारों ओर घूमते रहे—कुछ चित्र यथार्थ भी थे—जैसे अमिता की तड़पती तस्वीर—बानू की लड़खड़ाती मौत और लता की मिटती-सी छाया ।

वह विध्वंस कर देगा; वह विद्रोह करेगा; वह सब कुछ—यह होने न देगा; वह पीस डालेगा; वह मिटा डालेगा; स्वयं मिट जायेगा; वह.....अभी.....अभी.....और वह उठा ।

तत्क्षणा सामने से अक्षय ने प्रवेश किया और दिनेश के बम्बई से लौटने के स्वागत में उससे पहला वाक्य कहा—“बरेली में एक बड़े घर में शादी तय.....”

“चुप रहो.....”

और दिनेश वैसे ही—अचेत-सा, गाव तकिये के सहारे लेटा रहा । न अक्षय ही कुछ बोला न दिनेश ।

× × × ×

देखते-देखते, सोचते-सोचते—ही ‘कुट नई दुनिया मेरी’—और लता पलक मूढ़े, निःशब्द सब कुछ देखती सुनती रही । अमिता के नाश के अनन्तर उसे बम्बई के मुकदमे का हाल भी ज्ञात हुआ । दो आघात पीकर मस्तिष्क बौखलाया-सा, इधर-उधर टटोल रहा था कि घर में चहल-पहल प्रारम्भ हो गई—सगाई, ब्याह ।

“लता.....”

‘जी पिता जी.....,’ आज महीनों बाद शान्तिस्वरूप ने पहली बार उसे पुकारा । लता डरी-सी—चुपचाप सामने आकर खड़ी हो गई ।

“लता.....”

“जी,.....आप बबड़ाइये नहीं । मेरी ओर से आपको किंचित भी कष्ट नहीं मिलेगा । आप निश्चिन्त रहिये.....आपके मान की रक्षा.....,” कहते-कहते लता ने अनुराग का अन्तिम—इवासीच्छस—

आकरीजन की भाँति खींचना प्रारम्भ कर दिया““और आगे कुछ कहे बिना, चुपचाप वह कमरे से निकल आई ।

ज्यों-ज्यों बंगले में भीड़-भाड़, व्यस्तता और व्यवस्था बढ़ती गई—लता डूबती चली गई । घर के लोगों से उसकी छाया भी दूर हटती चली गई । सहेलियां कहतीं —“लाडो लाज के मारे अभी श कमरे में बन्द हो गई है ।” —लता की हूक कहती—“सचमुच स्नेह की लाज ने मुझे बन्द कर दिया है—समाप्त कर दिया है” —और अमिता—बानू—यह-वह की तड़पती तस्वीरें लता के चारों ओर भी नाच गईं ।

उसकी अपनी तड़पन का साथ उसके शरीर ने दिया जो क्षण-प्रतिक्षण क्षीण होता चला गया और दया आई दिव्या का जो चुपचाप सब सह लेने की स्वपरिचित-सी सान्त्वना निरन्तर अपकियों की तरह लता को देती रहीं.....

“लोकन—तुम यह सब कुछ तो कहती हो—क्या यह भी चल जाता है कि सब घरे में घिरे रह कर भी—कोई इतना सात्विक, इतना—एक का हो रहेगा । मुझे लगता है—दुनियां में और सब बातों की तरह यह भी एक बड़ा धोखा है.....।”

“लता—तुम्हें इन सब बातों से मतलब क्या ? अब किसी ओर मत सोचो.....।”

“यह सोच तो जीवन के साथ हो गया; क्या इससे इंकार करती हो.....।”

“चलो, ठीक है—मन में न जाने कितनी-कितनी बातें दाबे—सबको जीना पड़ता है ।”

“अपनी सीख दे रही हो ।”

दिव्या मुस्करा दी । लता के रक्तहीन ओठों पर भी पीली-ललामी लिये मुस्कराहट की क्षीण रेखा दीड़ गई ।

“देखिये—मैं आपसे कह रहा हूँ, लता की शादी के पहले कुछ ऐसी व्यवस्था कर ही लीजिये जिससे कुछ अनहोनी न हो सके। आप जानते हैं वह बहुत पाजी किस्म का आदमी है। न जाने कैसी-कैसी खबरें इधर-उधर फैल रही हैं,” शान्तिस्वरूप के एक अनन्य मित्र ने उनसे कहा।

“मैं—कभी परवाह नहीं करता हूँ,” शान्तिस्वरूप ने दृढ़ता के स्वर में कहा और उत्तर देकर वे सामने फैली कीमती साड़ियों के चुनाव में व्यस्त हो गये।

“फिर भी मेरा एक सुभाव है,” मित्र ने बात दोहराई।

आकृति कुछ तिरछी करते हुये शान्तिस्वरूप ने प्रश्न किया—
“क्या ?”

“आप उससे मिलकर कुछ बीच का मार्ग निकाल लीजिये,” शान्तिस्वरूप के प्रश्न से उत्साहित होते हुए मित्र ने कहा।

“देखिये, दुबारा मेरे सामने अब कभी, आप ऐसी बात न दोहराइयेगा।.....आपको शर्म नहीं आती। क्या इसमें कुछ बीच का मार्ग भी निकल सकता है ?बीच का मार्ग हो ही क्या सकता है ? क्या आप मुझको बेवकूफ समझते हैं ?” शान्तिस्वरूप ने अत्यधिक आवेश में कह डाला।

जीवन में प्रथम बार—शान्तिस्वरूप के वैसे क्रोधावेश का अनुभव करते हुये भी अत्यधिक शान्त-भाव से मित्र महाशय ने पुनः कुछ रुककर कहा—“मेरा वैसा आशय कदापि नहीं—आप गलत समझ रहे हैं शान्ति बाबू। मैं जो कह रहा हूँ—कम से कम शान्ति से सुन तो लीजिये।”

“क्या सुनूँ ? क्या अब कुछ कम पाया है ? मैंने सब सुन रक्खा है। आपका भी गठबन्धन रहा है। आपने माल उड़ाये हैं—लोगों ने मुझ से यहाँ तक कहा है,” शान्तिस्वरूप ने तख्त पर से उठते-उठते कहा।

“कहा होगा।”

“तो क्या बिना उसके, सिफारिश करने आये हो।”

बात को पीकर कुछ देर तो मित्र महोदय मीन बैठे रहे किन्तु जैसे ही कुछ कहने के लिये उन्होंने मुँह खोला शान्तिस्वरूप पुनः बरस पड़े—
 “क्या आप चाहते हैं कि मैं उसके सामने घुटने टेकूँ। वह—वह जो इतना पाजी, और बदमाश है। जिसने मेरे साथ—मेरी मित्रता के उत्तर में यह सलूक किया। जिसने मुझे और मेरे सारे परिवार को बदनाम किया। जो अपनी कोशिश भर मुझे कहीं का नहीं रखना चाहता। जो आज तक अपनी बदतमीजियों से नहीं रुक रहा है। आप जानते हैं.....आपको सब मालूम है—जाली तस्वीरें लिये घूमता है—मेरी बच्ची को बदनाम करता घूमता है।.....और.....और.....”
 कमजोरी तो इन नादानों की ही है। लेकिन वह कम्बखत.....पत्रों की दुहाई देता घूमता है। जानते हो कितने लोगों से वह मिलता है सिफारिश कराता फिरता है। एक पिता से सिफारिश कराता है कि.... उसके साथ आप भी नीचता पर उतर आये हैं। उसकी सिफारिश लेकर आये हैं। जहाँ मैंने लड़की का रिश्ता तय किया है वहाँ तक तो वह गया है। मैंने सुना है। किन्तु वे लोग भी यों परेशान होने वाले नहीं हैं। यह सब क्या है ?.....कहता है मर रहा हूँ—प्रेम करता हूँ—प्राण दे दूँगा—शादी करूँगा.....किससे ? इन्हीं कर्मों से। और अपनी बीबी को कहाँ ढकेलेगा ?” शान्तिस्वरूप ने क्रोध में तमतमाते हुये कह डाला।

“सब माना। यह सब ठीक है। किन्तु.....”

“किन्तु क्या ?”

“नीति कहती है कि परिस्थिति देखकर दबी जंगली धीरे से पत्थर हटाकर निकाल ली जावे। वही दूरदर्शिता, बुद्धिमानी व स्वाभिमान है,” मित्र महोदय ने पूर्णतः निश्चिन्त भाव से कहा।

शान्तिस्वरूप ने एक क्षण सोचा और कुछ स्वस्थ होते हुये बोले—
 “आपका मतलब क्या है ?”

“आप स्वयं उससे मिलिये। सामने-सामने दो बातें हो जायेंगी—सब शान्त हो जावेगा। लोगों ने एक दूसरे का मस्तिष्क बहुत विकृत

किया है। और क्या कभी एक दूसरे से मिले नहीं हो ? कितनी घुटती रही है—कुछ दिनों पूर्व.....।”

“इससे लाभ.....।”

“होगा वही जो होना होगा। केवल अहं को कुछ सन्तोष मिल जावेगा। शान्तिस्वरूप समझो।”

×

×

×

“तुम इतने अधम, इतने नीच, इतने पामर.....बेशर्म.....;” दिनेश के चाचा आवेश में लाल होकर चिल्ला रहे थे। दिनेश नीची दृष्टि किये चुपचाप बैठा सुन रहा था।

‘किशोरी.....दुष्ट नालायक लड़की.....तू यहाँ आई कैसे ? इस वक्त कैसे आई तू यहाँ ? अब क्यों चिल्ला रही है ? जा हट—मर जा मेरे सामने से। अब रो रही है.....,” और रूप की सिसकती चांदनी-सी किशोरी—साड़ी के सफेद पल्ले से अपना लाल मुँह ढक कर आंगन से चली गई।

एक डरावनी निस्तब्धता चारों ओर फैली और तभी पुनः अपनी दृष्टि को भूमि पर गड़ाये हुये चाचा पुनः चीख उठे—“आज हमारा खानदान मिट गया। आज मेरे घर की नाक कट गई। कहां मुँह दिखाऊंगा ? इसकी ससुराल वाले हवा भी पा लेंगे.....तो.....हाय.... क्या होगा ? ओफ ! कोई भी सुनेगा तो.....। नीच.....नराधम,” कहते-कहते वे चले गये। जाते-जाते भी वे कह रहे थे—“आज इसे मैं और बहन भी नहीं दिखाई देती.....जा इसी वक्त निकल जा मेरे घर से।”

दिनेश चुप गुटुर गूँ—बना रहा। तभी हड़बड़ाते हुये उसकी पत्नी ने कमरे में प्रवेश किया और एक सांस में कह गई—“तुम.....बीबी-जी.....। तुम्हें कोई धर्म नहीं रह गई। और कल ही अपने.....उस अक्षय से कह रहे थे—उस लड़की से मेरी शादी न हुई तो मर जाऊंगा। मुझसे कह रहे थे—‘तुम चाहो तो हो जावे। तुम कह दो। तुम ही एक

सोच कर उन्होंने ने दोनों हाथों से अपना मुँह ढांप लिया ।

लता के मन में उठा-उन दिनों का अन्तर्द्वन्द्व—क्षण-प्रतिक्षण उग्र होता चला गया । इतने पर भी उसका अन्तर जिस प्रकार धू-धू करके जल रहा था ऊपर से वह उतनी ही शान्त, मौन, गम्भीर व स्थिर होती चली जा रही थी । कोई यह जान भी न पा रहा था कि उसके गात की उस श्वेत-मुद्रा के अन्तरङ्ग में प्रज्वलित ज्वाला से निकलता धूम्र उसका सब कुछ ध्वंस किये जा रहा है ।

न जाने कितने दिवस—पलक मूँदे—लता खाट पर पड़ी रही । लगभग एक मास उसके विवाह का शेष था । जीवन किस मोड़ पर जा रहा था ? प्रणय—उसका प्रसंग भी—मर्म भेद रहा था । विवाह—अब अनिवार्य शीघ्रता बन चुका था । और वह सोचती रही—“अब मैं चाह कर भी मन के उन भरोखों को न भाकूँगी, मन के उन कोनों को टटोलने का अब साहस न करूँगी । सामने—जीवन के कुछ नवीन पृष्ठ खुलने को हैं—मन जानता है उन अनदेखे पृष्ठों की काली-काली सी तस्वीरें—बरबस, अनचाहा प्रभाव उत्पन्न करेंगीं किन्तु वह सब अब निश्चित सा है । वही सब होकर रहेगा । वही सब करना भी होगा । वही उचित है—अनुचित है—यह भगड़ा क्या ? किन्तु यह सब हुआ । क्यों हुआ ? कैसे हुआ ? दोष किसका है ? यह सब भी व्यर्थ है ।

किन्तु.....व्यक्ति में—उसमें जो—स्नेह का दम्भी है—इतनी गिरावट, इतना अनाचार । सचमुच अनुभव-शून्यता ही एक कारण है । वह सब कितना बड़ा धोखा है । और वह जान देने-लेने की गड़गड़ाहट—कितना बड़ा भ्रम है ।

और सगाई—संस्कार—इस मान्यता, इस बन्धन, इस परिवर्तन, इस आश्रय, इस सबको मानना होगा । पिताजी को मानना ही होगा ।

बस इसके पूर्व का सब समाप्त—सब विस्मृत ।

में दृढ़ हूँ ।

दिनेश की विचित्र गति देख-देखकर लोग हैरान थे। उसके सा रस-पीता भंवरा केवल एक फूल पर टिक जावे—यह सोचकर ही लोग कहते—“कुछ भुलावा है.....।”

किन्तु दिनेश यही सिद्ध करना चाहता था; इस बार भुलावा नहीं है। इस बार.....वह एक को अपना कर रहेगा—किन्तु मन के मानने से भी आगे की उसकी इन्द्रिय-कामुकता उसे विवश किये बिना न रहती। किशोरी—काण्ड अभी पूर्णतः नवीन ही था।

यह सब होते हुये भी विरह की तरंग आने पर दिनेश उस क्षण सात्विकता का ऐसा पूजक प्रतीत होता कि लगता—इसकी रक्षा होनी ही चाहिये। वासना की जो खीझ—इन्द्रियासक्ति में लिपटती, विरह में वही मसोस कर रख देती। जब वह लता के विरह की टीस में तिलमिला उठता तो नारी का वह भरापन, वह मांसलता, उसका वह घेरता घेरा उसे अमिता के भूत से भी भयानक प्रतीत होता और निराशा के उस धुन्ध में वह मन की खिन्नता पाकर अनेक बार—वास्तव में रो देता। अपने किये पर पश्चात्ताप करता। जो गिरावट, जो ओछापन, जो क्लुष-सा वह अपने में सौष पाता—उसपर स्वतः कभी-कभी मन में खेद प्रकाश करता। अनेक बार वह अपने से ऊबता भी। तभी वह विरागी सा—केवल लता की ओर दौड़ पड़ने को उद्यत होता। और सचमुच उसके मानव का—दानव के अतिरिक्त का—वह

दूसरा रूप था जो प्रणय-जन्य आकुलता, विरह और निराशा में ही उभर पाता था ।

किशोरी के परागमय आनन्द—उपभोग के बाद के मानसिक अन्तर्द्वन्द्व, पारिवारिक विद्रोह व लता के प्रतिक्रिया सूचक चिह्नों से दिनेश विरागमय होने लगा । जब उसे ज्ञात हुआ कि उसकी पत्नी ने उस सब की सूचना लता को देने की धृष्टता की है तो एक ओर जहाँ पत्नी पर वह अत्यधिक क्रोधित हो उठा था वहीं दूसरी ओर उसने एकान्त में अनेक बार कसमें खाई—बस, लता के प्यार में ही जिऊँ या मरूँगा उसी को अपना कर रहूँगा जिसने मुझे इतना झुंझकोरा है—मेरी प्रकृति को इतना परिवर्तित किया है ।’

किन्तु अपने में ही वह यह सोचकर भी सन्तोष कर लेता—
‘प्रकृति बदलती कब है ?’

इसी उधेड़बुन में वह अपने वायुमण्डल, अपने वातावरण और अपने निकटतम रंगीन साधियों को छोड़कर निकल भागता—कहीं दूर ।

बवंडर इतना उग्र था कि वह अपने से अनेक बार चाह कर भी लता के बंगले की बाउंडरी तक के दर्शन करने से बंचित रह जाता । कई ओर से सूचनायें आई थीं कि लोग उसके पीछे हैं । उस डर से अधिक डर सम्मान का उसे अवश्य था ।

इधर सबसे उसे यह ज्ञात हुआ था कि उसकी पत्नी ने किशोरी-कान्ठ की सूचना लता के पास भेजी है तब से वह पत्नी के प्रति विशेष क्रोधित था । अपने दोष के प्रकट होने पर उसका मूल-आरोप किसी अन्य पर होना बड़ा स्वाभाविक सा होता है ।

इसी सबसे वह कई दिन से, सुनसान पड़ा—मन को मसोस रहा था ।

इधर अक्षय भी उससे दूर हो गया था । घूमने की गतिविधियाँ—दिनेश की—कम हो गई थीं अतः अक्षय का सम्पर्क भी कम रहता था । अनायास उस दिन दोपहर के बाद अक्षय आया ।

निकट ही तखत पर उढ़कते हुये अक्षय कह गया—“बड़े-बड़े करतब दिखा डाले । आखिर किशोरी.....को,”

दिनेश की वक्र-दृष्टि से अनजाने सहम कर अक्षय कहते-कहते रुक गया । तब दिनेश ने स्वयं बात जोड़ी—“हाँ कहो-कहो—क्या कह रहे थे ?”

“यही कि आदमी चाहे जितना पाजो हो—बहन—घेटी—मां का ध्यान कभी नहीं छोड़ता.....।”

“हूँ.....”

“यह पाप भी करके ही माने ।”

शून्यता के डरावने घेरे को कुचलते हुये—भरपिये से गले से दिनेश बोला—“अच्छा, तुम पाप-पुण्य जानते हो । तुम पाप की बात कह रहे हो । ओ ! तो तुम्हारी वह ‘सक्स-ध्योरी’.....पाजो कहीं के.....खैर । तुमसे भेरा मतलब ? तुम होते कौन हो—इस तरह की बेहूदी बातचीत करने वाले ?”

“ठीक कह रहे हो । ठीक कहते हैं—श्रीमान जी । नीचता करें—ऊपर से बिगड़ें.....सभी की यही रीति है ।”

“तो, मैं डंका पीटता फिर्लूँ कि मुझे शर्म आ रही है । उसके बाद से सचमुच मुझे कितना आत्मिक क्लेश है—मैं किससे कहूँ ? तुमसे.....। तुम्हारे जैसे नीचतम—व्यक्ति से । जो दूसरों को उपदेश करना भी उतनी ही मक्कारी से जानता है—जितनी उसकी अपनी, अद्वितीय मक्कारियाँ ।.....ओफ ! वहवैसा सा बावलापन—उसे कोई रोक पाता तो देवता हो जाता । लोग रोक लेते हैं । यह धोखा है—भुलावा है—मक्कारी है.....।”

कहते-कहते दिनेश आवेश में मुँह ठांप कर पड़ रहा ।

अक्षय निकट आकर दिनेश के बालों को सहलाता रहा । तभी अनायास दिनेश ने सर उठाया और एक जोर का थप्पड़ अक्षय के गाल पर लगाते हुये बोला—“निकल जाओ यहाँ से । हरामजादा—उपदेश

देता है। सैंकड़ों चूहे खाकर दूसरों को सीख। तुम्हीं लोग पाप का नाम लेकर दूसरों में पाप उभारते हो। तुम्हारे जैसे वासना के दलालों को धूली पर चढ़ा देना चाहिये।.....निकल जाओ इसी वक्त। अब मुझे तुम्हारे जैसे लोगों की एक क्षण को भी आवश्यकता नहीं.....।”

अक्षय की तिलमिलाहट में जैसे फुफकारता सांप जागा हो।

शान्तिस्वरूप के बंगले में जब कोई न मिला तो वह प्रतीक्षा में बाहर बरामदे में पड़ी कुर्सी पर बैठ गया।

पाँच मिनट बाद ही कार द्वारा शान्तिस्वरूप बंगले आये। बरामदे में अक्षय को बैठा देखकर शान्तिस्वरूप किंचित आवेश में आ गये। अक्षय से वे भली भाँति परिचित थे और उसके कार्य-कलापों से भी। उसकी उपस्थिति निश्चित ही कोई नया स्वांग व्यक्त करेगी यही सोचकर कार से उतरते-उतरते शान्तिस्वरूप ने एक व्यंग्यात्मक—“कहिये—” के द्वारा अक्षय का सत्कार किया।

उस 'कहिये' में जैसे अक्षय को दिनेश के दूसरे तमाचे का अनुभव हो रहा हो इस उद्वेग में भी संयत भाव से अक्षय ने मुस्कराते हुये कहा—“आप ही के पास आया था.....”

“बंगले के बाहर निकल जाइये। मैं कुछ सुनना नहीं चाहता।”

“किन्तु.....”

“.....”

“किन्तु, मेरा दिनेश से अब कोई सम्बन्ध नहीं रहा है। मैं तो आपसे केवल इतना कहने आया था कि लता को बल प्रयोग से हटा ले जाने की योजना से सतर्क रहियेगा—केवल। मैं जाता हूँ।”

शान्तिस्वरूप ने सरोष मुद्रा में एक बार अक्षय की ओर देखा और बिना कुछ कहे अन्दर चले गये।

दिनेश के प्रति विरोध की प्रतिहिंसा में भिसमिसाता अक्षय कमरे के बाहर हो गया ।

×

×

×

‘केनाट-सर्कस’ के उस झिलमिलाते व्यस्त वातावरण में—थिरकली तस्वीरें आ-आकर दूसरी ओर को निकल जातीं । दिनेश किसी को न देखता ।

मित्रों की टोलियाँ निकट की मेजों पर बैठी कहकहा लगाती रहीं किन्तु सदैव घिरा रहने वाला दिनेश—चुपचाप, ऊपर के केबिन में जाकर बैठा ‘ड्विस्की’ के स्थान पर खस के शर्बत की चुसकियाँ ले-लेकर निराशा और निस्तब्धता के शान्त घूंट कंठ के नीचे उतारता रहा और अनेक बार उस चित्र को देखता रहा जिसे वह अभी-अभी स्टुडियो से बनवा कर लाया था ।

चित्र में दिनेश व लता एक साथ बैठे थे—जबकि लता ने कभी भी दिनेश के साथ चित्र नहीं खिंचाया था । दिनेश के अनेक अनुरोधों पर भी उसने बात टाल दी थी । किन्तु अपने व्यय व कलाकार के कृतित्व दोनों की सराहना में दिनेश—मन का संतोष पाना चाहता था ।

किन्तु वास्तव में यह वह आरोप था जिसके द्वारा वह स्नेह के आडम्बर में अन्तर्निहित विद्वेष और प्रतिहिंसा के रूप में समाज के नग्न-हास को उभारना चाहता था—यह कि समाज देखे और अपनी प्रतिक्रिया के उपहारों से लता की भोली भर दे और तब उस भोली के कलुष को—लता के मूक-अश्रु से प्रवाहित दैन्य-धारा भी न बहा सके । प्रबन्ध स्थिति अनुराग की उस जड़ता की सी थी जिसमें प्यार की अन्त्येष्टि-आवेश और तिलमिलाहट में—विद्रोहाग्नि कर रही थी ।

यों अपनी जेब में लता की प्रतिच्छाया को लेकर वह शान्तिस्वरूप को दाब सकेगा—इस दुर्बुद्धि की सूचना जब लता तक पहुँची तो लता—कड़वाहट से भी तीव्र घृणा का विष पीकर मौन-प्रतिरोध के लिये दृढ़तर हो गई ।

उधर—दिनेश को मित्रों में से अनेक ने प्रोत्साहन दिया। कुछेक ने मन ही मन उसको धिक्कारा भी। कुछ उसको सत्य मान सहम कर रह गये।

चित्रकार की दूषित—प्रभावना किसी अबोध के प्राण खींच रही थी और उस कूँची की कालिमा से प्रसन्न दिनेश—उसको जब मैं डाले—कैनाट-सर्कस और न जाने कहाँ-कहाँ—किस-किस तक—लिये घूमता फिरा।

यह वही सात्विक प्रेम है, वही निर्मल प्रेम है; वही त्यागमयी भावना है; वही वासना-रहित कामना है; वही एक-निष्ठा है; उत्सर्ग की वही वेगवती हूक है; ये सर्वस्व न्योछावर के—प्राण होम कर देने के अमित वचन हैं जो प्रिय ने प्रेयसि को—आलिंगन पाश में आबद्ध करके दिये थे—जो चाहना नहीं कराहना जानता है। किन्तु इसका यह रूप भी कितना सत्य है। सचमुच यह उसी सर्वव्यापी प्रेम की सुनहली-रूपहली नहीं अपितु काली-सी प्रतिच्छाया है जो—आज दिनेश के से असंख्य प्रेमियों में व्याप्त है जिसका एक-मात्र लक्ष्य है—मीठे मुखड़ों को चूमना, उलझें केशों में भूमना, उठते उरोजों को भींचना और चढ़ते यौवन को अनुराग से नहीं काम-रस से सींचना और.....

कितने अधरों की रक्खेगी

याद भला मादक.....हाला

तब वहाँ हाला का वह दार्शनिक रूप नहीं जो जीवन और मृत्यु के गहन सत्य के रूप में संसार में व्याप्त है। वहाँ तो केवल अधरों के मादक स्वाद का ही छिछला संतोष है जो लिप्सा के आवरण में लिप्त है।

तभी ललचाई किन्तु अबोध प्यास को—कामातुर हो—वे छरहरे—छिछोरे युवक टूट पड़ते हैं—पी जाने को, आत्मसात कर डालने को, वह सब कर उठाने को जिसे अनाचार कहते हैं। क्योंकि उन्हें घर

भांकने आते हैं उन्हें बाजार घूमना भी आ जाता है। एक चीज को देखते-देखते—खन्न से—वे दूसरी के सामने वाक्जाल रूपी पैसे को फेंक कर उसे खरीदने को झुक पड़ते हैं; और आज इस आधुनिक आकर्षण के भीना बाजार में—लाइन की लाइन बने बंगले, लाइन के लाइन मकान; वे रूप के नाना 'कट' और उम्र के विभिन्न 'स्टैण्डर्ड' जो बनते बिगड़ते रहते हैं।

यही क्यों—दोष उन उदृण्डों का ही क्यों? आज यह मनोविकार उन ललित-कामनियों में उससे कम मात्रा में नहीं है। उच्छृङ्खलता, आवेश, उदारता, अनुभवहीनता में अनुराग की तपन और तन की झुलसन को शीतल करने में—आज 'फेयर-सेक्स' जितना 'एडवान्स' है—उतनी चेतना इतिहास कम बताता है।

'केनाट-सर्कस' में कनखियों से भांकते हुये जब उनके—दो-तीन या चार के झुंड आगे बढ़ते हैं तो वे हमजोलियों की धूप-चांदनी बिना कहे नहीं रहती—“जंचता है।” “ये कम्बख्त सिगरेट के धुँये न उड़ावें तो—कौन प्यार न करे। क्यों तुम कह रही थीं न—“इतनी ऊँचाई चाहिये।” “और यह केनाट-सर्कस में ही क्यों उन सभी कोनों में है—जहाँ ये लितलियाँ उड़ पाती हैं।

कान आपके भी कभी-कभी खरगोश की तरह खड़े हो जावेंगे जब कानों में कनखजूरें का-सा स्वर रोग कर मस्तिष्क तक की कड़ी जोड़ देता है—

"We are neither voluptuous nor sexy. We are only natural and lovable."

प्यार में प्रकृति की चेतना है। पर—बहु अप्राकृतिक न हो—इसकी संभाल।

तब दिनेश दोषी है या नहीं है। तब वह अनधिकारी है या नहीं है। तब वह सुपात्र—“या—”। वह प्रेमी भी है—“या—”। बस वही जानता है।

किन्तु इस अन्तर्द्वन्द्व में—उसने विरोध की भभकती ज्वाला में—
उन सभी तत्वों से सम्बन्ध स्थापित किया—जिनके द्वारा वह अपनी
बात—अनुरोध पूर्वक नहीं—विरोध के तेवर में—कह सके, कहलवा
सके—लक्ष्य तक पहुँचा सके। तब वह सोच जाता—तीर बैठ गया
तो—तो दिशायें मुड़ जावेंगी; राहें घूम जावेंगी; लोग दंग—देखते
रह जायेंगे और तब मैदान उसका होगा।

एक लम्बे समय से—जीवन के अनेक वर्ष, मास व दिवस और
दिवस के अट्टारह घंटे—बीस घंटे—चौबीस घंटे उसने मादकता में
भूमने, मादकता को चूमने और मादकता में हिलोरें लेने में बिताये थे।
भर-भर जाम के बाद जी भर कर उसने हरित और कुमारिल जीवन
की पंकिल छांव में इठला कर जी भर कर अठखेलियाँ की थीं। वह
जी भर कर पीता और जीता रहा था। किन्तु हरीतिमा में छिपे किसी
कांटे का अनुभव—विचित्र-सा—इधर उसे प्रथम-बार ही हुआ था।
इन्द्रियों की चाह रस में डूबी रह कर भी—इधर उसका मन एक का
हो कर जीना चाहता था किन्तु वही सब जो स्वभाव बन चुका था अतः
विरह के मौन संतोषामृत को न पीकर वह उर्दू का उद्ण्ड आशिक बना
जा रहा था जो अपना फटा दिल लिये—जगह-जगह दिखलाता घूमता
था व चाहता था कि दिल के हजार टुकड़े—जो इधर-उधर गिरे थे—
कोई जोड़ कर एक कर दे—तब तो, वह एक का हो सके।

और ये सारी परिस्थितियाँ, सारी सूचनार्यें, सारे कार्य—कांड—
अनेक दिशाओं से आकर लता से टकराते। “इनसे यह भी सम्भव था”
मूक-स्वर मन और ओठों में भूम जाते—और तब वह भाग्य को सराह
कर अब केवल उस क्षण की क्षीण आशा में पीली पड़ी जा रही थी जब
सचमुच वह और उसके हाथ—पीले होने को थे।

किन्तु दिनेश की उच्छृङ्खलता जिस सीमा को पार कर रही थी—
लता उस सीमा तक और दृढ़, और गम्भीर, और-और सात्त्विक होती
चली जा रही थी। उसने अब दृढ़ होकर सोच लिया था कि जब उसके

जीवन की निश्चित धारा आधारित कर दी गई है तब वह कर्तव्य-च्युत कभी न होगी ।

उन्हीं दिनों उसे दो ओर से संदेश मिला कि दिनेश मिलना चाहता है । कठिन घेरे को पार कर किसी प्रकार एक स्लिप लता तक पहुँची और न जाने कहाँ से घूमता फिरता—बंगले का पुराना ड्राइवर बंगले जा पहुँचा और पुराने स्वामिभक्त नौकर को देखकर जहाँ घर के लोगों में वह किंचित आकर्षण का कारण बना वहीं दूसरी ओर वह आकर्षण डंक भी मार गया । बातों-बातों में एकान्त पाकर उसने लता से कहा—
“बाबू ने आने को कहा है ।”

संदेश को लता पी गई । जिन उपहारों से दिनेश ने ड्राइवर को कृत-कृत्य किया था उन्हीं न आज दिनेश को कृत-कृत्य करना चाहता । जिन कार्यों से वह नौकरी से निकाला गया था उसी कार्य से उसने अपने स्वामी के नमक को भी बदले में पानी कर डाला ।

लता में उदासी का जो मीन रेखायें हथर उधर आई थीं उन्हीं के घेरे में—वह अपने कमरे के घेरे में ही—धादी की जगमगाहट से पृथक्—जा बैठी । उसकी निर्जनता के स्वर—शाहनाई से मीठे जो थे ।

और दूसरी ओर की उचटती चाह, मिलन की निराश उद्गावना—
उसकी अपनी जुगुप्सा—न चाह कर भी चाह गई—एक बार तो—
अन्तिम बार तो—“मिल लें ।

दिव्या अधिक समय देहली न रुक सकीं । लता के विवाह की तिथि छोड़कर—केवल २०-२५ दिन पूर्व वे आसाम की तलहटियों में पहुँच गईं । जाते-जाते उनका मन बहुत टूटा—लता से लिपट-लिपट कर वे यों रोई जैसे लगा उसकी निराशा को वे अपने सामने ही आँसुओं में बहा देगी और तब—कुछ ऐसा नया-सा उत्साह लता में भर देगी—जिससे वह आगामी नवानुभव की पृष्ठ-भूमि का आभास पा सके ।

उनकी द्विविधा—लता को शान्ति और संतोष मिले—किन्तु—विरह-जन्य अनुराग को न भुला कर भी वह भुला दे और उस प्रणय ग्रन्थि को दाब कर भावी परिणय-ग्रन्थि को तत्पर हो—उन्हें और लता दोनों को करोंचती रही और तब उस वातावरण से एक छूटकारा-सा मानकर वे चल ही तो दीं ।

इधर दिनेश—ज्यों-ज्यों लता के विवाह की तिथि निकट आती जाती थी—त्यों-त्यों अधिक साहस और बुरुहता को लपेट कर कुछ कर उठाने को तत्पर होता गया । लता को वह पाना चाहता था । निरीहता में उसे विश्वास नहीं था—दिल धाम कर बैठना—उसे मूर्खता के लक्षण प्रतीत होते थे—समझौते का कोई प्रश्न था ही किधर से ; तब एक ही मार्ग था कि वह विद्रोह करे और अपने कौतुकों से वह वातावरण को प्रकंपित किये रहे ।

अनेक कार्यों और लक्ष्यों की पूर्ति के हेतु वह सप्ताह द्रो सप्ताह में

ही हजारों मील घूम आया। क्यों ? इसका पता वह किसी को देता ही कब था। इधर अब उसके अन्तरंग दूर-दर्शक ही बन रहे थे।

तब अकृला कर—उकता कर उसने नई पहचान की मान्यता में दिव्या को एक लम्बा-सा पत्र लिख डाला।

दीदी,

तमस्कार। आप भी चली गईं। ठीक है—मुझे छोड़ कर सभी जो, जा रहे हैं। किन्तु यों मेरा खत देखकर आपको शायद आश्चर्य हो, मुमकिन है आप सब हमें भूल भी गये हों, किन्तु मैं भला आप सब की स्मृतियों से विलग कैसे रह सकता हूँ। आशा है आप सब सकुशल होंगे, आप मेरा हाल जानना चाहेंगी। शायद व्यर्थ है दीदी, मेरे दुःख सुख का इतिहास न जाने किसके हाथों ने लिख दिया है—जो कहीं शान्ति नहीं। हिन्दुस्तान घूमा, हिन्दुस्तान के बाहर भी घूम आया पर चैन नहीं मिलता। लता ने तो पलट कर देखा भी नहीं—मेरी सारी जिन्दगी उसी में सिमटकर रह गई। वो गई—गई ही समझिये—तो लगता है सब कुछ लिये जा रही है। दीदी, बड़ी कोशिशें भी करता हूँ, पर कुछ हो नहीं पाता। हर समय एक अजीब-सा दर्द उठा करता है, जिसके कारण जिन्दगी तबाह है। बहुत घूमा, बड़ा रुपया बहाया, नाच गाने सुने। पर उसे भूल नहीं पाता हूँ।

एक बेवफा से चाह किये जा रहा हूँ मैं,
यूँ जिन्दगी तबाह किये जा रहा हूँ मैं।

दीदी, आपको तो वह मिली ही। सच बताइये, क्या उसने मेरा ध्यान करना छोड़ दिया ? क्या कर्क, कहीं जाऊँ, समझ में नहीं आता। कुछ काम नहीं होता। कभी गुस्ता आता है। शुरू करता हूँ तो अधूरा छोड़ देता हूँ। काम भी बहुत है। रुपया भी बहुत है। मैं कर भी शायद बहुत कुछ सकता हूँ—पर कुछ हो नहीं पाता। बेहद थक गया हूँ। कोई प्यार करने वाला ही नहीं रहा—लगता है मेरा कोई नहीं है, मुझे

किसी का प्यार नहीं मिलेगा । सब कुछ होते हुये, जिन्दगी भार हो गई है । मृत्यु की कामना किया करता हूँ । पर वह भी नहीं मिलती ।

अब कहीं और प्यार हो जाय—क्या इसका प्रयत्न करना भी सम्भव है ? काश लता मिल जाती तो जिन्दगी दूसरी हो जाती । किन्तु, अब तो लगता है जैसे मेरी मोहब्बत के जज्बात कुछ हैं ही नहीं । दीदी, लता ऐसी निकल जायगी, मुझे पता नहीं था । इतने दिनों में मैं कभी नहीं भूल पाता किन्तु वह भूलकर भी याद नहीं कर पाती । लगता है जैसे उसने भुला दिया तो मैं भी भूल गया । दो लाइन भी—सान्त्वना की नहीं लिखतीं । जैसे अब शायद उनकी बेइज्जती हो जाय, जल्लाद कहीं की । मैं सब कुछ करने को तैयार हूँ अगर कोई उसकी याद मेरे दिल से निकाल दे । दीदी—बड़ा दुःख है, सहा नहीं जाता । इधर बम्बई भी गया था—वहाँ मि० गुप्ता मिले थे । आप लोग प्रसन्न हैं—उसे सुनकर खुशी हुई । अब तो तबियत भी खराब रहने लगी है । जिन्दा रहना नहीं चाहता हूँ ।

यह भी पता नहीं—दीदी । वह है कैसी ? क्या बताऊँ, दीदी । कभी-कभी ऐसा पागलपन का ख्याल आता है कि सोचता हूँ—काश ! लता अब भी सब कुछ छोड़ कर मेरे पास आ जावे । मैं तो अब भी उतना ही चाहता हूँ व चाहूँगा । मेरी जिन्दगी सुधर जायगी । इधर तो लता ने—लगता है मुझसे बिलकुल नाता तोड़ दिया । पर भला वह मुझे—मिले—यह कैसे हो सकता है ? है न ? इधर, दो लाइन ही लिख दिया करती तो सन्तोष रहता । किन्तु, उसने तो बेवफाई की इन्तहा कर दी । खैर, सब खुश रहें । मैं अब उसे याद क्यों आने लगा ? अगर मैं—ऐसा जानता तो शादी की बात तक न होने देता चाहे खून की नदियाँ बह जातीं । आप भी इतनी निर्मोही निकलेंगी, यह भी मैं कब जानता था ? नहीं तो आप ही उससे दो लाइन लिखवा देतीं । खैर, मैं तो बेवकूफ, आबारा, लावारिस सभी कुछ हूँ क्योंकि प्यार जो करता है । सबको मेरा प्यार । सबको मेरा सलाम । कभी तो दर्शन करा

दीजिये । एक ऐहसान और कर लीजिये । मरने के पहले देख लूँ । क्योंकि अब ज्यादा देर नहीं है । जाने कब ऊपर मे बुलावा आ जावे ।

आप भी उचित समझें ता उत्तर दीजियगा ।

जानती हैं—शादी की क्या धूम-धाम हो रही है ? अब भला मे क्या लिखूँ ?

अच्छा नमस्ते !

आपका

दिनेश

और दिव्या ने पहले सोचा—यह पत्र ऐसे ही लता के पास भेज दूँ । “किन्तु—उफ ! गजब हो जायगा । शादी सर पर है । छाती फाड़कर रह जायगी लता—और वे पत्र को यों ही पीकर रह गईं ।

×

×

×

एक दिन रात्रि के सन्नाटे में—उस अन्तिम-भिन्न की चाह में—दिनेश, लता के बंगले की बाउंडरी फाँद कर—साहमी चतुर चितेरा-सा—लता के कमरे में, किनारे से जा पहुँचा ।

कभी जब वह उस बंगले में आया-जाया करता था तब उसने उन स्थानों का एक-एक कोना झांक रक्खा था अतः सुबिधानुसार उसने आगे हाथ बढ़ा कर खिड़की के पास लगे बोर्ड का स्विच दबा दिया । प्रकाश होते ही—सौन्दर्य-मूर्ति की जगमगाहट कमरे में फैली । तत्काल लता ने अपनी आँखें खोल दीं । चौंक कर अपने चस्मों को संभालते हुये लता उठ बैठी । अनायास—अपनी आरक्त मुष्काकृति में पहले तो उसने अपने वे सुबिज्ञाल नेत्र सामने टिका दिये और एक क्षण को विचारमग्न हो गई तब तुरन्त ही अपनी दृष्टि उसने फेरी और दिनेश को ऊपर से नीचे तक देखा ।

दिनेश—निर्निमेष लता को निहार रहा था । सर पर उसने रेडमी मफलर लपेट कर साफा-सा बना रक्खा था । आँखों का काला चद्रमा उतार कर—उसने हाथ में ले रक्खा था । सलवार व कमीज में वह

पेशावरी पठान-सा—दूसरों की दृष्टि बचाने के अभिप्राय से—वेष बदल
लता तक आया था। आने में वह कहाँ-कहाँ रुका—कहाँ-कहाँ भाँका—
वही जानता था किन्तु कमरे में आकर उसकी खिली आकृति, मुस्कराहट
में, लता के सौन्दर्य—उसके प्यार-अनुराग को पी जाना चाहती थी।
दोनों ओर के मौन की उस नीरवता में दिनेश के ओठ फड़फड़ा कर
रह गये—“वह अतिरेक में कुछ बोल न सका। तभी बड़े क्षीण स्वर में
उसने पुकारा—“लता.....”

घबड़ाहट में भी प्रिय-दर्शन के पुलक से आह्लादित लता यों ही
मौन बैठी रही। तभी दिनेश आगे बढ़ा और पलंग की पट्टी पर बैठ
गया। लता यों ही निश्चल बैठी रही। तभी बड़े धीमे-से—“लता—
यों मौन.....” कहकर दिनेश ने अपनी मचलती बांह लता के कंधों पर
टिका दी।

बिना किसी स्वागत अथवा विरोध का भाव प्रदर्शित किये लता
पहले तो चुप रही तब वह बोल उठी—“क्यों आये ?”

“न आता....?”

“नहीं....।”

दिनेश जैसे सहम गया हो। अनुराग की चट्टान पर लता के शब्दों
की हथौड़े-सी चोट से दिनेश का सर चकरा रहा था। तभी वह प्रश्न
कर उठा—“जाऊँ.....।”

“हाँ.....”

और दिनेश उठ खड़ा हुआ। “मैं.....जाऊँ.....?”

“जी.....। अब यह सब कुछ नहीं चलेगा।”

दिनेश.....उतावला-सा—पुनः आगे बढ़ा। निकट आते ही—वह
लता पर झुका तभी लता ने अपने को व्यवस्थित करते हुये कहा—
“देखिये, अब आप यहाँ से वले जाइये।”

लता के स्वर की दृढ़ता में कराहकर दिनेश कह उठा—“सब.....।”

“.....”

“.....”

“कितना गलत काम किया है, आपने। घर भर में मेहमान फैले हैं। क्या आप मेरा नाश करने पर ही तुले हुए हैं....?”

“किन्तु....”में कुछ कहने आया हूँ।” एक ललचाई दृष्टि लता के माधुर्य पर टिकते हुए दिनेश कह गया।

स्नेह के अतिरिक्त—“ऐसा रूप और यौवन....”हाथ से जा रहा है—दिनेश की भावना में यह बात विशेष करोंच रही थी।

“हाँ....”जो कुछ तुम कहना चाहते हो—मेरे अतिरिक्त—धर तो काफी लोगों से कह चुके हो। अब मुझ से कहने की क्या आवश्यकता है?देखो, इतनी रात को कुछ गड़बड़ हो—इसके पहले अच्छा है, यहाँ से चले जाओ....।”

“बस....एक....”

“में कहती हूँ....”इस समय चले जाइये। मैं आपके हाथ जोड़ती हूँ, ” बड़े धीमे-से लता ने कहा और हाथ जोड़ दिये।

दिनेश चुप खड़ा रहा।

हाथ पीछे करके दीवाल की ओर हटकर दीवाल से लगते हुए दिनेश बोला—“सुना है, तुम्हारी शादी होने वाली है....?”

“हाँ....” लता ने दृढ़ता से कहा।

“तुमने स्वीकृति दे दी....?”

“हाँ....” लता ने भरपूर हुए गले से कहा और अपने उमड़ते आँसुओं को छिपाने के लिये उसने अपने हाथों से मुँह को ढाँप लिया।

तत्क्षण दीवाल में एक तीव्र धमाका-सा झुधा। लता ने घबड़ाकर ज्यों ही आँखें खोलीं—तो उसने सामने देखा—दिनेश ने बड़ी तेजी से अपना माथा दीवाल से दे मारा है। मस्तक में दाहिनी ओर रक्त बह आया है। एक क्षण में अपने दाहिने हाथ के अंगूठे से रक्त-प्रवाह की उस लालिमा को दिनेश ने समेटा और लता की उभरती माँग पर अंगूठा चिपका दिया।

लता हड़बड़ाकर उठना चाह रही थी। उसके बन्धन ढीले हो रहे थे। पलक मूँदे-मूँदे—वह चल रही थी—नुरन्त दिनेश से चिपट जावे किन्तु अपनी दृढ़ता को वह थामे रही। तभी एक झटके से वह उठी। अपनी सफेद धोती का पल्ला फाड़कर उसने उस सफेद पट्टी को दिनेश के मस्तक पर बांध दिया।

क्वारे यौवन-सी दूधिया फिलमिलाहट में—माथे पर बंधी लता की धोती की वह पट्टी—दिनेश के सांवले रंग पर खिलकर रह गई। दिनेश ने तभी लता के हाथ चूम लिये और लता कुछ कहे, इसके पूर्व वह चुपचाप वहाँ से चल दिया।

लता—उस स्थिति में—दिनेश को अपने पास रोकना चाह रही थी। उस दृढ़ता के अनन्तर नारी स्वभाव की मृदुता में—उसमें—कोमलता आई। अनुराग की मान्यता में—मन की निरीहता कराह उठी और वह सोच गई—उस विरह-निराशा में—यदि—वह, दो क्षण और रुका रहता। अब तो मैं जा रही हूँ—दूर हो रही हूँ। और उसने—लता ने—कितना तीखा व्यवहार किया—क्यों? क्या—उसकी छाया और तब उसकी स्मृति में, उसने अपनी मानसिक चेतना में, कभी प्यार नहीं उँडेला है? क्या—वह उसके आलिंगन में सिहर कर कभी सिमटी नहीं है? तब अब क्या हो गया?....किन्तु उसने....अब जो कुछ किया है—या करता चला जा रहा है—कभी क्षम्य नहीं!

तभी—लता दिनेश के दीवाल फाँदने के अनन्तर एक धम्म का-सा स्वर उभरा और लता भी.....'आह'....के तीव्र स्वर को बाहर फेंक कर पलंग पर धम्म से पड़ रही।

वह लेंटे-लेंटे उस चित्र को पुनः दोहरा गई। उस डरावने दृश्य में—रक्त की लालिमा देखकर वह पुनः कांप गई—वह विस्मय पड़ी—किन्तु उसकी निःसाहाय्यता—वह क्या करती? उसकी स्थिति अब कहीं की नहीं रहती। किन्तु वह—सब—एक अभिष्ट स्मृति रूप में विरह की निरीहता में—अनुराग की पुस्तक का नया पृष्ठ जो बन गई।

और उसने अपने पाँव में भरे रक्त-सिंदूर को उंगली से टटोला और तब उंगली को अपनायास ओठों पर जाकर चूम लिया ।

× × ×

“तुम चाहो तो मिल लो—बुला लो । इस तरह तो तुम्हारी आगे की जिन्दगी—मौत बनकर रह जावेगी”, लता की एक सहेली ने लता को थपथपाते हुए कहा ।

सुबह दिन खुलते-खुलते—अपनी आंखों में—मन की दीनता—बहाते हुए लता, अपने एकान्त कमरे में फफक-फफक कर रोती रही । तभी मेहमानों में आई—उसकी एक सहेली उसे देर तक सान्त्वना देती रही ।

“नहीं.....” अब नहीं, नेत्रों से उमड़ते मोतियों के बीच लता ने तकिये में अपना सर दाबते हुए—बिलख कर कहा ।

× × ×

“तुम इतने विश्वासघाती, इतने द्रोही, इतने निर्लज्ज हों—यदि मैं पहले जान पातातां.....”, केनाट-प्लेस के एक हाटल के एकान्त चेम्बर में सामने बैठे—शान्तिस्वरूप ने दिनेश से कहा ।

“आप कैसे जानते—कोई नहीं जान पाता” मैं स्वयं नहीं जानता था,” दिनेश ने पूर्णतः उपेक्षा की मुद्रा में उत्तर दिया ।

“बोला जवाब दो, तुम मेरे मित्र थे.....।”

“जी हाँ.....”, दिनेश उसी प्रकार उदास-भाव से कह गया ।

“तो वह तुम्हारी लड़की हुई,” शान्तिस्वरूप ने दिनेश की ओर आवेशपूर्ण दृष्टि गड़ाते हुये कहा ।

“.....”

“बोलो जवाब दो.....”

“.....”

“मैं यों चुप रहने के लिये तुमसे बातें करने नहीं आया हूँ,” शान्तिस्वरूप ने, स्थिर होकर, अपनी कुर्सी का मेज की ओर घसीटते हुए

कहा। मेज़ पर तीन प्याले चाय भरे रखे थे। उनकी गरमाहट से उठते घुँएँ मैं—अपने हृदय के उफनते घुँएँ को मिलाता हुआ दिनेश मौन बैठा रहा।

तभी यकायक अपने पलक मूँदे-मूँदे, अपने पतले ओठों को हिलाता हुआ—दिनेश कह गया—“मैं आपकी इस थ्योरी को नहीं मानता।”

“तुम क्यों मानोगे ? तुम तो.....अपनी बहन.....और तुम तो सचमुच उस दीवान के बच्चे के वंशज हो.....हो। मैं अब समझ रहा हूँ.....।”

“देखिये, शान्ति बाबू, इस प्रकार की बातों या व्यर्थ की बहस से कोई लाभ न होगा। आप जो कुछ कहना चाहते हैं, जल्दी से कह डालिये। व्यर्थ मैंने भी कुछ कह-सुन दिया, तो—क्या लाभ होगा,” दिनेश ने अपना सर कुर्सी की पीठ पर टिकाते हुए कहा।

“तुम.....और मैं, महीनों साथ रहे। साथ बैठे, उठे। भले-बुरे काम किये। और वे सब तुम ने लड़कियों और औरतों से बताये। विश्वास की और ‘सांसाइटी’ की इस ‘थ्योरी’ को तो मानते हो।”

“.....”, दिनेश चुप रह कर मन ही मन मुस्कराता रहा।

“तुम्हारे एक बीवी है। तुम मेरी लता से भी शादी करना चाहते हो। उसको इतना बदनाम करके, इतनी हिम्मत कर रहे हो। तब प्यार और शादी की इस ‘थ्योरी’ को मानते हो, न। बोलो, जवाब दो। क्या-क्या मानते हो और क्या-क्या नहीं मानते ? मित्रता की किसी ‘थ्योरी’ को मानते हो या नहीं ?.....।”

“.....”, दिनेश मौन बना रहा किन्तु कुछ रुक कर तुरन्त बोल उठा—“काश, हमारी छादी हो सकती.....?”

“और.....तुम, बम्बई, लाहौर, साहदरा, जमुना, चावड़ी, ओडियन, मेट्रो, होटलों और सख्त आफसोस क्या—शर्म है कि घर में भी नरक के कीड़े बने रहने.....। क्यों जी ? दूसरे की लड़की इतनी आसान नहीं, बाबू साहब। लोहे के चने हैं.....।”

‘शान्ति बाबू, आप बात बढ़ाने आये हैं। मैं आपके सम्मान की रक्षा करना चाहता हूँ। ऐसा न हो कुछ ऊट-पटांग में भी कहना शुरू कर दूँ। जो चाहते हैं—कहिये। जल्दी बताइये और घर जाइये। व्यर्थ उपदेश देने से क्या बनेगा?’ दिनेश ने अपने पैरों को जोर-जोर से हिलाते हुये—किञ्चित तीखे स्वर में कहा।

कुछ रुक कर दिनेश पुनः बोला—‘आपने कहलाया था—शान्ति-पूर्वक बात होकर कुछ निबट जाय किन्तु.....आपका आवेश मुझे भी...’

‘ठीक है, मैं आवेश में हूँ। मैं उस लड़की का पिता हूँ जो आज भी पवित्र है—किन्तु ... फिर भी वह अपमान और तिरस्कार में लिपट रही है—बदनामी के बादलों में घिर रही है। यह उमके साथ कितना बड़ा अन्याय है? क्या, वही सब उचित था जो तुमने किया.....?’

“... ..”

‘तो ...अब.....?’

‘तो, अब कहिये—आप क्या चाहते हैं?’

‘हूँ.....’

‘हाँ, मैं कह रहा हूँ—आप कड़वी से कड़वी बात कह डालिये—जहर का प्याला दे दीजिये.....’मैं पी जाऊँगा,’ दिनेश ने सर नीचा किये हुये कहा।

‘तुम, दूसरे रूप में कहना चाहते हो—तुमने उमसे बहुत ऊँचा, बहुत गहरा प्रेम किया है,’ शान्तिस्वरूप ने व्यंग्यात्मक भाव से कहा।

‘मैं यह कहने की स्थिति में अब हूँ कब?’ दिनेश ने अपने दोनों नेत्र, दो उंगलियों से बन्द करते हुये कहा।

‘जो कुछ—दिखावे के रूप में कहते हो, जानते हो इसका मतलब क्या है?’

“.....”

“चुप हो—तो सुनो। उसके सुखके साथी बनो। उसका जीवन नष्ट मत होने दो। तुमने अब तक जो कुछ किया है उसका प्रतिफल तुम्हें नहीं उसे भोगना पड़ेगा.....।”

दिनेश, यकायक मिसकियाँ भरकर रो उठा। कुछ देर वहाँ निस्तब्धता छाई रही। चाय, दिनेश के मन की सी—‘कोल्ड-टी’ बनकर रह गई। दिनेश और शान्तिस्वरूप के वार्तालाप में उपस्थित उनके मित्र, कौतूहल में उदास मन लिये दिनेश की मिसकियों में अपने विचारों के ताने बुनते रहे। तभी पेन्ट की जेब से ‘केलिको’ का सफ़ेद रूमाल निकाल कर उसने अपने नेत्र सुखाये। रूमाल से बिखरती झण्ट की तीखी गन्ध ने शान्तिस्वरूप को उद्वेलित कर दिया। उस क्षण दिनेश को देखकर—मन-ही-मन उनमें आवेश भरता चला जा रहा था। तभी दिनेश धीरे-से उठा और बन्द ‘केबिन’ का द्वार खोलकर बाहर चला गया। बाहर आकर ‘बसिन’ में उसने नाक ब गला साफ किया, मुँह धोया और पुनः अपनी कुर्सी पर जा बैठा।

दिनेश—चुप बैठा अपनी दृष्टि को मेज़ के पाये पर टिकाये रहा। शान्तिस्वरूप बया कहने वाले है—यह सुनने को उसका मन उत्कंठित हो रहा था। उसके सामने—उसी होटल में हुई रंगीनियों के स्थान पर आज मौत की-सी उदासी छाई हुई थी। अनेक ‘रोमान्स’ का श्रीगणेश वहाँ से हुआ था किन्तु आज उसके जीवन के यथार्थ ‘रोमान्स’ का अन्त हो रहा था।

शान्तिस्वरूप—एकटक दिनेश की ओर देखते रहे। तभी मौन भंग करते हुए वे बोले—“तो, तुम अब आगे बया सोच रहे हो ? क्या करना चाहते हो ?”

“जो लता कहे.....।” कुछ रुक कर—“नहीं.....नहीं, जो आप कहें,” और उसका गला फिर रुँध गया।

“मैंने उसकी शादी तय कर दी है। एक दो हफ्तों में ही वह हो जावेगी....।”

“हो जावेगी”“नहीं, मैं कहूँ तो—अन्यथा”“” दिनेश ने पूर्ण आवेश में कहा ।

“अन्यथा क्या”“ इन बातों में क्या रक्खा है ? इन किन्हीं अमों में रहना भी नहीं—समझे,” शान्तिस्वरूप ने उसी तीश में कहा ।

“यह न कहिये”“,” दिनेश ने मेज पर हाथ पटक कर शान्तिस्वरूप की ओर तीव्र दृष्टि से देखते हुये कहा ।

“तब ठीक है”“,” कहकर शान्तिस्वरूप उठ खड़े हुये ।

दिनेश भी उसी आवेश में उठ खड़ा हुआ । सब कुछ, ज्यों का त्यों देख निकट बैठे मित्र महोदय—जिन्होंने अथक प्रयत्न करके वह भेंट व्यवस्थित की थी—धीमे स्वर में बोले—“शान्तिस्वरूप जी आप बैठिये । तुम भी बैठो दिनेश । खड़े क्या हो, बैठो ।”

दिनेश बैठ गया । तब वे पुनः बोले—“दिनेश, तुमने मुझ से क्या वादा किया था ?”

“मैं अब भी अपनी बात पर दृढ़ हूँ;” दिनेश ने स्थिरता में कहा ।

“तो सुनो, मैं कहता हूँ, यदि तुम प्रेम का दावा करते हो, यदि तुम उसका हित चाहते हो, उसका सुख चाहते हो, उसका बेइच्छता और बदनामी से—कम से कम—धार्मिक बचाना चाहते हो—तो”“तुमको वही करना चाहिये जो सब चाहते हैं”“,” शान्तिस्वरूप ने बैठते हुए कहा ।

“सबों की बात छोड़िये । दुनियाँ में सब क्या चाहते हैं—मह कोई नहीं चाहता । सब क्या चाहते हैं”“वह ही ही नहीं सकता । सब तो ऐसा विचित्र चाहते हैं कि”“किन्तु जब वही बात एक की हो रहती है—तो उन्हीं सब में का एक”“फिर वह नहीं चाहता जो सब के साथ मिलकर चाहता था”“सबमें उसका कोई व्यक्तिगत सिद्धान्त नहीं होता—एक में वही व्यक्तिगत चाहना जो हो जाती है—और व्यक्ति अपनी चाहना यों नहीं छोड़ता ।”

“चलो”“ऐसे सिद्धान्त मुझे भी बहुत आते हैं”“किन्तु यों सही”“ जो में चाहता हूँ”“जो”“लता चाहती है”“”

“लता.....की बात जान दीजिये । वह अब जा कुछ चाह रही है— उसमें परिस्थितियों का रुदन और दबन की चीख है.....किन्तु हाँ... आप बताइये—आप क्या चाहते हैं ?” कह कर उसने भरपूर गले से पुकारा.....“बैरा.....।”

होटल के बैरा ने तत्परता से कमरे में प्रवेश किया ।

बैरा को सम्बोधित करते हुये दिनेश बोला—“लाओ.....।”

बैरा चला गया । शान्तिस्वरूप मौन.....दिनेश की ओर देखते रहे । मित्र महोदय.....थोड़ी-थोड़ी देर में “फिल्म फेयर” पढ़ते और बन्द करके एक बार शान्तिस्वरूप व दिनेश को देख लेते और पुनः ‘फिल्म फेयर’ के ‘पेयर’ देखने लगते । कान उनके गम्भीरतापूर्वक वार्तालाप में लगे हुए थे । बातचीत में वातावरण—जिस क्षण—तीव्र हो जाता तुरन्त रेस के घोड़े की तरह कान फरफराकर वे ‘जॉकी’ की दृष्टि की भाँति—दिनेश व शान्तिस्वरूप की हार-जीत का निर्णय जानने के लिये आँखों को तीखा बना लेते ।

कमरे में अनेक बार वार्तालाप की गरमाहट के बीच उबाल में छींटे पड़ जाने की तरह वातावरण में निस्तब्धता छा जाती । उसी भाँति उस समय भी कमरे के चारों कोने सुनसान पड़े थे—तभी दिनेश ने अपनी अधजली सिगरेट ऐश-ट्रे में दाबकर—मेज पर रखके ‘स्टेट-एक्सप्रेस’ के डब्बे से नई सिगरेटें निकालकर पहले स्वयं सुलगाई तब बड़ी बेरखाई से शान्तिस्वरूप की ओर बढ़ाते हुए वह बोला—“हाँ,....तो जल्दी बोलिये....आप क्या चाहते हैं ?”

अनिच्छा से दिनेश की सिगरेट हाथ में लेते हुये शान्तिस्वरूप ने कहा—“मैं चाहता हूँ कि तुम भी यही चाहो कि लता की....शादी....जहाँ हो रही है....शान्ति व आनन्द से हो.... ।”

“बस, तो होमैं तैयार हूँ । मैं वचन देता हूँ कि....नहीं, किन्तु.... एक शर्त पर....” आँख में लगे सिगरेट के जलते धुँये को रूमाल से पोंछते हुये दिनेश ने कहा ।

“शर्तें...शर्तें कुछ नहीं...”, शान्तिस्वरूप ने सवेग कहा ।

“आपको माननी ही होगी”, दिनेश ने शान्तिस्वरूप की और दैन्य दृष्टि से देखकर विनय और अनुरोधपूर्वक कहा ।

“नहीं...शर्त, मैं कोई भी मानने को तैयार नहीं....”, दिनेश की शर्त में किसी भावी आशंका की भावना का ध्यान करते हुये शान्ति-स्वरूप ने स्थिर भाव से कहा ।

“नहीं मानियेगा...अच्छा चलिये, मैं तैयार हूँ । हालांकि...”, कहते-कहते दिनेश रुक गया ।

“मैं समझ रहा हूँ—किन्तु तुम्हारा अब लता से मिलना ठीक नहीं है । मैं कभी नहीं चाहूँगा ।” शान्तिस्वरूप ने पुनः स्पष्ट होते हुए कह डाला ।

“मैं जानता हूँ...भाई जी...आप क्या 'वह' भी नहीं चाहती । आप लोगों ने उसे इतना दबाया और सताया है । कहिये ठीक है । किन्तु मैं सचमुच एक बार...बस एक बार उससे बात करके...किन्हीं भ्रमपूर्ण बातों को साफ करना चाहता हूँ,” दिनेश ने भरे गले से कहा ।

“अब बातों को दबा रहने दो । किन्तु वह अथ सम्भव नहीं है । उचित नहीं है ।”

“तो ठीक है । लाइये हाथ मिलाइये”, कहते हुए उसने अपना हाथ शान्तिस्वरूप की ओर बढ़ा दिया ।

शान्तिस्वरूप कुर्सी से उठ खड़े हुये और जैसे एक बैन पाकर हँसते हुए उन्होंने दिनेश का हाथ थाम लिया ।

तभी दिनेश बोला—“बैठिये तो...कुछ पी लीजिये । वह ला रहा है ।”

“नहीं...मैंने छोड़ दी है ।”

“वाह...वह पियकड़ ही क्या जो तीबा कर दे...”, दिनेश ने शान्तिस्वरूप के कंधों पर दोनों हाथ रखकर उन्हें कुर्सी पर बैठाते हुए कहा ।

“नहीं मैं पिऊँगा नहीं,” कहते हुए शान्तिस्वरूप ने मित्र महोदय की ओर देखते हुए कहा जो ललचाई दृष्टि से—द्वार की ओर देखते हुये—बैरा के आने की बाट जोह रहे थे ।

“आप निश्चिन्त रहिये—मैंने जो कह दिया है”“उसपर मैं दृढ़ रहूँगा । मैं खड़े होकर लता की शादी कराऊँगा”“”

और टप-टप करके बेग से आँसुओं की बरसात—दिनेश की आँखों से बह चली ।



“कुछ भी कहो, शान्तिस्वरूप, इस समय तो दिनेश ने विशेषता दिखलाई है।”

“मे मानता हूँ। मनुष्य में सी अच्छाईयां हों और एक दुर्गुण ऐसा हो जो चर्चा का कारण हो तो लोग कहते ही हैं.....और सी दोग हो, एक बात भी महानता की हो तो वह समान प्रशंसा का अधिकार होता ही है,” शान्तिस्वरूप ने अपने मित्र को प्रोत्साहित करते हुये कहा।

“यह सही है। और उसमें भी क्या है? नवजवान है। लाड़ में पला है। रईस घराना रहा है। रईसत और विलास जब विरासत में मिली हो तो बच्चे मौज-पानी करते ही हैं.....”

“यहां मैं तुम्हारी बात नहीं मानता। एक घर डायन भी छोड़ देती है।”

“और अपनी कहो।”

“इसके माने यह नहीं हुये कि हम अपने बच्चों को भी वैसा ही बनने दें। उदृण्डता की रोक-थाम प्रत्येक करता है।”

“मानता हूँ और एक बात तुम्हें भी माननी होगी कि इस बीच दिनेश में परिवर्तन हुये।”

“मैं नहीं मानता। रोज नये किस्से सुनने में आते रहे।”

“यह कोई बात नहीं है। यह न भी मानो ता एक बात माननी ही होगी—यह ‘सेक्स’ किसी के वश का नहीं। मैं कहता हूँ—कहीं कुछ नहीं चल पाता। किसी से कुछ हो नहीं पाता।”

“अलत बिलकुल गलत । जिनकी वैसी मान्यताय हैं—जा नीति-रीति को जीवन का यथार्थ मानते हैं— वे बचते ही हैं । बचाते ही हैं । वे मौका बचाते हैं—यह बड़ी बात है ।”

“हो सकता है । बचता भी है और नहीं भी बचता । किन्तु कभी-कभी तो ऐसे भयानक प्रसंग सामने आ जाते हैं, शान्तिस्वरूप कि, बस.....लगता है कि या तो सब धोखा—ढकोसला है या फिर ऐसा है कि सब ओर एक बड़े ‘आपरेशन’ की जरूरत है । सुनो उस बाप को क्या कहोगे । उसको क्या कहोगे जो निकट की खाट पर सोई हुई अवान लड़की के वक्ष पर राक्षसी हाथ चला देता है । क्या कहोगें—जब उसके जगने पर या मां के जाग जाने पर वह कहता है—‘ऐसा कुछ नहीं । तुमको भ्रम हो गया होगा ।’

“मैं मानता हूँ । कुछ असम्भव नहीं ।—अरे—इस दीवान को ही देख लो न ।”

“शान्तिस्वरूप, ऐसे दीवान—भरे पड़े हैं इस दम्भी समाज में । कुत्सित से कुत्सित, क्या कर्म नहीं होते इस पापमय सामाजिक जीवन में.....”

“जो भी हो । बचाव सम्भव है और केवल अपने से ही ।”

“यह मैं मानता हूँ । और राखी बंधवाने वाले भाइयों की भी कमी नहीं । इस जगह मैं यह जरूर कहूँगा कि दिनेश इस माने में बहुतों से अच्छा है । जो कुछ है—कम से कम डंके की चोट पर ।”

“नीच कहीं के । यह भी सभ्यता या मनुष्यता है । तो सभाज, दीवान जी के कृत्यों को भी मान ले क्यों श्रीमान् ? वह भी तो डंके की चोट पर है । यह नहीं । यह भ्रम है । कलुष-कालिमा, वह कालिमा ही रहेगी । मेरे अपने दोष, दोष ही रहेंगे । मैं मानूँ या न मानूँ । और अपनी कमजोरी माननी चाहिये । कमजोरियाँ हाँती हैं । इससे कोई झंकार नहीं कर सकता । किसमें नहीं । मुझमें नहीं कि आपमें नहीं । किन्तु कमजोरी—जहाँ बढ़कर अनाचार हो जाय, कलुष उस गहराई

पर पहुंचता दिखे कि सहन की सीमायें लांघ जाय तो.....तो सामाजिक और वैयक्तिक अक्रोश व्यवहार में लाने ही चाहिये ।”

“चलो छोड़ो, यह तो एक लम्बा भ्रम है। कम से कम अब निर्भय होकर लता की शादी ठाठ से कर डालो तो एक बड़े कार्य से मुक्ति मिले। इधर तुम्हारा स्वास्थ्य भी दिन-प्रति-दिन गिरता जा रहा है, कुछ उसकी भी चिन्ता करो,” कहते हुये शान्तिस्वरूप के मित्र तारकनाथ ने विदा ली।

शान्तिस्वरूप—देर तक, तारकनाथ से हुये वार्तालाप में उलझे—एकान्त में बैठकर अपने वैयक्तिक जीवन पर विचार करते रहे। वे सोचते रहे—उन प्रसंगों पर, सचमुच जहाँ दोग; वे चाहकर भी नहीं मिटा पाते—बिबश हांकर सभी उरा क्षण, वैसे ही असहाय से ही उठते हैं और तभी कुरीति अथवा अनीति—जन्मती है, पनपती है।

और वे सोचते चले गये—नया सचमुच यह भी सम्भव हो सकता है—तारकनाथ कहता था—उसने कहीं जाना ही होगा—एक पिता, ...तो यह सब है क्या? मनोविज्ञान की यह कौन-सी प्रकृति है...हृदय और मस्तिष्क की वह कौन-सी विकृति है...काम अथवा वासना की बह कौन-सी लिप्सा अथवा बुभुक्षा है जहाँ और जब मानव की राक्षसी-वृत्ति जागती है। वह अवश्य जागती है—यह सही है। इस दानवी मानव से कहाँ क्या असम्भव है? तो क्या हो? कोई उपाय? नीति-न्याय में कहीं तो इसका कोई उपाय नहीं। विरोध में एक अव्यवहार्य कसक-सी होकर रह जाती है—पर होता क्या है? किन्तु होना चाहिये। ऐसे प्रसंग प्रकाश में लाकर—सम्बन्धित व्यक्ति पर ऐसा व्यवहारिक तिरस्कार और अपमान लादना ही चाहिये कि वह अथवा उसके से अन्य कुचले जा सकें—उनकी कुरीत वृत्तियों, भावनाओं और मनोविकारों को पीस ही डालना चाहिये।

विचार-शृङ्खला में वे ऐसे उलझे कि उनका हृद्-चाप बढ़ गया।

तुरन्त ही डाक्टर इत्यादि दौड़े और घंटे दो घंटे के उपचार के अनन्तर वे व्यवस्थित हो सके ।

शान्तिस्वरूप और दिनेश की भेंट की चर्चा न वातावरण में एक नई हिलोर उत्पन्न की ।

लता ने भी वह सब सुना । एक ओर जिस प्रकार वह आत्म-तुष्टि में अपने कौमार्य की पवित्रता पर गर्वित थी, दूसरी ओर दिनेश के सब आचरणों के पश्चात् भी—अन्त की इस महानता पर नतमस्तक होकर—मुग्ध व व्रस्त मन के मिले-जुले से आवरण में—उसकी सराहना कर रही थी ।

उसके मन पर पहाड़ से भी घना, उससे भी भारी, उससे भी असीम भरापन घिर रहा था । इस अनुदार वातावरण व कष्ट से दबी—कोमल-ती लता पिसकर रह गई । तन से भी वह अस्वस्थ हो रही थी । कभी-कभी उसे अचेत हो जाता । उस सब के अनन्तर भी वह आगामी को दृढ़ता से आह्वान करने के लिये—स्थिर थी ।

और अनायास—दो दिन पश्चात् सूचना मिली कि दिनेश की पत्नी की हृद्गति रुक जाने से, एकाएक, मृत्यु हो गई ।

इस अप्रत्याशित समाचार ने वातावरण में कौतूहल के साथ-साथ आशंका भी उत्पन्न की ।

किसी ने कहा—“अच्छा हुआ । उसे अपने दुःखमय-जीवन से मुक्ति मिली या दे दी गई.... ।”

और कहने वालों का क्या ? उनका तो काम ही कहना जो ठहरा । वे जो सोच जाँय, जो कह जायँ । हाँ, दिनेश की पत्नी की मृत्यु हुई, जो एक सत्य घटना थी; शेष सम्भावनाओं का मिथ्या आरोप ।

किन्तु सर्वाधिक विषाद चिन्ता व आशंका—शान्तिस्वरूप के चारों ओर थी । घरवालों व मित्रों की बातों के साथ-साथ स्वयं शान्तिस्वरूप का अन्तर्भन हिल रहा था ।

एक भिन्न ने जब आकर कहा—“तुम्हारे यहाँ के विवाह के कुछ पूर्व ही इस संदिग्ध घटना का होना चिन्तनीय है।”

दूसरे सज्जन घुमा फिरा कर कह गये—“लता पर गहनतम प्रभाव डालने के लिये ही यह सब हुआ है।”

किन्तु शान्तिस्वरूप ने—अन्तर में अस्थिर होते हुये भी पूर्णतः स्थिर भाव से, पूरे विश्वास सहित उन सब शंकाओं का उत्तर देते हुये कह डाला—“क्या जीवन या मृत्यु भी किसी के हाथ की या किसी के अधिकार की वस्तु है ?”

अपने तर्क प्राप्त दिनेश के वचन पर शान्तिस्वरूप को विश्वास था और वे दृढ़ थे कि आगे कुछ भी अनहोना होना सम्भव नहीं।

वे यह भी सोचते—यह सब व्यर्थ की बकवास है। क्या यों अनायास किसी की मृत्यु सम्भव नहीं ? लोगों का तो बात बनाने के लिये कुछ चाहिये ...।”

×

×

×

और जब लता ने मुना तो वह तिहर उठी। ओफ ! बचारी की मृत्यु हो गई। कितनी पिसती रही थी वह। वह भी नारी थी। उसी की भांति उसके भी चाह भरा प्यार का मन था। किन्तु जो उसे न चाह सका उसके लिये वह अस्वीकार्य ही जो था।

किन्तु यह कैसी-सी चर्चा है, सर्वत्र। जो हो, उसे विश्वास है। जो प्यार में इतना उदार है—उससे ऐसा कुछ सम्भव नहीं। वह सब जो व्यर्थ का आरोप है, उसकी चिन्ता उन्हें भी नहीं करनी चाहिये। किन्तु—वह यह कहे कैसे कि तुम—इससे खिन्न न होओ। कुछ भी—मेरे मन में तुम्हारे प्रति सदैव सम्मान है, रहेगा।

इन सब विश्वासों के साथ भी लता के मन से अमिता की मृत्यु की विभीषिका कभी दूर न हो पाती थी। उस करौंचन में जो तिरस्कार उभरता तो वह स्वयं तिलमिला कर रह जाती।

झुंघर कई दिनों से शान्तिस्वरूप की अवस्था चिन्तनीय हो गई थी। अनायास, उन्हें दिन में अनेक बार हृदय-पीड़ा का कष्ट होने लगा। निरन्तर उपचार चलता रहा और किसी प्रकार उनका स्वास्थ्य कुछ सुधरा।

इस सब में ही—लता के विवाह की तैयारी चलती रही।

और लता की शादी का दिन भी आ पहुँचा। शान्तिस्वरूप ने धन एवं वैभव की सीमाओं को मिला कर विवाह का भव्य आयोजन किया।

स्वागत—सत्कार और देन-लेन में शान्तिस्वरूप ने मुक्त-हस्त होकर कार्य किया। स्वरूपरानी ने भी बड़े उत्साह एवं संलग्नता पूर्वक विवाह कार्यों को सफल बनाया।

और इस सब व्यस्तता में—नैराश्य की चांदनी लपेटे—लता संध्या से ही—उदास मन प्राण लिये—एकान्त में पड़ी रही। उसके जाने—वे सारी तैयारियां—वह सारी चहल-पहल—उसके नहीं—उसके मृत—शरीर के सम्मान में थीं। उसका चेतन—शरीर—उसका वास्तविक स्वरूप—तो मर चुका था—मिट चुका था। उसके विचार में तो जो कुछ हो रहा था—वह सामाजिक जीवन की वैसी सी अनचाही खाना-पूरी थी जिसका सम्बन्ध भौतिक रूप में उसके निर्जीव प्राण के शरीर का था। उसका सम्बन्ध उसके वास्तविक मन से था ही कब ?

प्रणय विलीन हा रहा है—विरह उभर रहा है—निराशा की भावी आशायें उसके सामने बिखर रही हैं—केवल यही सब कुछ नहीं था जिसका क्षोभ—वह मन में दाबे पड़ी थी। उसे लग रहा था जैसे—उसके प्रणय-जीवन की सारी घटना ही एक प्रकार से—उदासी की घटाओं में घिरी रही है। मानसिक उद्वेलन में जब कभी और जहां कहीं उसने अतिरेक पाया था—वहां भी मूलरूप में परिस्थितियों व वातावरण की करोंचन सदैव ही साथ रही थी। इस सब में—अमिता की कहानी, किशोरी-काण्ड एवं दिनेश की पत्नी की कष्ट-कथा आदि लता के मनको बहुत समय से निरन्तर करोंचती रही थीं और उस क्षण भी भावी—पति—कल्पना के साथ-साथ प्रेम की भूतपूर्व काल्पनिक चित्रावली—अनुराग की जटिलता के सप्तरंगी रेखाचित्रों सहित—एक ऐसी तड़पन उत्पन्न कर रही थी कि वह कराह उठती थी।

उसी सबमें—घर का कोई आता। उसको देखकर, प्रयत्न करके वह मुस्करा देती और वह उसे उठा ले जाता। तब कुछ वैवाहिक—संस्कार सम्पन्न करके वह पुनः अपनी उस निर्जन शय्या पर आ पड़ती।

वहां भी उसके मन में एक बड़ा सन्तोष था। उस विरह-वेदना का प्रिय सा सन्तोष, अपनी सुभ्रता का गर्धीला सा सन्तोष, पिता जी को सन्तोष देने का सन्तोष, समाज की मान्यताओं को मान लेने का सन्तोष, अनचाहे भविष्य को सरलता और सन्तोष से अपना लेने का सन्तोष—अतः वह उस पीड़ा में भी बड़ी मुन्नी थी।

किन्तु उस बाजों की भनभनाहट में—शहनाई की तानों में—जब दिनेश उसके नत्रों में नाच जाता तब वह मौन-मुखर भावना में—सांश रोक कर—कल्पना की लहरों को देख जाती। झिलती-डुलती ह्रस्विये नहीं की स्मृति-पटल पर लहरों की भांति वह सुखद-मुद्रा कहीं विनीन न हो जावे।

इसी प्रकार रेशम-गी—रेशम की लालिमा में रामटी लता—संगीत की ललित-स्वर-लहरी की कराह सुनती रही।

बारात द्वार पर आगई। दूल्हा रूप में उसका पति—जयमाल पहनकर—पुलकित-मा कमखाब के कालीन पर जा बैठा।

दूल्हे की फौज के सिपाहियों का बैण्ड बजता रहा। वे लता को पकड़ने आये थे, इस पर भी लता के पिता—उनका इतना सत्कार कर रहे थे, यही सब सोचकर लता हैरान थी। संस्कारों की वैसे व्यवस्था में उसे जैसे बड़ा विचित्र-सा लग रहा था—एक कौतुक।

श्रीण-काया लिये—अस्वस्थता में भी—शान्तिस्वरूप प्रसन्नता-पूर्वक सब कार्यों में संलग्न रहे।

और—दिनेश भी आया। विषाद की उस भिलमिलाती शाम को, वेदना भरी उस काली रात को, मन की पपिहरी की उस कर्कश भंकार की उदासी को समेट कर—दिनेश वहां पहुंचा।

बैठ—बाजों की चीत्कार को चीरता हुआ जब दिनेश वहां पहुंचा—तो वातावरण में एक लहर आई—एक कंपन उभरा। वह बिना कहीं रुके सीधे शान्तिस्वरूप से मिलने को—बावला-सा उतावला-सा, वहां जा पहुंचा।

और आज—दिनेश के लम्बे, इठलाते काले केशों के स्थान पर—प्रकट रूप में मन की-सी घुटन थी। पत्नी के अन्तिम संस्कार का—वह चिन्ह बीते कथांग को स्पष्ट कर रहा था। उसने तभी सोचा था कि—यदि ऐसा हुआ भी तो किसी विशेषता को लेकर ही वह—लता के विवाह में सम्मिलित होगा। वैसा हुआ भी।

और मन की घुटन से श्रेयस्कर—वह प्रतिपल मृत्यु को जान रहा था, यही उसकी पत्नी मान बैठी थी और यही शान्तिस्वरूप ने मान लिया था।

बाहर से संगीत की ध्वनियां आ रही थी। बैठ बज रहा था। शहनाई खिलखिला रही थी और दिनेश के मन की धधकती आशा—सांय-सांय करके—उसके अन्तर्मन में विलीनता के स्वर उभार रही थीं।

किनेश उठा और चल दिया। देवात् सामने हाँ, लता लज्जोली-सी, सहमी-सी, लाल रेशम में जरी की जगमगाहट समेट कर कमरे से बाहर निकल रही थी। उसकी सखिया, उम—लग्न-मंडप की ओर लिये जा रही थीं।

और वह अन्तिम दृष्टिपात—लता ने देखा। दिनेश ने देखा। नेत्रों की तिलमिलाहट ने बरबस दोनों को स्थिर कर दिया। लता वहीं मुँह ढांप कर, मन मसोस कर जहाँ की तहाँ बैठ गई।

दिनेश जड़वत खड़ा का खड़ा रह गया।

एक मर्मान्तक उदासी समेट कर वह किसी प्रकार आगे पग बढ़ा पाया। समय अनुपयुक्त था। परिस्थितियाँ विवश कर रही थीं। वहाँ रुकना अनधिकृत था। सर्वाधिक शान्तिस्वरूप को दिये बचन का निर्वाह।

और ज्यों ही उसने एक पग छोड़ कर दूसरा आगे बढ़ाया—सामने अमिता ने उसका मार्ग रोक लिया।

अमिता को सामने देखकर—दिनेश जैसे मूर्च्छित होकर वहीं भूमि पर गिरने लगा। किसी प्रकार—साथ के एक मित्र ने उसे संभाला। उसका साहस उस ओर देखने का भी नहीं हो रहा था।

अमिता या अमिता का भूत। किन्तु सचमुच वह अमिता थी। पीड़ित-सी, पीली-सी, सफेद रेशम की उदास साड़ी में वह सामने खड़ी थी। वह एकटक दिनेश को देख रही थी। दिनेश की अव्यवस्था में वह मुस्कराहट की चीख उभार रही थी।

अपनी गर्दन को किञ्चित झुका कर—दृष्टि को दिनेश के अश्रु-रूखस व्यक्तिस्व पर टिकाते हुये—घोटों से वह बुदबुदाना ब्राह्मी थी—केवल एक शब्द—“कहिसे....?”

और दिनेश—न स्वागत न तिरस्कार—जैसे उसकी बारी धम गई। वह कुछ बोल ही न सका।

श्रीर—“जाओ—तुम पर क्या करती हूँ। तुमको छोड़ती हूँ। क्षमा करती हूँ। मेरा क्या ? जो होना था वह हुआ। आगे कुछ चाहो तो सीख लो,” इतना सब बिना कहे ही अमिता—अन्तर्मन में वह सब कुछ कह कर कर्कश दृष्टि से दिनेश को देखते हुये—चुपचाप लौट पड़ी।

अमिता—जहां लता बैठी थी, चली गई।

दिनेश किसी प्रकार—धीमे-धीमे पगों को बढ़ाता हुआ मृत्यु सदृश भय से भाग कर उस स्थान से निकल आया।

“अमिता...,” कह कर लता उससे लिपट गई। “तुम—तुमही हो। जीवित हो। कहाँ रहीं ? कहते-कहते प्रश्नों की झड़ी-सी, लता ने छोड़ दी।

“हां, हां—मैं, मैं अमिता। अमिता का भूत नहीं। तबसे, कलकत्ते थी। वहीं तुम्हारी बुआ जी, दिव्या—मिलीं। उन्हीं से ज्ञात हुआ—आज की तुम्हारी शादी है। ‘प्लेन’ से आई हूँ। आते ही—तुम्हारे उन दिनेश महाशय को ढूँढती रही। अभी—यहीं मिले हैं। वह क्या जा रहें हैं। बस, दीनता देख कर छोड़ दिया है, मैंने, लता। तो तुम, तुम भी चली दीं। अच्छा हुआ। यही उपयुक्त था। वह क्या है ? कितना मेरे जीवन ने जान पाया है, किसी ने नहीं जाना है। न कोई जान ही पावेगा।”

श्रीर लता एकटक अमिता की ओर निहारती रही। अमिता की क्षीण काया में भी—इधर जो ओज प्रकट हो रहा था—लता ने पहले कभी नहीं देख पाया था।

तुम्हारी शादी है—बघाई ! बस, इस अबसर पर तुमसे मिलने ही आई थी। रुकूंगी नहीं। जाना है। हास्पिटल की ड्यूटी, मुझे एक पल को नहीं छोड़ती। अभी एक घंटे बाद ‘प्लेन’ जाने को है। उसी से चली जाऊंगी। सुखी रहना, लता। बस, मन प्राण से—दाम्पत्य-जीवन में अपने को पिरो लेना। वही शाश्वत है। भूल जाना, सब कुछ—जो

दीत गया, मेरी तरह। मैं चली, कहते-कहते अश्रुविगलित नेत्रों को
सुखाकर अमिता चली गई।

लता—कौतूहल में सहम कर रह गई।

×

×

×

अनुराग की स्मृतियाँ—कभी मिटती नहीं। सब समाप्त करके भी
लता का मन—कराह कर—कभी—कह उठता है—“वे हस्तने बुरे नहीं
थे। संभल सकते थे। मैं संभाल सकती थी। आज की उनकी—उद्दण्ड
लोलुपता, वीभत्स-क्रिया-कलाप मिट सकते थे।”

दिनेश—अनेक बार सोचता—“काश लता, मिल ही जाती तो—
एकाग्र-जीवन की सत्यता कहीं जाती नहीं।”

और अब—“क्यों और किसके लिये संभलूँ—सात्विक बनूँ। जिस
समाज ने—मूँके नहीं माना उसके कल्प को उभारना मैं क्यों छोड़ूँ ?”

लता और दिनेश—सबेरा दोनों को मिला—किन्तु अंधेरा !

— समाप्त —

